

സുറിയാനി സഭയിലെ  
രക്തസാക്ഷികളും പരിശുദ്ധന്മാരും  
മേലദ്ധ്യക്ഷന്മാരും  
(Vol. I)

ഫാ. കെ. മാണി രാജൻ, M.Sc., M.Ed., Ph.D.

The Travancore Syriac Orthodox Publishers  
Kottayam - 686 004  
Kerala, India.

2009

സുറിയാനി സഭയിലെ  
രക്തസാക്ഷികളും പരിശുദ്ധന്മാരും  
മേലദ്ധ്യക്ഷന്മാരും  
(Vol. 1)

By  
**Fr. K. Mani Rajan**

First Edition: 2003, Lotus Publications, Trivandrum -4

Revised Edition: 2009, The Travancore Syriac Orthodox  
Publishers, Kottayam-686 004

Copyright @ Author

*All rights reserved . No reproduction or translation in whole or part is  
allowed without written permission from the author.*

*Printed at: Done colour Graphs, Kottayam*

Price Rs. 45.00

Printed at: Dona Colour Graphs, Kottayam

Published by: The Travancore Syriac Orthodox Publishers,  
Kottayam-686 004

Phone: +919446984934

E-mail: [tsop@rediffmail.com](mailto:tsop@rediffmail.com)

Copies: 1000

## പ്രസാധക കുറിപ്പ്

ബഹു. ഡോ. കെ. മാണി രാജൻ അച്ചൻ വി. സഭയിലെ മാസി കകളിൽ പലപ്പോഴായി പ്രസിദ്ധപ്പെടുത്തിയിട്ടുള്ള ലേഖനങ്ങൾ ഒരു പുസ്തകമായി പ്രസിദ്ധപ്പെടുത്താനുള്ള എന്റെ ആഗ്രഹത്തിന് ബഹു. അച്ചൻ വഴങ്ങിയതിന്റെ ഫലമാണ് മനോഹരമായ ഈ ചെറു ഗ്രന്ഥം. ഇത് വസ്തുനിഷ്ടവും ഗവേഷപരവുമായ പഠനങ്ങൾ വഴി എഴുതപ്പെട്ടിട്ടുള്ള ഒരു അധികാരിക ഗ്രന്ഥമാകുന്നു. വി. സഭയിലെ പരിശുദ്ധന്മാർ, പിതാക്കന്മാർ, ശ്രേഷ്ഠാചാര്യന്മാർ, ശുദ്ധിമതികൾ ആദിയായ 30 പേരുടെ ജീവചരിത്ര വസ്തുതകളാണ് ഈ ഗ്രന്ഥത്തിന്റെ ഉള്ളടക്കം. രസതന്ത്രം, വിദ്യാഭ്യാസം എന്നീ മേഖലകളിൽ ഉന്നതബിരുദങ്ങളുള്ള അച്ചന്റെ സമീപനരീതി തികച്ചും സത്യസന്ധവും അതീവ സുഷ്മവുമാകുന്നു. വി. സഭയിലെ ചുരുക്കം ചില സഭാ ശാസ്ത്ര വിജ്ഞാനികളിൽ ഒരാളായ ബഹു. മാണി രാജൻ അച്ചൻ വി. കുർബ്ബാന ഉൾപ്പെടെ മറ്റു പല ഗ്രന്ഥങ്ങളും രചിച്ചിട്ടുണ്ട്. അവയിലെല്ലാം തന്നെ ഒരു അനുഗ്രഹിത എഴുത്തുകാരന്റെ മുദ്ര പതിഞ്ഞിട്ടുണ്ട്. ഇത്തരം പ്രസിദ്ധീകരണങ്ങൾ ഭാവിയിലും അച്ചനിൽ നിന്നും ഉണ്ടാകേണ്ടത് വി. സഭയുടെ ആവശ്യമാകുന്നു. കാരണം അച്ചനെപ്പോലെയുള്ള എഴുത്തുകാർ നമ്മുടെ സഭയിൽ അംഗുലീപരിമിതമാകുന്നു എന്നതത്രേ. വി. യാക്കോബായ സുറിയാനി സഭയിലെ എല്ലാപള്ളികളും, കഴിവുള്ള വ്യക്തികളും വാങ്ങി വായിക്കുകയും, ഭവനങ്ങളിൽ സൂക്ഷിക്കുകയും ചെയ്യേണ്ട ഗ്രന്ഥമാണിത്. സഭാ പിതാക്കന്മാരെപ്പറ്റി അറിയുകയും അവരെ അനുകരിക്കുകയും അവരുടെ മദ്ധ്യസ്ഥതയിൽ അഭയം പ്രാപിക്കുകയും ചെയ്യുവാൻ ഇതു നമ്മെ സഹായിക്കും. ഈ ഗ്രന്ഥത്തിന്റെ പ്രസിദ്ധീകരണവുമായി ബന്ധപ്പെടുവാൻ അവസരം കിട്ടിയത് വലിയ അനുഗ്രഹമായി ഞാൻ കരുതുന്നു.

ഡോ. സി. എ. നൈനാൻ  
M.Sc., Ph.D., Th.D., D.D., D.Litt.



## ആമുഖം

ആകമാന സുറിയാനി ഓർത്തഡോക്സ് സഭ അംഗീകരിക്കുകയും ആദരിക്കുകയും ചെയ്യുന്ന പരിശുദ്ധ പിതാക്കന്മാരുടെ പേരുകളും, കാലഘട്ടങ്ങളും, സംഭാവനകളും , എഴുത്തുകളും, വ്യാഖ്യാനങ്ങളും എന്നും സ്മരിക്കപ്പെടേണ്ടതാണ്. ഈ ലക്ഷ്യത്തിനുവേണ്ടിയുള്ള ചെറിയ പരിശ്രമമെന്ന നിലയിൽ എന്റെ കശീശാസ്ഥാന സീകരണത്തിന്റെ 25-ാം വാർഷികത്തിൽ (14-10-2009) പ്രസിദ്ധീകരിക്കാനാഗ്രഹിച്ച് കഴിഞ്ഞ പത്തുവർഷത്തിലധികമായി ഞാൻ പരിശുദ്ധ പിതാക്കന്മാരുടെ ജീവചരിത്രങ്ങൾ എഴുതിക്കൊണ്ടിരിക്കുകയായിരുന്നു. അടുത്ത നാലഞ്ചുവർഷങ്ങൾകൊണ്ട് എഴുതി പൂർത്തിയാകുമ്പോൾ നൂറ്റൻപതിലധികം വിശുദ്ധന്മാരെ സംബന്ധിക്കുന്ന ഒരു ജീവചരിത്ര ഗ്രന്ഥമായിരിക്കുമത്.

ലഭ്യമായ ചരിത്രപുസ്തകങ്ങൾ പരിശോധിച്ചും, ഉപരിപഠനാർത്ഥം കാലിഫോർണിയ സർവ്വകലാശാലയിൽ വിദ്യാർത്ഥിയായിരുന്നപ്പോൾ ശേഖരിച്ചതുമായ രേഖകൾ അപഗ്രഥിച്ചും, സുറിയാനി സഭയ്ക്ക് അംഗീകാര യോഗ്യമായ വിവരങ്ങളും വിശദാംശങ്ങളുമാണീ പുസ്തകത്തിൽ ഉൾപ്പെടുത്തിയിരിക്കുന്നത്. പഴയ സ്ഥലനാമങ്ങളും, ആധുനിക സ്ഥലനാമങ്ങളും, വിശുദ്ധന്മാരുടെ പേരിന്റെ വിവിധ രൂപങ്ങളും വ്യത്യസ്തതകളും ഉൾപ്പെടുത്തിയിരിക്കുന്നത് തുടർന്നുള്ള പഠനത്തിനും ഭാവി തലമുറയ്ക്കും പ്രയോജനപ്പെടണമെന്ന ഉദ്ദേശ്യത്തോടും കൂടെയാണ്.

വി. ഗീവറുഗീസ് സഹദായെ സംബന്ധിച്ച് കോട്ടയം ഭദ്രാസന ജേണലിൽ 2003 മെയ് ലക്കത്തിൽ പ്രസിദ്ധീകരിച്ച എന്റെ ലേഖനം വായിച്ച ഡോ. സി. എ. നൈനാൻ എന്നെ ടെലിഫോണിൽ വിളിച്ചു: ഞാൻ എന്റെ ദീർഘകാല പദ്ധതികൾ വിശദീകരിച്ചു. ദശാംശം

നീക്കിവെച്ച പ്രസിദ്ധീകരണ ശുശ്രൂഷയ്ക്ക് തുനിഞ്ഞിറങ്ങിയിരിക്കുന്ന നൈനാൻ സാർ തുടർന്നു: എഴുതിയിടത്തോളം എന്നെ ഏല്പിച്ചാൽ പുസ്തകമായി പ്രസിദ്ധീകരിക്കാം. എത്രപേരുടെ എഴുതി തീർന്നിട്ടുണ്ട്?.....ഈ ആശയവിനിമയത്തിന്റെ പരിണിത ഫലമാണീ പുസ്തകം.

പുസ്തക പ്രസാധനമെന്ന നഷ്ടപ്പെടുത്തലും സഭയിൽ നടത്തുന്ന വരോട് ഐക്യദാർഢ്യം പ്രഖ്യാപിക്കുന്നവർ സഭയിലുണ്ടെന്നത് ആശ്വാസം പകരുന്നു. വി. അന്തോനിയോസിന്റെ ജീവചരിത്രം പുന: പ്രസിദ്ധീകരണം നടത്തുന്നതിന് അമേരിക്കയിലെ പോർട്ട്ലാന്റിൽ നിന്നും ബഹുമാന്യയായ ആൻ എബ്രാഹം സാമ്പത്തിക സഹായം അയച്ചുതന്നത് നന്ദിയോടെ ഓർക്കുന്നു. ഡോ. സി. എ. നൈനാനെ പോലെ പ്രസിദ്ധീകരണങ്ങൾക്ക് ചിലവഴിക്കുന്നവർ വലിയ സേവനമാണ് സഭയിൽ നിർവ്വഹിക്കുന്നത്. കൂടുതൽ സഭാമക്കൾ ഈ ശുശ്രൂഷയെ സഹായിക്കാനാഹ്വാനം ചെയ്യട്ടെ.

കാലം ചെയ്ത ശ്രേഷ്ഠ ബസ്സേലിയോസ് പൗലോസ് രണ്ടാമൻ ബാവ 1978 ജൂലൈ 23-ാം തീയതി തൃക്കോതമംഗലം ദയറാ പള്ളിയിൽ വെച്ച് ബലഹീനനായ എനിക്കു യൗഫദ്യക്കിനൊ പട്ടം തന്നു. ആയതിന്റെ ഒരു ജൂബിലി ഉപഹാരമായി സുറിയാനി സഭയ്ക്ക് ഈ പുസ്തകം സമർപ്പിക്കുവാൻ കഴിയുന്നതിൽ ത്രീയേക ദൈവത്തെ മഹത്വപ്പെടുത്തുന്നു.

കോട്ടയം, **ഫാ. കെ. മാണി. രാജൻ, M.Sc, M.Ed., Ph.D.**  
19-03-2009

## ഉള്ളടക്കം

|                        |     |
|------------------------|-----|
| പ്രസാധക കുറിപ്പ് ..... | iii |
| ആമുഖം .....            | V   |

### I. സഹദേന്മാർ (രക്തസാക്ഷികൾ)

|   |    |
|---|----|
| 1. യോഹന്നാൻ സ്നാപകൻ (ജനുവരി 7) .....      | 1  |
| 2. നാല്പതു സഹദേന്മാർ (മാർച്ച് 9) .....    | 6  |
| 3. ഗീവറുഗീസ് സഹദാ (ഏപ്രിൽ 23) .....       | 9  |
| 4. യാക്കോബ് ശ്ലീഹാ (മെയ് 1) .....         | 12 |
| 5. പത്രോസ് ശ്ലീഹ (ജൂൺ 29) .....           | 15 |
| 6. പൗലോസ് ശ്ലീഹ (ജൂൺ 29) .....            | 19 |
| 7. ഇഗ്നാത്തിയോസ് നൂറോനൊ (ഡിസംബർ 20) ..... | 22 |
| 8. മോർ തോമാ ശ്ലീഹാ (ഡിസംബർ 21).....       | 27 |

### II. വിശുദ്ധന്മാർ

|   |    |
|---|----|
| 9. അന്തോനിയോസ് (ജനുവരി 18) .....            | 34 |
| 10. ബർസുഖൊ (ഫെബ്രുവരി 3) .....              | 40 |
| 11. ഒസ്താന്തിയോസ് സ്ലീബാ (മാർച്ച് 19) ..... | 44 |
| 12. ശെമവൂൻ ദെസ്തുനൊ (ജൂലൈ 27).....          | 51 |
| 13. മത്തായി ശ്ലീഹ (ആഗസ്റ്റ് 24) .....       | 55 |
| 14. തെക്ല (സെപ്റ്റംബർ 24) .....             | 57 |
| 15. ലൂക്കോസ് ഏവൻഗേലിസ്ത (ഒക്ടോബർ 18).....   | 61 |
| 16. ചാത്തുരുത്തിൽ തിരുമേനി (നവംബർ 2) .....  | 63 |

|   |    |
|---|----|
| 17. സ്വർണ്ണനാവുകാരനായ ഈവാനിയോസ് (നവംബർ 13)..... | 70 |
| 18. യാക്കോബ് ബുർദോനോ (നവംബർ 28) .....           | 75 |
| 19. സ്രുഗിലെ യാക്കോബ് (നവംബർ 29) .....          | 80 |

**III. സഭാ അദ്ധ്യക്ഷന്മാർ**

**(a) പാത്രിയർക്കീസന്മാർ**

|                                      |    |
|--------------------------------------|----|
| 20. പത്രോസ് തൃതീയൻ (ഏപ്രിൽ 21) ..... | 83 |
| 21. അപ്രേം പ്രഥമൻ (ജൂൺ 23) .....     | 88 |
| 22. യാക്കോബ് മൂന്നാമൻ (ജൂൺ 25) ..... | 91 |
| 23. മിഖായേൽ രാബോ (നവംബർ 7) .....     | 94 |

**(b) മന്ദിരാന/കാതോലിക്ക**

|   |     |
|---|-----|
| 24.ബാർ എബ്രായ (ജൂലൈ 30) .....                   | 102 |
| 25.ബസ്സേലിയോസ് പൗലോസ് രണ്ടാമൻ (സെപ്റ്റംബർ 1) .. | 106 |

**(c) മെത്രാപ്പോലീത്തന്മാർ**

|   |     |
|---|-----|
| 26. യൂലിയോസ് യാക്കോബ് (ജനുവരി 24) .....         | 110 |
| 27. തീമോത്തിയോസ് യാക്കോബ് (ഫെബ്രുവരി 10) .....  | 114 |
| 28. മോശെ ബർ കീപ്പാ (ഫെബ്രുവരി 12) .....         | 117 |
| 29. അത്താനാസിയോസ് യേശു ശമുവേൽ (ഏപ്രിൽ 16) ..... | 119 |
| 30. അത്താനാസിയോസ് ശൈമവൂൻ (ജൂൺ 11) .....         | 126 |

|                                    |     |
|------------------------------------|-----|
| References .....                   | 129 |
| Name Index (Vol. 1) .....          | 133 |
| Name Index (Vol. 2) .....          | 134 |
| Name Index (Vol. 3) .....          | 135 |
| Name Index (Vol. 4) .....          | 136 |
| Other books by the Author .....    | 137 |
| Sponsors of the Publications ..... | 138 |
| ഗ്രന്ഥകർത്താവ് .....               | 139 |



## വിശുദ്ധ യോഹന്നാൻ സ്നാപകൻ (A. D. 35?)

സെഖര്യ പുരോഹിതന്റെയും എലിസബത്തിന്റെയും മകനായി യോഹന്നാൻ ജനിച്ചു (ലൂക്കോ: 1: 13). യേശുക്രിസ്തുവിന്റെ ജനനത്തിന് ആറുമാസം മുമ്പായിരുന്നു യോഹന്നാന്റെ ജനനം (ലൂക്കോ 1 :26, 31). സുറിയാനി സഭയിലെ പെരുന്നാളുകളിൽ ഏറെ പഴക്കമുള്ളതാണ് ജൂൺ 24-ാം തീയതി സഭ ആഘോഷിക്കുന്ന യോഹന്നാന്റെ ജനനപ്പെരുന്നാൾ. ക്രിസ്തുമസ്സിന് ഏകദേശം രണ്ടാഴ്ച മുമ്പും സഭയിൽ ഈ പെരുന്നാൾ ആചരിക്കുന്നു. (കൃത്യമായ തീയതിയില്ല).

എ. ഡി. ഒന്നാം നൂറ്റാണ്ടിന്റെ ആരംഭത്തിൽ യെഹൂദ്യ ദേശത്ത് എൻ കെരേം (En. Kerem or Ain Karim)എന്ന സ്ഥലത്താണ് യോഹന്നാൻ ജനിച്ചത്. ഈ സ്ഥലം ജറുസലേമിന് 6 മൈൽ പടിഞ്ഞാറ് മാറി സ്ഥിതിചെയ്യുന്നു.

മറ്റു വിശുദ്ധന്മാരിൽ നിന്ന് വിഭിന്നമായി യോഹന്നാൻ മാംദോനായുടെ ജന്മദിനം സഭ പെരുന്നാളായി ആഘോഷിക്കുന്നു. ഇതിനടിസ്ഥാനം വി. കന്യകമറിയാം എലിസബത്തിനെ സന്ദർശിച്ചപ്പോൾ ഗർഭസ്ഥ ശിശുവായ യോഹന്നാൻ പരിശുദ്ധാത്മാവിനാൽ വിശുദ്ധീകരിക്കപ്പെട്ടു (ലൂക്കോ: 1 : 15, 39, 45). മറ്റു വിശുദ്ധന്മാരുടെ ജനന പെരുന്നാളുകൾ ആഘോഷിക്കാതിരിക്കുന്ന സുറിയാനി സഭയുടെ പാരമ്പര്യത്തിന്റെ പശ്ചാത്തലമാണ് ഇവിടെ സൂചിപ്പിക്കുന്നത്.

വി. യോഹന്നാൻ സ്നാപകൻ കർത്താവിന്റെ മുന്നോടിയാണ് (മത്തായി 11 :10; ലൂക്കോ : 1 : 76). കർത്താവിന്റെ വഴിയൊരു

കുന്നതിന് ഏലിയാവിന്റെ ആത്മാവോടും ശക്തിയോടും കൂടെ വന്നവനാണ് (ലൂക്കാ :1 : 17 ). യോഹന്നാനെക്കുറിച്ച് യേശുവിന്റെ സാക്ഷ്യം ശ്രദ്ധേയമാണ്. “സ്ത്രീകളിൽനിന്ന് ജനിച്ചവരിൽ യോഹന്നാൻ സ്നാപകനേക്കാൾ വലിയവൻ ആരും എഴുന്നേറ്റിട്ടില്ല . . .” (മത്തായി 11 : 11 ; ലൂക്കോ 7 : 28).

യോഹന്നാന്റെ വസ്ത്രം ഏലിയാവിനെ പോലെ ഒട്ടകരോമം കൊണ്ടുള്ളതും അരക്കെട്ട് തോൽ കൊണ്ടുള്ളതുമായിരുന്നു (2 രാജ 1 :8 ). അവന്റെ ആഹാരമോ കംസയും (ഒരു ഇനം കിഴങ്ങ്) കാട്ടുതേനും (1 ശാമുവേൽ 14 : 25-26) ആയിരുന്നു (മത്തായി 3 :4). പ്ശീത്ത ബൈബിൾ വിവർത്തകർ “കാട്ടുകിഴങ്ങുകളും” എന്നാണ് “വെട്ടുകിളി ” എന്നതിനുപയോഗിച്ചിരിക്കുന്ന പദം.

യോഹന്നാൻ സ്നാപകനെ സന്യാസികൾക്ക് മാതൃകയായി കണക്കാക്കുന്നു. സന്യാസികൾ ഭക്ഷണത്തിൽ മാംസം (ഇറച്ചി) ഉൾപ്പെടുത്തിയിരുന്നില്ല എന്നതിനാൽ “വെട്ടുകിളി” എന്നതിന് Carob pods എന്ന പുനർവ്യാഖ്യാനവും ജറോമിന്റെ വ്യാഖ്യാനത്തിൽ കാണുന്നു. Locust -tree എന്ന് പറയുന്നത് മെഡിറ്ററേനിയൻ പ്രദേശങ്ങളിലെ ഒരു അമരിവർഗ്ഗ വൃക്ഷമാണ്. ഇതിന്റെ മാംസളമായ കനികൾ (പരിപ്പ്) മനുഷ്യന് കാട്ടിലെ വിശിഷ്ട ഭക്ഷണമാണ് (St. John’s bread). ഇതിനെയാണ് Carob Pods എന്ന് പരാമർശിച്ചിരിക്കുന്നത്. ചുരുക്കി പറഞ്ഞാൽ യോഹന്നാൻ സ്നാപകൻ മരുഭൂമിയിൽ ലഭ്യമായ കാട്ടുകിഴങ്ങുകളും (അമരി വൃക്ഷത്തിന്റെ കായുടെ പരിപ്പും )കാട്ടുതേനും ഭക്ഷിച്ച് ജീവിച്ചു.

യോഹന്നാൻ എഴുതിയ വി. സുവിശേഷത്തിൽ യോഹന്നാൻ സ്നാപകനെ ക്രിസ്തുവുമായി താരതമ്യം ചെയ്യുന്നുണ്ട്. കർത്താവിനെ മണവാളനും യോഹന്നാനെ മണവാളന്റെ സ്നേഹിതനായും (യോഹ: 3 : 29) ചിത്രീകരിച്ചിരിക്കുന്നു. യോഹന്നാൻ ജലിച്ച് പ്രകാശിക്കുന്ന വിളക്കായിരുന്നു. (യോഹ: 5 : 35) എന്നാൽ യേശു ലോകത്തിന്റെ വെളിച്ചമാകുന്നു (യോഹ. 8 : 12). യേശു വചനമായിരുന്നു (യോഹ: 1 : 1). എന്നാൽ യോഹന്നാൻ കർത്താവിന്റെ വഴി നേരെയൊക്കുവിൻ എന്നു പറയുന്ന ശബ്ദമായിരുന്നു (യോഹ: 1 : 23). യേശുക്രിസ്തുവിന്റെയും യോഹന്നാന്റെയും ജനനത്തിൽ സമാന്തരങ്ങളായ പല സംഭവങ്ങളും കാണാവുന്നതാണ്. ദൂതന്റെ അറിയിപ്പ്, ഗർഭധാരണം, ജനനം, ആശംസാഗാനങ്ങൾ, അവരുടെ

ഭാവിയെക്കുറിച്ചുള്ള പ്രവചനങ്ങൾ എന്നിവ അതിലുൾപ്പെടുന്നു.

യോഹന്നാൻ സ്നാപകൻ യേശുക്രിസ്തുവിന്റെ മാതൃല പുത്രനായിരുന്നു. യോഹന്നാൻ ദൈവത്തിനു നാസീറായി വ്രതമെടുത്തിരുന്നു. (ലൂക്കാ: 1 : 15; സംഖ്യ: 6 : 3-4). യോഹന്നാൻ തിബയോസിന്റെ വാഴ്ചയുടെ 15-ാം വർഷം (c. A. D. 28-29) തന്റെ ദൗത്യ നിർവ്വഹണം യോർദ്ദാന്റെ കരയിൽ ആരംഭിച്ചു. (Encyclopaedia Americana, 1988). യോഹന്നാൻ ശലോമിനരികത്തു ഐനോൻ (near modern Nablus) മുതൽ ജറീഹോവിനു കിഴക്കുവരെ യോർദ്ദാൻ താഴ്വരയിൽ പ്രസംഗിച്ചു നടന്നു. മരുഭൂമിയിൽ എന്ന പ്രയോഗത്തിൽനിന്ന് (മരുഭൂമിയിൽ വിളിച്ചുപറയുന്നവൻ) ആൾപാർപ്പില്ലാത്ത എന്നല്ല മറ്റുപട്ടണങ്ങളെ അപേക്ഷിച്ച് ആളുകൾ വളരെ കുറച്ചുമാത്രം താമസിക്കുന്നതെന്നാണർത്ഥമാക്കുന്നത്. മരുഭൂമിയും വരണ്ടനിലവും ആനന്ദിക്കും. (യോശയ്: 35: 1) എന്ന പ്രവചനമാണിവിടെ നിവർത്തിയാകുന്നത്.

യോഹന്നാന്റെ വളർച്ചയുടെ നിർണ്ണായകമായ കാലഘട്ടം യെഹൂദ്യ മരുഭൂമിയിലായിരുന്നു. അവിടെ എസ്സനിസ് (Essenes) സന്യാസികളുടെ സമൂഹമായി ബന്ധപ്പെട്ടായിരിക്കാം വളർന്നത (The new Encyclopaedia Britanica, 1988). എസ്സനിസ് സന്യാസികൾ ബി. സി. രണ്ടാം നൂറ്റാണ്ടുമുതൽ എ. ഡി. ഒന്നാം നൂറ്റാണ്ടുവരെ നിലനിന്നിരുന്ന കർക്കശമായ ന്യായപ്രമാണം പാലിക്കുന്ന യഹൂദവിഭാഗത്തിലെ ഒരു കൂട്ടമാണ്. ചില പണ്ഡിതന്മാർ യോഹന്നാൻ കുമാൻ വിഭാഗത്തിൽപ്പെട്ടവരോടു കൂടെയായിരിക്കാം സഹവസിച്ചതെന്ന് അഭിപ്രായപ്പെടുന്നു.

യോഹന്നാന്റെ പ്രസംഗത്തിന്റെ കാതൽ സ്വർഗ്ഗരാജ്യം സമീപിച്ചിരിക്കയാൽ മാനസാന്തരപ്പെടുവിൻ എന്നതാണ് (മത്തായി 3 : 2) അന്ന് യറൂശലേമിലും യെഹൂദ്യദേശമൊക്കെയും യോർദ്ദാന്റെ ഇരുകരയിലുമുള്ള എല്ലാ നാട്ടുകാരും പുറപ്പെട്ട് അവന്റെ അടുക്കൽചെന്നു തങ്ങളുടെ പാപങ്ങളെ ഏറ്റുപറഞ്ഞ് യോർദ്ദാൻ നദിയിൽ അവനാൽ സ്നാനമേറ്റു (മത്തായി 3:5). ഇപ്പോൾ തന്നെ വൃക്ഷങ്ങളുടെ ചുവട്ടിന് കോടാലി വച്ചിരിക്കുന്നു; നല്ല ഫലം കായ്ക്കാത്ത വൃക്ഷം എല്ലാം വെട്ടി തീയിൽ ഇട്ടുകളയുന്നു (മത്തായി 3:10) എന്നിങ്ങനെ ശക്തമായ ഭാഷയിലായിരുന്നു യോഹന്നാന്റെ മാനസാന്തര പ്രസംഗങ്ങൾ.

യോഹന്നാൻ സ്നാനപരീക്ഷയ്ക്ക് നാലുപെരുന്നാളുകളാണ് സഭയിൽ ആചരിക്കുന്നത്. ജൂൺ 24- ജന്മദിനം, ഡിസംബർ മാസത്തിൽ ക്രിസ്തുമസ്സിന് ഏതാണ്ട് രണ്ടാഴ്ചമുമ്പും ജന്മദിനം ആഘോഷിക്കുന്നു. കൂടാതെ ജനുവരി 7-ന് പുകഴ്ച പെരുന്നാളും ഓഗസ്റ്റ് 29 ന് ശിരശ്ചേദനത്തിന്റെ (രക്തസാക്ഷിത്വത്തിന്റെ) ഓർമ്മയും ആഘോഷിക്കുന്നു. യോഹന്നാൻ സ്നാനപരീക്ഷയ്ക്ക് ശിരസ്സ് ഹോംസിൽ കണ്ടെത്തിയതിന്റെ ഓർമ്മയും (ഫെബ്രുവരി 24) ചിലസ്ഥലങ്ങളിൽ പെരുന്നാളായി ആചരിക്കുന്നുണ്ട്. യോഹന്നാൻ സ്നാനപരീക്ഷയ്ക്ക് ശിരസ്സ് അടക്കം ചെയ്തിരിക്കുന്ന പള്ളി ദമാസ്കോസിലാണ്. ഇപ്പോൾ ഈ പള്ളി ഹമീദിയ മോസ്ക് എന്നറിയപ്പെടുന്നു.

യോഹന്നാൻ സ്നാനപരീക്ഷയ്ക്ക് പെരുന്നാളുകൾ ആചരിക്കുന്നതിലൂടെ ആ വിശുദ്ധന്റെ സുകൃതങ്ങൾ ജീവിതത്തിൽ പകർത്തുന്നതിന് ശ്രമിക്കേണ്ടതാണ്. യോഹന്നാന്റെ സുകൃതങ്ങളെ മൂന്നായി തരംതിരിക്കാം.

(1) “ദൈവത്തിന്റെ കുഞ്ഞാടിനെ” ലോകത്തിനു കാണിച്ചുകൊടുക്കുക എന്ന അടിസ്ഥാന ദൗത്യം യോഹന്നാൻ നിറവേറ്റുന്നു (യോഹ:1 : 35-36). ദൈവശുശ്രൂഷ ദൈവത്തെ മഹത്വപ്പെടുത്തുന്നതിനും അവനു സാക്ഷികളാകുന്നതിനും (യോഹ:1:7,8) അവ സരമായി കാണുന്നു. ആ ദൗത്യത്തിന്റെ ലക്ഷ്യം ഞാനോ കുറയേണം അവൻ വളരേണം എന്നതാണ് (യോഹ:3 :30).

(2) ഭയമില്ലാതെ അധർമ്മികതയെ തിരിച്ചറിയാൻ ശബ്ദിക്കുന്ന യോഹന്നാന്റെ മാതൃക അനുകരണീയമാണ്. സഹോദരന്റെ ഭാര്യയെ പരിഗ്രഹിക്കുന്നത് നിനക്ക് വിഹിതമല്ല എന്നു യോഹന്നാൻ ഹെരോദാവിനോടു പറഞ്ഞിരുന്നു (മർക്കോസ് 6:18). ഹെരോദാവിന്റെ ആദ്യ ഭാര്യ നമ്പറ്റിയാൻസിലെ അറേബ്യൻ രാജാവായ അരിത്താസ് നാലാമന്റെ മകളായിരുന്നു (Britanica, 1988). ഹെരോദാവിന്റെ അരിസ്റ്റോബുലസിന്റെ മകളും, പരേതനായ ഫിലിപ്പിന്റെ ഭാര്യയുമായിരുന്നു (Josephus, Book 18, Chapter 5). ഹെരോദാവിന്റെ സഹോദരനായ (half brother, മറ്റൊരമ്മയിൽ നിന്ന് ജനിച്ച) ഫിലിപ്പിന്റെ ഭാര്യയെ സംബന്ധിച്ച യോഹന്നാന്റെ താക്കീതിന് യോഹന്നാന്റെ ജീവൻ തന്നെ വില കൊടുക്കേണ്ടിവന്നു (മത്തായി. 14:1-12; മർക്കോസ് 6 :17- 28)

(3) സത്യത്തിനും നീതിയ്ക്കും വേണ്ടിയുള്ള പോരാട്ടമാണ് യോഹന്നാന്റെ ജീവിതശൈലി. യോഹന്നാൻ മാംദോനോയുടെ പെരുന്നാളുകളിലെ പ്രാർത്ഥനകളിൽ “ ഹെരോദ്യ അവളുടെ മകളെ (ശലോമിയെ) സത്യത്തിനും നീതിക്കും വിരോധമായി യോഹന്നാന്റെ തല തളികയിൽ തരണമെന്നു പറഞ്ഞുകൊടുത്തു പഠിപ്പിച്ചതുപോലെ കർത്താവേ! സത്യത്തിനും നീതിക്കും വിരോധമായി യാതൊന്നും ആവശ്യപ്പെടാനോ പ്രവർത്തിപ്പാനോ ഇടവരാതെ ഞങ്ങളെ കാത്തുകൊള്ളണമെ ”

“കർത്താവേ! കാരാഗൃഹത്തിലടക്കപ്പെട്ടാലും രാജകല്പനയുണ്ടായാലും അളവില്ലാത്ത ലോകധനം ലഭിച്ചാലും സത്യത്തിനു വിരോധമായി വിചാരിക്കയോ പ്രവർത്തിക്കുകയോ ചെയ്യാതിരിപ്പാനും . . . ധൈര്യമുള്ള ഹൃദയം കൃപയോടെ ഞങ്ങൾക്കു നൽകണമേ”

യേശുക്രിസ്തുവിന് യോഹന്നാൻ മാമോദീസ നൽകിയതിനു ശേഷമാണ് ഹെരോദാവ് യോഹന്നാനെ കാരാഗൃഹത്തിലടയ്ക്കുന്നതും ഹെരോദ്യായുടെ താല്പര്യപ്രകാരം യോഹന്നാൻ മാംദോനായുടെ ശിരഛേദനം നടത്തുന്നതും. ക്രിസ്തുവിന്റെ ക്രൂശമരണത്തിന് ഒരു വർഷം മുമ്പ് ഓഗസ്റ്റ് 29-ാം തീയതിയാണ് ഈ ക്രൂരകൃത്യം നടന്നതെന്ന് കരുതപ്പെടുന്നു. അരിത്താസിന്റെ മകളുടെ ഭർത്താവായ ഹെരോദാവുമായി (ഹെരോദ്യയെ ഭാര്യയായി സ്വീകരിച്ചതിനുശേഷം) അരിത്താസ് യുദ്ധം ചെയ്ത് വിജയിക്കുന്നതിനുമുമ്പ് c. A. D. 35-36 ൽ യോഹന്നാന്റെ ശിരഛേദനം നടന്നുവെന്ന് കരുതുന്നവരുമുണ്ട് (Britanica, 1988). യോഹന്നാൻ സ്നാപകന്റെ ശിഷ്യന്മാർ അദ്ദേഹത്തിന്റെ ശരീരം സെബസ്തയിൽ (ശലോമിനരികെ അയ്നോനടുത്ത്) അടക്കം ചെയ്തു. കർത്താവിനെ മാമോദീസ മുക്കിയ യോഹന്നാൻ നമുക്കുവേണ്ടി (മദ്ധ്യസ്ഥനായി) പ്രാർത്ഥിക്കുന്നതിനാൽ നമുക്കു അനുഗ്രഹങ്ങളുണ്ടാകട്ടെ.

## സെബസ്ത്യായിലെ പരിശുദ്ധന്മാരായ നാല്പതു സഹദേന്മാർ (A. D. 320)

രക്തസാക്ഷികൾ വിശ്വാസത്തെ പ്രതി അവരുടെ ജീവൻ ബലിയർപ്പിച്ചവരാകുന്നു. രക്തസാക്ഷി എന്നർത്ഥമുള്ള 'martyr' എന്ന പദം മാർട്ടിസ് (martyrs) എന്ന ഗ്രീക്കു പദത്തിൽനിന്നാണുണ്ടായത്. മാർട്ടിസ് എന്ന പദത്തിന്റെ അർത്ഥം സാക്ഷ്യം (witness) എന്നാണ്. (Nelson's Encyclopaedia, 1913; Encyclopaedia Americana, 1988). ആദ്യമായി സാക്ഷ്യം എന്ന പദം ക്രിസ്തുവിന്റെ ജീവിതത്തിന് സാക്ഷികളായിരുന്ന ശിഷ്യന്മാരെ ഉദ്ദേശിച്ചായിരുന്നു ഉപയോഗിച്ചിരുന്നത് (Acts. 22 : 20) . പിന്നീട് മരണത്തോളം യേശുവിന്റെ സാക്ഷികളായ രക്തസാക്ഷികളെ (സഹദേന്മാർ) ഉദ്ദേശിച്ചും ഈ പദം ഉപയോഗിച്ചുവരുന്നു.

സഹദേന്മാർ (നിന്നസാക്ഷികൾ) രക്തത്താൽ മാമോദീസയേറ്റവരാകുന്നു. അവരുടെ മദ്ധ്യസ്ഥത സ്വർഗ്ഗത്തിൽ പ്രത്യേകം പരിഗണിക്കുന്നുവെന്നാണ് സുറിയാനി സഭയുടെ വിശ്വാസം. സെബസ്ത്യായിലെ പരിശുദ്ധന്മാരായ നാല്പതു സഹദേന്മാരുടെ ഓർമ്മ നാല്പതുനോവിലാണ് ക്രമീകരിച്ചിരിക്കുന്നത് (മാർച്ച് - 9).

സെബസ്ത്യ (Sebestea) മദ്ധ്യ ടർക്കിയിലെ (Armenia Minor) ഒരു പട്ടണമാണ്. ആധുനിക സിവാസിന്റെ (Sivas) തലസ്ഥാനമായാണ് സെബസ്തിയ അറിയപ്പെടുന്നത്. കിസിൽ (Kizil) നദിയുടെ താഴ്വരയിലാണ് ഈ സ്ഥലം സ്ഥിതിചെയ്യുന്നത്. മൂന്നാം നൂറ്റാണ്ടിന്റെ അവസാനത്തിൽ ഡയോക്ലിഷൻ ചക്രവർത്തിയുടെ ഭരണത്തിലാണ് സെബസ്ത്യ അറിയപ്പെട്ടത് (Encyclopaedia Britanica, 1988).

പെങ്കിസാ നമസ്കാരത്തിൽ സെബസ്ത്യയിലെ നാല്പതു സഹദേന്മാരെ നീർച്ചാലിന്റെ തീരത്ത് കമനീയമായി നിൽക്കുന്നതായി ഹസ്ക്കിയേൽ പ്രവാചകൻ ദർശിച്ച നാല്പത് മോഹനീയ ഈന്തപ്പനകളായും (വൃക്ഷങ്ങളായും), വിഗ്രഹാരാധനയുടെ അന്ധകാരത്തെ നീക്കുന്ന നാല്പതു നക്ഷത്രങ്ങളായും, സെബസ്ത്യ കടലിൽ രാത്രി മുഴുവനും നിന്ന് പ്രകാശിച്ച് ലോകം മുഴുവനും പ്രകാശം വ്യാപിപ്പിച്ച ദീവങ്ങളായും സഭയുടെ കിരീടത്തിൽ പതിക്കപ്പെട്ട വജ്രങ്ങളായും ഉപമിച്ചിരിക്കുന്നു.

എ. ഡി. 320 നോടടുത്ത കാലയളവിലാണ് സെബസ്ത്യയിൽ പടയാളികളായ നാല്പതുപേർ രക്തസാക്ഷികളായത്. വിവിധ രാജ്യങ്ങളിൽ നിന്നുള്ള അർമേനിയയിൽ പാളയമടിച്ച 12-ാമത്തെ ലീജിയനിലുള്ള സൈനികരായിരുന്നു ഈ വിശുദ്ധർ. ഇവരെ നാല്പതു കപ്പദോക്യമാണിക്യങ്ങളെന്ന് പെങ്കീസാ പ്രാർത്ഥനയിൽ വിശേഷിപ്പിച്ചിരിക്കുന്നു. അവരുടെ സൈന്യാധിപൻ നീചനായ ലിക്കിയാനോസ്സും, ഗവർണ്ണർ നിഷ്റൂരനായ അഗ്രിക്കോലോവോസുമായിരുന്നു. ചക്രവർത്തി ലിസിനിയൂസ്സിന്റെ ആജ്ഞപ്രകാരം എല്ലാ പടയാളികളും ദേവന്മാർക്ക് ബലികഴിക്കണമെന്ന് ഗവർണ്ണർ ഉത്തരവിട്ടു. എന്നാൽ മേല്പറഞ്ഞ 40 പേർ ഈ ഉത്തരവനുസരിച്ചില്ല. (അനുദിനവിശുദ്ധർ, 2001) അതിനാൽ നാല്പതുപേരെ ചമ്മട്ടികൊണ്ടിച്ച് ചങ്ങലകൊണ്ട് ബന്ധിച്ച് തടവിലാക്കി.

ഏതാനും ദിവസങ്ങൾക്കുശേഷം സൈന്യാധിപൻ സെബസ്ത്യയിൽ വന്നു തടവുകാരെ രണ്ടാമതും വിചാരണ ചെയ്തു. അവർ ദുഃഖമാനസരെന്നുകളപ്പോൾ അവരെ നഗ്നരാക്കി സെബസ്ത്യയിലെ തടാകത്തിൽ (സമുദ്രത്തിൽ) രാത്രി മുഴുവനും നിർത്തി. ഉത്തരധ്രുവത്തിനോടടുത്ത പ്രദേശമായതിനാൽ തടാകത്തിലെ ജലം മഞ്ഞുകട്ടയായി മാറിയിരുന്നു. കൊടും തണുപ്പിനാൽ നാല്പതു സഹദേന്മാരുടെ ശരീരങ്ങൾ വരണ്ട് മരവിച്ച് മരിച്ചു. (ക്രിസ്തുവിനെ നിഷേധിക്കുന്നവരെ രക്ഷിക്കുന്നതിനായി അരികെ തന്നെ ചൂടുവെള്ളം ശേഖരിച്ചിരുന്നു). അവരെ വിറകുപോലെയെ തീയിൽ അടുക്കിവെച്ച് ദഹിപ്പിച്ചു. ഈ പരിശുദ്ധന്മാർ വിഗ്രഹാരാധനയെ ചെറുക്കുകയും വിശ്വാസം ത്യജിക്കാതെ ഉപദ്രവങ്ങളെ സഹിക്കുകയും ചെയ്തു. മനുഷ്യരുടെ മുമ്പിൽ എന്നെ ഏറ്റുപറയാത്തവനെ എന്റെ പിതാവിന്റെ മുമ്പിൽ ഞാനും ഏറ്റുപറയുക

യില്ല എന്ന തിരുവചനം അവരെ ശക്തരാക്കി (മത്തായി:10:32-33).

നാല്പതുനോമ്പിലെ പെങ്കീസാ നമസ്കാരത്തിൽ (സന്ധ്യ, പ്രഭാതം, സെദറാകളിൽ) ഈ പരിശുദ്ധന്മാരുടെ പേരുകൾ ചേർത്തിരിക്കുന്നു. ദുമേത്തിയാനോസ്, അലക്സന്ദ്രയോസ്, കുറിലോസ്, പ്ലാബിയോസ്, സ്മാർഗ്ദോസ്, ക്സന്തിയോസ്, സിസിയാനോസ്, ലേവന്തിയോസ്, സേവേറിയാനോസ്, പീലക്തീമോൻ, ആഗാഗിയോസ്, ഇറാക്കിലിയോസ്, അക്ദീക്കിയോസ്, കുറിയോൻ, ആവലീസ്, എവുത്തിക്കിയോസ്, ഹുസെഖിയോസ്, എവുനിക്കിയോസ്, ഈലിയാനോസ്, ആക്കാക്കിയോസ്, എയാത്തിയോസ്, അത്താനാസിയോസ്, നീക്കോലാവോസ്, മെലത്തിയാൻ, കന്തീദോസ്, ബിബിയനോസ്, കുദിയോസ്, ഗായോസ്, സാക്കർദോസ്, ദുമ്മിനോസ്, ഗൊർഗോനിയോസ്, പ്രിസ്കോസ്, തോവോദോലോസ്, അനാത്തോലിയോസ്, മേലേത്തിയോൻ, ഈലിനിയോസ്, തെയോപ്പിലോസ്, ലൂസിമാക്കോസ്, ഇയവനീസ്, കിൽത്തോദിയോസ് എന്നിവരാകുന്നു.

കഠിനമായ പീഡകളിൽ സഹദേന്മാർ സങ്കീർത്തനക്കാരനോടു ചേർന്ന് ഇങ്ങനെ പാടി. ഇവയെല്ലാം ഞങ്ങൾക്കു സംഭവിച്ചുവെങ്കിലും നിന്റെ പരിശുദ്ധനാമത്തെ ഞങ്ങൾ മറന്നില്ല. തീയിലൂടെയും വെള്ളത്തിലൂടെയും ആ പരിശുദ്ധന്മാർ നിത്യതയിലേക്കു പ്രവേശിച്ചു.

നാല്പതുനോമ്പിനെ അലങ്കരിപ്പാൻ തക്കവണ്ണം യുദ്ധവീരന്മാരായ നാല്പതു സഹദേന്മാരെ കിരീടം ധരിപ്പിച്ചു കർത്താവിനെ നമുക്കു മഹത്വപ്പെടുത്താം. ആ പരിശുദ്ധന്മാരായ സഹദേന്മാർ വിഗ്രഹാരാധനയെ ചെറുക്കുകയും വിശ്വാസം ത്യജിക്കാതെ ഉപദ്രവങ്ങളെ സഹിക്കുകയും ചെയ്തു. അവരുടെ ഗണത്തിൽ ചേർക്കപ്പെടുവാനും അവരുടെ നിരകളിൽ ക്രമീകരിക്കപ്പെടുവാനും അവരുടെ മദ്ധ്യസ്ഥതയാൽ സഹായം പ്രാപിക്കുന്നതിനും പ്രതികൂലതയുടെ മദ്ധ്യത്തിൽ ശക്തി പ്രാപിക്കുന്നതിനും നമുക്കു പ്രാർത്ഥിക്കാം.



## വി. ഗീവറുഗീസ് സഹദാ (A. D.? - 303)

ഗീവറുഗീസ് (George, Gurgis, jurjis) കിഴക്കൻ ഏഷ്യാമൈനറിലെ കപ്പദോക്യയിൽ (Lydda, also called Diospolis in Palestine) ഉദ്ദേശം A. D. 283 ൽ ജനിച്ചു. മെറ്റ്രഫ്രാസ്റ്റൈസ് എന്ന ഗ്രന്ഥകാരന്റെ വിവരണമനുസരിച്ച് മാതാപിതാക്കൾ കുലീനന്മാരായിരുന്നു (മുത്തേടൻ, 2001). ഗീവറുഗീസിന്റെ പിതാവ് ഡയോക്ലീഷൻ ചക്രവർത്തിയുടെ സൈന്യാധിപനായിരുന്നുവെന്നു കരുതപ്പെടുന്നു. ഗീവറുഗീസ്, ഡയോക്ലീഷൻ ചക്രവർത്തിയുടെ ഒരു ഉന്നത സൈനിക ഉദ്യോഗസ്ഥനായിരുന്നു.

വി. ഗീവറുഗീസ് സഹദായെ സംബന്ധിച്ച് ധാരാളം ഐതിഹ്യങ്ങൾ നിലവിലുള്ളതിനാൽ ഐതിഹ്യവും ചരിത്രവും തമ്മിൽ വേർതിരിക്കുന്നതിന് ബുദ്ധിമുട്ടുണ്ട്. എങ്കിലും പരിശോധിച്ച നിരവധി പുസ്തകങ്ങളിൽ പരാമർശിച്ചിരിക്കുന്ന ഒരു സംഭവം ഇവിടെ ചേർക്കുന്നു. ഒരിക്കൽ ഗീവറുഗീസ് ഉത്തരാഫ്രിക്കയിലെ ലിബിയ (Lybia) ദേശത്തെ സൈലീൻ (Sylene) എന്ന പട്ടണത്തിലൂടെ സവാരി ചെയ്യുകയായിരുന്നു. ആ പട്ടണത്തിനടുത്തുള്ള ഒരു ചതുപ്പുസ്ഥലത്ത് (നീലതടാകത്തിൽ?) ഒരു വ്യാളം (ചിറകുള്ളതും കവചാകൃതിയിൽ ശല്കങ്ങളുള്ളതും പല്ലിയുടെ ആകൃതിയുള്ളതും, അഗ്നി ജ്വാലകൾ ഉച്ഛ്വസിക്കുന്നതുമായ ഒരു ജീവി) ഉണ്ടായിരുന്നു. ഈ വ്യാളം ആടുമാടുകളെയും മനുഷ്യരെയും ഉപദ്രവിക്കുകയും പിടിച്ചു തിന്നുകയും ചെയ്യുകയായിരുന്നു. ഈ വ്യാളത്തിന്റെ ദുസ്സഹമായ ദുർഗന്ധം വമിക്കുന്ന വിഷമയമായ ചീറ്റൽ (ഊതൽ) മൂലം ആളുകൾക്ക് അതിനെ കൊല്ലുന്നതിന് സാധിച്ചില്ല.

ഈ വ്യാളത്തെ പ്രസാദിപ്പിക്കുന്നതിന് ദിവസവും രണ്ടാടു കളെ കൊടുക്കുന്ന പതിവുണ്ടായിരുന്നു. എന്നാൽ ഏറെ നാൾ കഴിഞ്ഞപ്പോൾ ആടുകൾ തീർന്നുപോയതിനാൽ, ഓരോ ആളിനെ ഓരോ ദിവസവും കൊടുക്കുന്നതിന് രാജാവ് ഉത്തരവായി. അങ്ങനെയുള്ള ആളുകളെ തിരഞ്ഞെടുക്കുന്നതിന് നറുക്കിടുന്ന പതിവുണ്ടായിരുന്നു.

ഗീവറുഗീസ് സെലീൻ പട്ടണത്തിലെത്തിയ ദിവസം നറുക്ക് ലിഖിയ രാജാവിന്റെ മകൾ ആൻഡ്രോമേദയ്ക്ക് (സോഫിയ?)വീണിരുന്നു. രാജകുമാരിയുടെ ഊഴം മറ്റാരും ഏല്ക്കുന്നതിന് തയ്യാറായില്ല. ആയതിനാൽ രാജകുമാരിയെ നല്ല പകിട്ടുള്ള കല്യാണവസ്ത്രങ്ങൾ അണിയിച്ച് വ്യാളത്തിന് ഭക്ഷണമാകുന്നതിന് അയച്ചു. എന്നാൽ ഗീവറുഗീസ് (പച്ച) കുതിരപ്പുറത്തുവന്ന് ആ ജീവിയെ കുത്തുകൊണ്ട് തുളച്ചു. രാജകുമാരിയുടെ അരയിലെ കെട്ടുകൊണ്ട് വ്യാളത്തിന്റെ കഴുത്തിൽകെട്ടി പട്ടണത്തിലേക്കു കൊണ്ടുവന്നു. വിഗ്രഹരാധനക്കാരായ സെലീൻകാർ പരിഭ്രാന്തരായി ഓടി. എന്നാൽ ഗീവറുഗീസ് അവരോടുപറഞ്ഞു: നിങ്ങൾ യേശുക്രിസ്തുവിൽ വിശ്വസിച്ചു മാമോദീസ ഏല്ക്കുമെങ്കിൽ, ഞാൻ ഈ പാമ്പിനെ (വ്യാളം) കൊല്ലാം. രാജാവും ആളുകളും സമ്മതിച്ചതനുസരിച്ച് അതിനെ കൊന്ന് നാല് കാളകൾ വലിക്കുന്ന വണ്ടിയിൽ കയറ്റി വ്യാളത്തെ നീക്കംചെയ്തു. ഗീവറുഗീസ് ഇതിന് പ്രതിഫലം ഒന്നും സ്വീകരിച്ചില്ല. അദ്ദേഹം രാജാവിനോട് പറഞ്ഞു. പള്ളികൾ പണിയുകയും പുരോഹിതന്മാരെ ആദരിക്കുകയും ദരിദ്രരോട് ദയ കാണിക്കുകയും ചെയ്യുക.

നാലാം നൂറ്റാണ്ടിന്റെ ആരംഭത്തിൽ നിക്കോമേദിയ (Nicomedia)യിലെ ഡയോക്ലീഷൻ രാജാവിന്റെ മതപീഡയെ തുടർന്നാണ് ഗീവറുഗീസ് രക്തസാക്ഷിയായത്. ഈ പീഡ ഏഴ് വർഷങ്ങൾ നീണ്ടുനിന്നുവെന്ന് ചില ചരിത്രകാരന്മാർ രേഖപ്പെടുത്തിയിട്ടുണ്ട്. അപ്പല്ലോൻ, ഹോക്ലിസ്, എന്നീ ദേവന്മാരെ ആരാധിക്കുന്നതിന് വിസമ്മതിച്ചതിനാലാണ് പീഡകൾ സഹിക്കേണ്ടിവന്നത്. ആ കാലഘട്ടത്തിലെ എഴുപതിലധികം രാജാക്കന്മാർ ഡയോക്ലീഷനോടുചേർന്നു പ്രവർത്തിച്ചിരുന്നതിനാൽ പലചരിത്രങ്ങളിലും പല രാജാക്കന്മാരുടെ പേരുകളാണ് പരാമർശിച്ചിരിക്കുന്നത്.

ഡയോക്ലീഷൻ ചക്രവർത്തിയുടെ ഭാര്യ അലക്സന്ദ്രിയയും പുത്രി വലേറിയയും ക്രിസ്തുവിൽ വിശ്വസിച്ചു. വി. ഗീവറുഗീസ് മുഖാന്തിരം അനേകം അത്ഭുതങ്ങൾ നടന്നിരുന്നു. അലക്സന്ദ്രിയയെ ഏല്പിച്ച നിരവധി പീഡകൾക്കൊടുവിൽ മേടം 8-ാം തീയതി അവൾ വാളാൽ കൊല്ലപ്പെട്ടു. വി. ഗീവറുഗീസ് അലക്സന്ദ്രിയ കൊല്ലപ്പെട്ട അതേ സ്ഥലത്തുവെച്ച് മേടം 23-ാം തീയതി ശിരസ്സ് ഛേദിക്കപ്പെട്ടു.

മോർ ഗീവറുഗീസിന്റെ രക്തസാക്ഷിമരണം ഉദ്ദേശം A.D. 303 ലാണെന്ന് കരുതപ്പെടുന്നു. A.D. 494 ലെ രണ്ട് സുറിയാനി പള്ളികളിലെ ലിഖിതങ്ങളിൽ നിന്നും വി. ഗീവറുഗീസ് രക്തസാക്ഷിയായത് പലസ്തീനിലെ (Diospolis?) ലിഡ (Now, Lod, Israel) എന്ന സ്ഥലത്താണെന്നും അദ്ദേഹത്തിന്റെ നാമം ഏറെ ആദരിച്ചുവെന്നും രേഖപ്പെടുത്തിയിട്ടുണ്ട് (Britannica. 2001; Encarta 2001). മഹാനായ കുസ്തന്തീനോസ് ചക്രവർത്തിയുടെ കാലത്തുതന്നെ ഗീവറുഗീസ് സഹദായുടെ നാമത്തിൽ നിക്കോമേദിയ, ലൂദിയ, തെസ്സലോനിക്യ എന്നീ സ്ഥലങ്ങളിൽ പള്ളികളുണ്ടായിരുന്നു.

വി. ഗീവറുഗീസ് സഹദായെ ഇംഗ്ലണ്ടിന്റെ പരിത്രാണക പുണ്യവാളനായി കരുതുന്നു. ഇംഗ്ലണ്ടിലെ നാണയങ്ങളിലും സെന്റ് ജോർജ്ജിന്റെ അടയാളം മുദ്രിതമായിട്ടുണ്ട്. ഇതിന്റെ കാരണം വ്യക്തമല്ലെങ്കിലും റിച്ചാർഡ് ഒന്നാമൻ, എഡ്വേർഡ് മൂന്നാമൻ, എഡ്വേർഡ് നാലാമൻ, ഹെൻറി ഏഴാമൻ എന്നിവർ വി. ഗീവറുഗീസ് സഹദായെ പരിശുദ്ധനായി പരിഗണിച്ച് അവരുടെ സേനകൾക്ക് ഗീവറുഗീസിന്റെ നാമം നൽകുകയും, സേനാംഗങ്ങളുടെ വസ്ത്രങ്ങളിൽ സെന്റ് ജോർജ്ജിന്റെ ചുവന്ന കുരിശ് ഉപയോഗിക്കുകയും, വിശുദ്ധന്റെ നാമത്തിൽ ചാപ്പൽ പണിയുകയും ചെയ്തതായി ചരിത്രത്തിൽ രേഖപ്പെടുത്തിയിട്ടുണ്ട്. ഗീവറുഗീസ് ഒരു സൈന്യാധിപനായിരുന്നതാകാം ഇതിനു കാരണമെന്നും അതല്ല, സെന്റ് ജോർജ്ജ് സൈന്യാധിപനെന്ന നിലയിൽ പ്രതിനിധിയായി ഇംഗ്ലണ്ടിൽ പോയിട്ടുണ്ടെന്നും ചിലർ അഭിപ്രായപ്പെടുന്നു.

വി. ഗീവറുഗീസ് സഹദാ പാമ്പുകളിൽനിന്നും ഇഴജന്തുക്കളിൽനിന്നും രക്ഷനേടുന്നതിനുള്ള മദ്ധ്യസ്ഥനായി വിശ്വസിക്കപ്പെടുന്നു. ഈ പരിശുദ്ധന്റെ പെരുന്നാൾ ഏപ്രിൽ 23-ാം തീയതി സുറിയാനി സഭ ആഘോഷിക്കുന്നു.

## സബ്ദായുടെ പുത്രനായ വി. യാക്കോബ് ശ്ലീഹ (A. D. ?- 44)

വി. യാക്കോബ് ശ്ലീഹ സബ്ദായുടേയും (മത്തായി 4 : 21) ശലോമിയുടേയും പുത്രനാണ്. സബ്ദാ ഗലീലയിലെ ബെത്സൈയ്ദായിൽ നിന്നുള്ള ഒരു മീൻപിടുത്തക്കാരനായിരുന്നു (മത്തായി 4 : 21). ദൈവമാതാവിന്റെ സഹോദരിയായ ശലോമി, മേരി എന്ന പേരിലും അറിയപ്പെടുന്നു.

കർത്താവിന്റെ സഹോദരനും, ഊർശ്ശേമിന്റെ ഒന്നാമത്തെ പ്രധാനാചാര്യനുമായ മോർ യാക്കോബിൽനിന്ന് (ഗലാത്യ. 1 : 19) വേർതിരിച്ചറിയുന്നതിന്, സബ്ദായ പുത്രനായ യാക്കോബിനെ വലിയ യാക്കോബ് (James, the Greater) എന്നും കർത്താവിന്റെ സഹോദരനായ യാക്കോബിനെ നീതിമാനായ യാക്കോബ് (James, the just) എന്നുമാണ് വിളിച്ചിരുന്നത്. ശിഷ്യന്മാരിൽ മറ്റൊരുവനായ അൽപായിയുടെ മകനായ യാക്കോബിനെ ഇളയവന്നെ അർത്ഥത്തിൽ പ്രായത്തിൽ ഇളപ്പമായ യാക്കോബ് അഥവാ ചെറിയ യാക്കോബ് (James, the lesser) എന്നും അറിയപ്പെടുന്നു.

വലിയ മാർ യാക്കോബ്, ശിഷ്യനും സുവിശേഷകനുമായ യോഹന്നാന്റെ മുത്ത സഹോദരനാണ്. അൽപായിയുടെ മകനായ യാക്കോബിനു മുമ്പ് യേശുവിനാൽ വിളിക്കപ്പെട്ടവൻ എന്ന അർത്ഥത്തിലാണ് യാക്കോബിനെ വലിയ യാക്കോബ് എന്ന് വിളിച്ചിരുന്നതെന്നാണ് മറ്റൊരു പ്രബലമായ നിഗമനം. വലിയ യാക്കോബിന് യേശുവിനേക്കാൾ ഉദ്ദേശം 12 വയസ്സേകിലും കൂടുതലുണ്ടായിരുന്നതായി കരുതുന്നു.

സബ്ദായ പുത്രനായ വലിയ യാക്കോബിന് ബോവനർഗേസ് (Boanerges) എന്നും പേരുണ്ട്. ബോവനർഗേസ് എന്ന ഗ്രീക്കുപദത്തിന് ഇടിമുഴക്കത്തിന്റെ മക്കൾ എന്ന അർത്ഥമാണുള്ളത് (മർക്കോസ് 3 : 17) ഇടിമക്കൾ എന്ന് വിളിക്കപ്പെട്ട യാക്കോബിന്റേയും യോഹന്നാന്റേയും സ്വഭാവ വിശേഷമാണ് ആ പേരിനടിസ്ഥാനമെന്നും കരുതുന്നു (Nelson's Encyclopaedia, 1913). അവരുടെ തീക്ഷ്ണത (impetuosity), ശുഷ്കാന്തി എന്നീ സ്വഭാവഗുണങ്ങൾ പല സന്ദർഭങ്ങളിലും ശ്രദ്ധേയമാണ്.

ലൂക്കോസ് 9 : 52- 56 വാക്യങ്ങളിൽ പരാമർശിച്ചിരിക്കുന്നതുപോലെ യേശു ഊർശ്ശേമിലേക്കു പോകുന്നുവെന്നതിനാൽ ശമര്യക്കാർ യേശുവിനെ സ്വീകരിക്കുന്നതിന് തയ്യാറായില്ല. അതിനാൽ അവരെ അഗ്നിയിറക്കി നശിപ്പിക്കുന്നതിന് സബ്ദായ പുത്രന്മാരായ യാക്കോബും യോഹന്നാനും യേശുവിനോട് അപേക്ഷിക്കുന്നു. മറ്റൊരവസരത്തിൽ യേശുവിന്റെ നാമത്തിൽ ഭൃതങ്ങളെ പുറത്താക്കുന്ന ഒരുവൻ യേശുവിനെ അനുഗമിക്കാത്തതിനാൽ ഇടിമക്കൾ അദ്ദേഹത്തെ വിലക്കി (മർക്കോസ് 9 : 38). അവരുടെ പെട്ടെന്ന് ക്ഷോഭിക്കുന്ന സ്വഭാവം (quick temper) കൊണ്ടാണ് ബോവനർഗേസ് എന്ന് വിളിക്കപ്പെട്ടതെന്നും പരാമർശമുണ്ട്. (White, 1991) ബോവനർഗേസ് എന്നത് അറിയപ്പെടാത്ത ഒരു അരമായ പദവിയാണെന്നും അഭിപ്രായമുണ്ട് (Encyclopedia Americana, 1988).

യേശുക്രിസ്തുവിനോടുകൂടെ പല പ്രധാന സംഭവങ്ങൾക്കും വലിയ മോർ യാക്കോബ് സാക്ഷിയായിരുന്നു. കർത്താവിന്റെ ഏറ്റവും അടുത്ത സഹചാരികളിലൊരുവനായി വലിയ യാക്കോബ് മറുരുപമലയിലും (മത്തായി 17:1- 2) , സംഘാലയ പ്രമാണി യായിറോസിന്റെ മകളെ ഉയർപ്പിച്ചപ്പോഴും (ലൂക്കോ 8 : 41 - 42, 49 - 56)- ഗത്സീമോനിൽ യേശു പ്രർത്ഥിക്കാൻ പോയപ്പോഴും (മത്തായി 26 : 37) കൂടെയുണ്ടായിരുന്നു. കാനാവിലെ കല്യാണത്തിലും പത്രോസിന്റെ അമ്മാവി യമ്മയെ സുഖപ്പെടുത്തിയ സന്ദർഭത്തിലും (മർക്കോസ് 1 : 29 - 31) വലിയ യാക്കോബ് കൂടെയുണ്ടായിരുന്നു.

വലിയ യാക്കോബ് ജറുസലേമിലും (ഗലാത്യ 2: 1 - 9) യഹൂദ്യയിലും സുവിശേഷമറിയിച്ചു. വലിയ യാക്കോബിനെ പൗലോസ് ശ്ലീഹാ സഭയുടെ കെട്ടുപണിയിൽ, തുണെന്ന് വിശേഷിപ്പിച്ചിരി

കുന്നു (ഗലാത്യ. 2:9). ശ്ലീഹന്മാരിൽ ആദ്യ രക്തസാക്ഷിയാണ് വി. യാക്കോബ്. രാജാവായ ഹെറോദ് അഗ്രിപ്പാ ഒന്നാമൻ ശ്ലീഹായെ വാൾകൊണ്ട് വധിച്ചതായി (അപ്പോ. പ്രവൃ. 12 : 1 - 2) രേഖപ്പെടുത്തിയിരിക്കുന്നു. ഇത് A. D. 44 നോടടുത്തായിരുന്നുവെന്ന് ഭൂരിഭാഗം സംശോധിത ഗ്രന്ഥങ്ങളിലും രേഖപ്പെടുത്തിയിട്ടുണ്ട്. ശ്ലീഹായെ ജറുസലേമിൽ കബറടക്കിയെന്നും പിന്നീട് തിരുശേഷിപ്പുകൾ പലസ്ഥലങ്ങളിലേക്കും മാറ്റി സ്ഥാപിച്ചുവെന്നും വിശ്വസിക്കപ്പെടുന്നു. സുറിയാനി സഭാ കലണ്ടറനുസരിച്ച് വി. ശ്ലീഹായുടെ പെരുന്നാൾ മെയ് 1-ാം തീയതി സഭ ആചരിക്കുന്നു.

## പരിശുദ്ധനായ പത്രോസ് ശ്ലീഹ (A. D. ? - 67)

പത്രോസ് ശ്ലീഹാ ഗലീലായിലെ ബെത്സൈയ്ദാ പട്ടണക്കാരനായ ഒരു മീൻപിടുത്തക്കാരനായിരുന്നു (യോഹ. 1 : 44). ശ്ലീഹായുടെ ആദ്യത്തെ പേര് സിമിയോൻ (Symeon) എന്നായിരുന്നു. ഗ്രീക്ക് ഭാഷയിലെ സൈമൺ (Simon) എന്നാണ് ശ്ലീഹായെ പരാമർശിച്ച് ചരിത്രപുസ്തകങ്ങളിൽ കാണുന്നത്. അറമായ ഭാഷയിലെ കേഫാ (Kepha) എന്നതിന്റെ ഗ്രീക്കു തർജ്ജമയാണ് ഇരട്ടപ്പേരായ പത്രോസ് (Peter). നീ യോഹന്നാന്റെ പുത്രനായ ശീമോൻ ആകുന്നു; നിനക്കു കേഫാ എന്ന് പേരുകും; അതു പത്രോസ് എന്നാകുന്നു (യോഹ. 1 : 42).

ശ്ലീഹായുടെ പിതാവിന്റെ പേര് ജോനാസ് (യൗനാൻ) എന്നായിരുന്നു. മത്തായി 16 : 17 ൽ കാണുന്ന പ്രകാരം “ബർയോനാ ശീമോനെ നീ ഭാഗ്യവാൻ” എന്ന് യേശു അഭിസംബോധന ചെയ്യുന്നു. Simon Bar Jonas എന്നാൽ യൗനായുടെ മകനായ ശീമോനെ എന്നാണർത്ഥം (Nelson’s Encyclopaedia, 1913, p. 353). മീൻ പിടുത്തക്കാരനായ സെബദായ പുത്രന്മാരായ യാക്കോബും യോഹന്നാനും പത്രോസിന്റെ സഹപ്രവർത്തകരായിരുന്നു (ലൂക്കോസ് 5 : 10).

പത്രോസ് ശ്ലീഹാ വിവാഹിതനായിരുന്നു (മർക്കോസ് 1 : 30). വിവാഹത്തിനു ശേഷം ബെത്സൈയ്ദയിൽ നിന്നും കപ്പർനഹൂമിലേക്കു മാറി താമസിച്ചു (മുത്തേടൻ, 2001, p. 236). പത്രോസ് ശ്ലീഹായുടെ ഭവനം സ്ഥിതിചെയ്തിരുന്നത് കപ്പർനഹൂമിലെ സിന്നഗോഗിനടുത്താണ്. പത്രോസിന്റെ വീടിന്റെ അവശിഷ്ടങ്ങൾക്കു മുകളിലായി ഒരു ദേവാലയം തുണുകളിന്മേൽ സ്ഥിതിചെയ്യുന്നു.

പത്രോസ് ശ്ലീഹായുടെ ഭാര്യയും പിന്നീടുള്ള ശ്ലീഹായുടെ യാത്രയിൽ ശ്ലീഹായെ അനുഗമിച്ചതായി അനുമാനിക്കാം (1. കൊര. 9 : 5).

പത്രോസ് ശ്ലീഹാ സ്നാനപര്യന്തോടുകൂടി അനുയായിയായിരുന്നുവെന്ന് പ്രബലമായ ഒരഭിപ്രായമുണ്ട് (യോഹ. 1 : 40). മറ്റു ശ്ലീഹന്മാരുമായി താരതമ്യം ചെയ്യുമ്പോൾ സെബദി പുത്രന്മാരും പത്രോസും യേശുവിന്റെ ഏറ്റവും അടുത്ത അനുചരന്മാരായിരുന്നുവെന്ന് കരുതാവുന്നതാണ് (മർക്കോസ് 5 :37, 9 : 2, 13 :3, 14 :33).

പത്രോസ് ശ്ലീഹായുടെ തീർപ്പാക്കലും വിവിധ അവസരങ്ങളിൽ അനുഭവിച്ച വിശേഷാവകാശങ്ങളും (മത്തായി 14 : 28) വിശ്വാസ പ്രഖ്യാപനവും (മർക്കോസ് 8 : 29) രക്ഷകനോടുള്ള സ്നേഹവും (മത്തായി 16 : 22) യേശുവിനെ പിടിക്കുന്നതിന് വന്ന വരെ ചെറുത്തുനിൽക്കുന്നതും (യോഹ. 18 : 10) ശ്രദ്ധേയമാണ്. ഫിലിപ്പിന്റെ കൈസര്യ പ്രദേശത്തുവെച്ച് മനുഷ്യപുത്രൻ ആരാണെന്ന ചോദ്യത്തിന് ഉത്തരമായി ശീമോൻ പത്രോസ് “നീ ജീവനുള്ള ദൈവത്തിന്റെ പുത്രനായ ക്രിസ്തു” എന്നു പറഞ്ഞു. യേശു പത്രോസിനോട്: “നീ പത്രോസ് (കേഫാ) ആകുന്നു; ഈ പാറമേൽ ഞാൻ എന്റെ സഭയെ പണിയും . . . സ്വർഗ്ഗരാജ്യത്തിന്റെ താക്കോൽ ഞാൻ നിനക്കു തരുന്നു. നീ ഭൂമിയിൽ കെട്ടുന്നതൊക്കെയും . . .” (മത്തായി. 16 :16-19). യേശുവിന്റെ സുവിശേഷവേലയുടെ കാലഘട്ടത്തിൽ പത്രോസിന് ശ്ലീഹന്മാരിൽ പ്രഥമസ്ഥാനമുണ്ടായിരുന്നതായി നാല് സുവിശേഷങ്ങളിൽ നിന്നും ഗ്രഹിക്കാവുന്നതാണ്. ശ്ലീഹന്മാരുടെ പട്ടികയിൽ പത്രോസിന്റെ പേര് എപ്പോഴും ഒന്നാമതായി ചേർത്തിരിക്കുന്നു.

പത്രോസ് ശ്ലീഹാ, ശ്ലീഹന്മാരിൽ മുഖ്യനായിരുന്നുവെന്ന് വ്യക്തമാക്കുന്ന നിരവധി സന്ദർഭങ്ങളുണ്ട്. ഉദാഹരണമായി മത്ഥിയാസിന്റെ തെരഞ്ഞെടുപ്പിനുള്ള യോഗത്തിന്റെ അദ്ധ്യക്ഷൻ പത്രോസായിരുന്നു. (അപ്പോ. 1 : 15 - 22). സുറിയാനി സഭയുടെ ആരാധനക്രമങ്ങളിൽ പത്രോസിനെ ശ്ലീഹന്മാരുടെ തലവനെന്നും മുഖ്യനെന്നും (Primacy of St. Peter) എടുത്തു പറയുന്നുണ്ട്.

പുതിയ നിയമസഭയെ അന്ത്യോഖ്യായിൽ സംഘടിപ്പിച്ചതിൽ



പ്രത്യേകമായ പങ്കുവഹിച്ചത് പത്രോസ് ശ്ലീഹായാണ്. അന്ത്യോഖ്യായിൽ പത്രോസ് ശ്ലീഹാ എ. ഡി. 37 (ഫെബ്രുവരി 22 -ാം തീയതി) സിംഹാസനം സ്ഥാപിച്ചു. ഈ ഭരണസിരാകേന്ദ്രവുമായി മറ്റു ശ്ലീഹന്മാർ ബന്ധപ്പെട്ടിരുന്നു. (അപ്പോ. 14 : 24 - 26). യേശുക്രിസ്തുവിനെ അനുകരിക്കുന്നവർക്ക് ക്രിസ്ത്യാനികൾ എന്നപേർ വിളിക്കപ്പെട്ടതും അന്ത്യോഖ്യായിൽ വച്ചായിരുന്നു (അപ്പോ. 11 : 26).

പത്രോസിന്റെ ഭവനത്തിൽ യേശു താമസിച്ചിരുന്നതായി ചരിത്രകാരന്മാർ രേഖപ്പെടുത്തിയിട്ടുണ്ട്. (Hoever, 1989). യേശു പത്രോസിനുള്ള പടകിൽ യാത്ര ചെയ്യുന്നതായി സുവിശേഷഭാഗങ്ങളിൽ നിന്ന് ഗ്രഹിക്കാവുന്നതാണ്. പത്രോസ് ശ്ലീഹാ, ശ്ലീഹന്മാരുടെ വക്താവായിരുന്നു (മത്തായി 17 : 24). സുവിശേഷകനായ മർക്കോസ്, പത്രോസ് ശ്ലീഹായുടെ ശിഷ്യനായിരുന്നു (1. പത്രോസ് 5 : 13).

ഏഴു സംവത്സരങ്ങൾ അന്ത്യോഖ്യായിൽ ഭരിച്ചതിനു ശേഷം 25 സംവത്സരങ്ങൾ റോമിൽ ചിലവഴിച്ചുവെന്ന് പലരും അഭിപ്രായപ്പെടുന്നുണ്ടെങ്കിലും (മുത്തേടൻ, 2001) ഈ അഭിപ്രായം വിശ്വസിക്കാവുന്നതല്ല എന്ന വാദഗതിയുണ്ട് (White ,1991). ഏതായാലും പത്രോസ് ശ്ലീഹായും പൗലോസ് ശ്ലീഹായും ഒരുദിവസം (A. D. 67, ജൂൺ 29) രക്തസാക്ഷി മരണം പ്രാപിക്കുന്നതിനുമുമ്പ് ഉദ്ദേശം 9 മാസത്തോളം ഒന്നിച്ച് ജയിലിലായിരുന്നുവെന്നു കരുതപ്പെടുന്നു (Pollock,1985, p. 307).

പത്രോസ് ശ്ലീഹാ റോമിൽ നീറോ ചക്രവർത്തിയുടെ വാഴ്ചയുടെ അവസാന വർഷം ക്രൂശിക്കപ്പെട്ടുവെന്ന് തെർത്തുല്യനും പത്രോസിന്റെ അന്ത്യ അഭിലാഷമനുസരിച്ച് തന്റെ യജമാനൻ മരണം വരിച്ചതിന് സമാനമായി മരിക്കുന്നതിന് യോഗ്യനല്ലെന്ന് ചിന്തിച്ചതിനാൽ (Hoever, 1989) തന്റെ ഗുരുവിന്റെ പാദങ്ങൾ ചുംബിക്കുന്ന രീതിയിൽ തലകീഴായി ക്രൂശിച്ചുവെന്നു യൂസേബിയോസും രേഖപ്പെടുത്തിയിരിക്കുന്നു (White,1991). സുറിയാനി സഭയുടെ പ്രാർത്ഥനാ ക്രമത്തിൽ ശ്ലീഹാ നോമ്പിലെ സന്ധ്യാ പ്രാർത്ഥന, രണ്ടാമത്തെ വിവരണം ശരിവയ്ക്കുന്നതാണ്.

കർത്താവെ നിന്നെയുള്ള സ്നേഹത്താൽ മാർ പത്രോസ്

ശ്ലീഹാ തലകീഴായുള്ള മരണത്തിനും . . . (p. 221). പത്രോസ് ശ്ലീഹായുടെ തിരുശേഷിപ്പുകൾ റോമിലെ സെന്റ് പീറ്റേഴ്സ് ബസലിക്കയിലെ മദ്ബഹായ്ക്കു താഴെ അടക്കം ചെയ്തിരിക്കുന്നു. ശ്ലീഹാ നോമ്പവസാനിക്കുന്ന ജൂൺ 29 - 30 തീയതി പ. പത്രോസ് പൗലോസ് ശ്ലീഹന്മാരുടെ ഓർമ്മപ്പെരുന്നാൾ സഭ ആഘോഷിക്കുന്നു.

പ. പത്രോസിന്റെ 122 - 3മത്തെ പിൻഗാമിയായ പ. പാത്രിയർക്കീസ് ഇഗ്നാത്തിയോസ് സഖാ ഇവാസ് ഒന്നാമൻ ബാവ 1980 മുതൽ സുറിയാനി സഭയെ മേയിച്ച് ഭരിക്കുന്നു. ഈ പൗരോഹിത്യത്തിന്റെ പിൻതുടർച്ചയാണ് മലങ്കരയിലെ സുറിയാനി ക്രിസ്ത്യാനികളും ആദരിച്ച് അംഗീകരിച്ചിരിക്കുന്നത്. ഇത് സഭയുടെ അടിസ്ഥാന പ്രമാണങ്ങളിലൊന്നാണ്.

## പരിശുദ്ധനായ പൗലോസ് ശ്ലീഹ (A. D. ? - 67)

പൗലോസ് ശ്ലീഹായുടെ ആദ്യത്തെ പേര് ശൗൽ എന്നായിരുന്നു. ശൗൽ കിലിക്യയിലെ (Cilicia) തർസോസ് എന്ന പട്ടണത്തിൽ ജനിച്ചു. (അ. പ്ര. 9 : 11, 22 : 3). യഹൂദനായ പിതാവ് ബെന്യാമിൻ ഗോത്രത്തിൽപ്പെട്ടവനായിരുന്നു. പിതാവ് റോമാ പൗരനായതിനാൽ ശൗൽ ജന്മനാ തന്നെ പൗരസ്വാതന്ത്ര്യമുള്ളവനായിരുന്നു (അ. പ്ര. 22 : 28). ശൗലിന്റെ മാതാവ് ബാല്യത്തിൽതന്നെ ദിവംഗതയായി.

ആറുവയസ്സായപ്പോൾ ശൗലിനെ തർസോസിലെ യഹൂദ സംഘാലയത്തിലെ വിദ്യാലയത്തിൽ ചേർത്തു (Aphrem, 1963). പതിനഞ്ച് വയസ്സായപ്പോൾ ഹില്ലേലിന്റെ പൗത്രൻ പ്രസിദ്ധനായ യഹൂദ റാബി ഗമാലിയേലിന്റെ അടുക്കൽ പഠിക്കുന്നതിനായി യെരൂശലേമിലേക്ക് അയച്ചു (അ.പ്ര. 5 : 34, 22 : 3). യഹൂദ ബാലന്മാർ ഏതെങ്കിലും തൊഴിൽ അറിഞ്ഞിരിക്കണമെന്ന് യഹൂദ ന്യായപ്രമാണം നിർദ്ദേശിക്കുന്നതിനാൽ ശൗൽ കൂടാതെ പണിയുന്ന തൊഴിൽ അഭ്യസിച്ചു (Aphrem, 1963).

വൈരാഗ്യമുള്ള യഹൂദമതാനുസാരിയായതിനാൽ, ശൈശവ കാലഘട്ടത്തിൽ തലവനും സഹദേന്മാരുടെ മുമ്പന്മയായ മോർ സ്തേഫാനോസിനെ കല്ലറിയുന്നവരുടെ കൂട്ടത്തിൽ ശൗൽ ഉൾപ്പെട്ടിരുന്നു (അ. പ്ര. 7 : 58). യേശുക്രിസ്തുവിനെ അനുഗമിക്കുന്നവരെ പീഡിപ്പിക്കുന്നതിനും തടവിലാക്കുന്നതിനും വേണ്ടി ദമസ്കോസിലേക്കു പോയ ശൗൽ കർത്താവിനാൽ പിടിക്കപ്പെട്ടു (അ. പ്ര. 9 : 1 - 6). ഈ സംഭവം നടന്നത് ഏ. ഡി. 31 -ൽ ആണെന്ന് കരുതപ്പെടുന്നു (Aphrem, 1963).

ശൗലിന്റെ മാനസാന്തരത്തിനുശേഷം ഏകദേശം മൂന്നു വർഷം ഏകാന്തതയിലും (White, 1991) ധ്യാനത്തിലും (Hoever, 1989) അന്വേഷിച്ചിരുന്നവെന്നും പിന്നീട് ദമസ്കോസിൽ തിരിച്ചുവന്നുവെന്നും പലരും രേഖപ്പെടുത്തിയിട്ടുണ്ട്. (ഗലാ. 1 :17), Moothedan, 2001; Nelson's Encyclopaedia, 1913). ദമസ്കോസിൽ തിരിച്ചെത്തിയ ശൗൽ യേശുതന്നെ ദൈവപുത്രൻ എന്ന് പള്ളികളിൽ പ്രസംഗിക്കുവാൻ തുടങ്ങി (അ. പ്ര. 9 :20-22)

ശൗലിന്റെ സുവിശേഷ പ്രചരണം യഹൂദന്മാരിൽ ഉഗ്രരോഷമുളവാക്കിയതിനാൽ അവനെ കൊല്ലുന്നതിന് യഹൂദന്മാർ ആലോചിച്ചു (അ. പ്ര. 9 : 23 - 25). എന്നാൽ ശൗൽ യെരൂശലേമിലേക്ക് രക്ഷപ്പെട്ടു. യെരൂശലേമിൽ സഭയുടെ തലവനായ പത്രോസ് ശ്ലീഹായെ കണ്ട് ബഹുമാനാദരവുകൾ പ്രകടിപ്പിക്കുന്നതിനും (Moothedan, 2001) ശിഷ്യസമൂഹത്തോട് ചേരുന്നതിനും ആഗ്രഹിച്ചു. എന്നാൽ ബർന്നബാസ് ശൗലിനെ പിന്തുടരുന്നതുവരെ യെരൂശലേമിലെ സഭ ശൗലിനെ സ്വീകരിച്ചില്ല (അവർക്ക് ശൗലിന്റെ ആദ്യ കാല പ്രവർത്തനങ്ങൾ നേരിൽ അറിയാമായിരുന്നു).

പൗലോസ് ശ്ലീഹായുടെ യെരൂശലേമിലെ യഹൂദന്മാരുടെ ഇടയിലെ പ്രവർത്തനങ്ങളും ജീവന് ഭീഷണി ആയതിനാൽ രണ്ടാഴ്ച മാത്രം യെരൂശലേമിൽ താമസിച്ചിട്ട് സ്വന്തപട്ടണമായ തർസോസിലേക്കുപോയി (അ. പ്ര. 9 : 30). അവിടെ ഏഴെട്ടു വർഷമെങ്കിലും താമസിച്ചുവെന്നു കരുതുന്നു (Aphrem, 1963).

ഏ. ഡി. 44 ൽ യെരൂശലേമിൽ മഹാക്ഷാമമുണ്ടായപ്പോൾ പൗലോസ് ശ്ലീഹാ ബർന്നബാസിനോടു കൂടെ സംഭാവനകളുമായി വീണ്ടും യെരൂശലേമിലേക്കു പോയി. പിന്നീട് സൈപ്രസിലേക്കു പോയ സന്ദർഭത്തിൽ അവിടുത്തെ ഗവർണർ, സെർജിയസ് പൗലോസ് (Sergius Paulose) മാനസാന്തരപ്പെടുകയുണ്ടായി. ഏ. ഡി. 49- 52 കാലഘട്ടത്തിൽ ശീലാസിനോടു കൂടെ വിവിധ സ്ഥലങ്ങളിൽ സുവിശേഷ ഘോഷണാർത്ഥം യാത്ര ചെയ്തു. ഏ. ഡി. 51 ൽ ഊർശ്ശേമിലെ ഒന്നാമത്തെ സുന്നഹദോസിൽ സംബന്ധിച്ചു (Aphrem, 1963).

പൗലോസ് ശ്ലീഹായുടെ മിഷനറി യാത്രകളും തടവിലാക്കപ്പെട്ട സന്ദർഭങ്ങളും, വിവിധ സ്ഥലങ്ങളിൽ സ്ഥാപിതമായ സഭകൾ

ളുടെ (സമൂഹങ്ങളുടെ) വിവരണങ്ങളും ഇവിടെ പ്രതിപാദിക്കുന്നില്ല. എന്നാൽ ശ്ലീഹായുടെ സുവിശേഷവേലയിൽ നേരിടേണ്ടിവന്ന രണ്ട് ബുദ്ധിമുട്ടുകൾ ഇന്നും പ്രസക്തമാണ്.

1. യഹൂദ ക്രിസ്ത്യാനികളും ജാതികളിൽനിന്ന് ക്രിസ്തുമതം സ്വീകരിച്ചവരും തമ്മിലുള്ള വേർതിരിവ്.
2. പൗലൂസ് ശ്ലീഹായാൽ മാനസാന്തരപ്പെട്ടവർ മറ്റു (ആദ്യകാല) ശ്ലീഹന്മാരാൽ മാനസാന്തരപ്പെട്ടവരെക്കാൾ കുറഞ്ഞവരാണെന്ന ചിന്ത. യഹൂദാ മതാനുസാരികൾ ക്രിസ്തുമതം സ്വീകരിച്ചശേഷവും യാഥാസ്ഥിതികത്വം (Conservatism) പുലർത്തിയെങ്കിലും ആത്മീകമായി അവികസിതരായിരുന്നു (Spiritually undeveloped). എന്നാൽ ജാതികളിൽനിന്ന് ക്രിസ്തുമതം സ്വീകരിച്ചവർ ആത്മാവ് സാക്ഷാത്തായ പരമാർത്ഥ ജ്ഞാനം കൊണ്ടുമാത്രമാണ് ഭൗതികം എന്ന അമിത ആത്മീകത (Ultra Spiritualism) ഉൾക്കൊള്ളുന്നവരായിരുന്നു (Nelson's Encyclopaedia 1913, pp. 257 - 258).

കൈസര്യയിലെ രണ്ടുവർഷത്തെ ജയിൽവാസത്തിനുശേഷം (A. D. 57-59)റോമിലെത്തിയതായി കരുതാം. നീറോ ചക്രവർത്തിയുടെ പീഡയുടെ കാലഘട്ടത്തിൽ മരണശിക്ഷയ്ക്കു വിധിക്കപ്പെട്ടു. റോമാ പൗരനായതുകൊണ്ട്, ദീർഘസമയം വേദനയനുഭവിക്കുന്ന നീചമരണത്തിൽനിന്നും ഒഴിവാക്കപ്പെടുകയും പട്ടണമതിലുകൾക്കു പുറത്തുകൊണ്ടുപോയി ശിരശ്ചേദനം ചെയ്യപ്പെടുകയും ചെയ്തു. ഇത് പത്രോസ് ശ്ലീഹായെ ക്രൂശിച്ച അതേ ദിവസം തന്നെയായിരുന്നു (A. D. 67, ജൂൺ 29). വധശിക്ഷയ്ക്കു മുമ്പ് രണ്ട് ശ്ലീഹന്മാരും ഉദ്ദേശം 9 മാസത്തോളം തടവിലായിരുന്നു (Pollock, 1985). വി. പത്രോസ് പൗലോസ് ശ്ലീഹന്മാരുടെ ഓർമ്മ ശ്ലീഹാനോമ്പുവീടുന്ന ജൂൺ 29-ാം തീയതി സഭ ആഘോഷിക്കുന്നു.

## മോർ ഇഗ്നാത്തിയോസ് നൂറോനോ (A. D. 35 - 107)

അന്ത്യോഖ്യായിലെ സഭാ പിതാവായിരുന്ന മോർ ഇഗ്നാത്തിയോസ്, വി. പത്രോസിന്റെ പിൻഗാമിയും ആദിമ ക്രൈസ്തവ സഭയിലെ പിതാക്കന്മാരിൽ പ്രഥമഗണനീയനുമായിരുന്നു. യൗസേബിയോസ് എന്ന സഭാ ചരിത്രകാരൻ മോർ ഇഗ്നാത്തിയോസിനെ സഭയിലെ മൂന്നാമത്തെ പാത്രിയർക്കീസും എവോദിയോസിന്റെ പിൻഗാമിയുമെന്നാണ് പരാമർശിച്ചിരിക്കുന്നത് (Eusebius, 1980).

മോർ ഇഗ്നാത്തിയോസ് വിഗ്രഹാരാധനക്കാരായിരുന്ന മാതാ പിതാക്കളുടെ മകനായി ജനിച്ചുവെന്നാണ് അദ്ദേഹത്തിന്റെ തന്നെ കത്തുകളിൽനിന്ന് അനുമാനിക്കുന്നത് (Ignatius of Antioch, 1968). ഇദ്ദേഹം പ്രായമായതിനുശേഷം ക്രിസ്ത്യാനിയായിത്തീർന്നു. ഇദ്ദേഹം സുവിശേഷകനായ മോർ യൂഹാനോന്റെ ശിഷ്യനായിരുന്നുവെന്നും (Encarta Encyclopaedia, 2001) ക്രിസ്ത്യാനികളെ പീഡിപ്പിക്കുന്നവനായിരുന്നുവെന്നും ചിലർ അഭിപ്രായപ്പെടുന്നു (e. g. White, 1991).

മോർ ഇഗ്നാത്തിയോസിന്റെ “അഗ്നിയൻ” (Theophorus) എന്ന ഗ്രീക്കു നാമം അഥവാ നൂറോനോ (നൂറോനോ എന്ന സുറിയാനി പദത്തിന് അഗ്നിയരിച്ചവൻ എന്നാണർത്ഥം) എന്ന ഇരട്ടപ്പേര് ദുർഗ്രഹമെങ്കിലും രണ്ടർത്ഥത്തിൽ ഈ ഇരട്ടപ്പേര് വ്യാഖ്യാനിക്കപ്പെടുന്നുണ്ട്. (1) ദൈവം വഹിച്ചവൻ (God Borne), (2) ദൈവത്തെ വഹിച്ചവൻ (God bearer). ദൈവം വഹിച്ചവൻ എന്ന പ്രയോഗം യേശു കൈയ്യിലെടുത്ത് ശിഷ്യന്മാർക്ക് മാതൃകയായി കാണിച്ചുകൊടുത്ത പൈതൽ (മത്തായി: 18 :2-4, മർക്കോസ് 9: 36-37) ഇദ്ദേഹമായിരുന്നു എന്ന പാരമ്പര്യത്തെ അടിസ്ഥാനമാക്കി

യുള്ളതാണ് (Cayre, 1935; Cross & Livingstone, 1974; Ignatius of Antioch, 1968). ഈ ശിശുവാൻ A. D. 69- ൽ എവോദിയൂസിന്റെ മരണത്തിനുശേഷം അന്ത്യോഖ്യാപാത്രിയർക്കീസായത്. 'ദൈവത്തെ വഹിച്ചവൻ' എന്ന പ്രയോഗം ക്രിസ്തുവിനെ യഥാർത്ഥത്തിൽ വഹിച്ചിരുന്ന ദൈവികൻ എന്ന അർത്ഥത്തിലാണ് പ്രയോഗത്തിലിരുന്നത്. യഥാർത്ഥ ക്രിസ്ത്യാനി ദൈവത്തെ ജീവിതത്തിൽ (ഉൾക്കൊണ്ട്) വഹിക്കുന്ന സാക്ഷികളാകുന്നു.

സിറിയയുടെ തലസ്ഥാനമായിരുന്ന അന്ത്യോഖ്യാ, ഉന്നത നഗരങ്ങളായ റോ, അലക്സന്ദ്രിയ എന്നിവയെപ്പോലെ ലോകത്തിലെ പ്രശസ്തനഗരങ്ങളിലൊന്നായി അറിയപ്പെടുന്നു. മൂന്ന് നൂറ്റാണ്ടുകൾ അന്ത്യോഖ്യാ, സിറിയയിലെ രാജാവിന്റെ ആസ്ഥാനമായിരുന്നു. മോർ ഇഗ്നാത്തിയോസിന്റെ കാലഘട്ടത്തിൽ സഭയിലെ ഭിന്നതയും വേദവിപരീതവുമായിരുന്നു പ്രധാന പ്രശ്നങ്ങൾ. ആദിമ നൂറ്റാണ്ടിൽ സഭ അംഗീകരിച്ച കാനോനുകളോ തത്വസംഹിതകളോ ഇല്ലാതിരുന്നതിനാൽ സഭയിലെ പ്രശ്നങ്ങളിൽ ഉദ്ധരിക്കാവുന്നവലിഖിത നിയമങ്ങളില്ലായിരുന്നു. അതിനാലാണ് മോർ ഇഗ്നാത്തിയോസ് വൈദിക സ്ഥാനികളോടുള്ള അനുസരണത്തെ സംബന്ധിച്ച് തന്റെ എഴുത്തുകളിൽ ഉന്നിപ്പറയുന്നത്.

വേദവിപരീതികളായ രണ്ടു വിഭാഗങ്ങളെയാണ് മോർ ഇഗ്നാത്തിയോസിന് അഭിമുഖീകരിക്കേണ്ടിവന്നത്. ഒരു വിഭാഗം ക്രിസ്തീയ മതാനുഷ്ഠാനങ്ങളെ യഹൂദ മതാചാരങ്ങൾക്ക് അനുയോജ്യമാക്കി തീർക്കണമെന്ന് വാദിക്കുന്നവരായിരുന്നു. ഈ വിഭാഗത്തിൽപ്പെട്ടവർ പുതിയനിയമത്തിന്റെ അധീശത്വം അംഗീകരിക്കാതെ ശാബത് ആചരിക്കുന്നവരായിരുന്നു. ഇക്കൂട്ടർ പരിചേരണം ഉപേക്ഷിച്ചെങ്കിലും സഭയിലേക്ക് യഹൂദ മതാനുഷ്ഠാനങ്ങൾ കൂടുതൽ ഉൾപ്പെടുത്തണമെന്നാഗ്രഹിച്ചിരുന്നു. കുമ്രാൻ (Qumran) വാസികളായ എസ്സെനിസ്റ്റുകൾ (Essenes) ക്രിസ്ത്യാനികളായി തീർന്നവരിലാണ് ഈ താല്പര്യം ഏറെ പ്രകടമായിരുന്നത് (Ignatius of Antioch, 1968; Encyclopaedia Britannica, 2001). മറ്റൊരു വിഭാഗം ഡോസിറ്റിസ്റ്റുകൾ (Docetists) എന്നറിയപ്പെടുന്നു. (Docetists from the Greek dokein which means "to seem"). ഇവർ ക്രിസ്തുവിന്റെ മരണവും കഷ്ടാനുഭവവും ബാഹ്യമായ ഒരവസ്ഥ മാത്രമാണെന്ന് ചിന്തിച്ചിരുന്നു.

Docetism can be summarised as follows: “Christ had not had real or natural body during his life on earth, but only the appearance and that all his acts and sufferings including Crucifixion and resurrection were consequently illusions.” It had been held that the Godhead descended upon the man Jesus at baptism, endowing him with miraculous powers and left him again before his death on the cross” (Ignatius of Antioch, 1968).

മോർ ഇഗ്നാത്തിയോസ് മേൽപറഞ്ഞ വേദവിപരീതങ്ങളെ ശക്തമായി എതിർത്തു. സ്മിർണാക്കാർക്ക് (Smyrna- modern Izmir in Turkey) എഴുതിയ കത്തിൽ ഈ വിഷയങ്ങളെപ്പറ്റി പരാമർശിച്ചിട്ടുണ്ട്. യേശുമിശിഹാ ശരീരം ധരിച്ചവനായി വന്നുവെന്ന് ഏറ്റുപറയാത്ത യാതൊരാളാവാം ദൈവത്തിൽനിന്നുള്ളതല്ല (1. യോഹ: 4 : 3). യേശുക്രിസ്തുവിന്റെ മനുഷ്യത്വത്തിന്റെ പൂർണ്ണതയെ മോർ ഇഗ്നാത്തിയോസ് സ്ഥിരീകരിക്കുകയും അതാണ് വിശുദ്ധ കുർബ്ബാനയിൽ സൗഖ്യദായകമായ ആഹാരമായി ആഘോഷിക്കപ്പെടുന്നതെന്നും പഠിപ്പിക്കുകയും ചെയ്തു (Douglas, 1978). ദീർഘമായ ഒരു വി. കുർബ്ബാന തക്സാ ഈ പിതാവ് എഴുതിയിട്ടുണ്ട്. അതിന്റെ തർജ്ജമ നേരത്തെ പ്രസിദ്ധീകരിച്ചിട്ടുണ്ടെങ്കിലും ഇപ്പോൾ കോപ്പികൾ ലഭ്യമല്ല. കൂടാതെ സമയ ചുരുക്കം താല്പര്യപ്പെടുന്നവർക്ക് പ്രസ്തുത ക്രമം അനുയോജ്യവുമല്ല.

മോർ ഇഗ്നാത്തിയോസിന്റെ കത്തുകളിലെ ദൈവശാസ്ത്ര ചിന്തകൾ മൂന്ന് പ്രധാന ആശയങ്ങളിൽ കേന്ദ്രീകരിച്ചിരിക്കുന്നു.

1. തെറ്റായ പഠിപ്പിക്കലുകൾ, പ്രബോധനങ്ങൾ എന്നിവ സംബന്ധിച്ചുള്ള മുന്നറിയിപ്പ്.
2. സമാധാനവും ഐക്യവും നിലനിർത്തുന്നതിനും ആത്മീയ കാര്യങ്ങളിൽ വൈദിക സ്ഥാനികൾക്കും വിശേഷാൽ മെത്രാപ്പോലീത്തായ്ക്കും കീഴടങ്ങിയിരിപ്പാനുള്ള ശാസനം.
3. രക്തസാക്ഷി മരണത്തിന്റെ മഹത്വം.

മോർ ഇഗ്നാത്തിയോസിന്റെ കാലഘട്ടത്തിലെ വേദവിപരീതങ്ങളും, വൈദിക സ്ഥാനികളോടുള്ള അനുസരണത്തിന്റെ സവിശേഷ പ്രാധാന്യവും നേരത്തെ തന്നെ പരാമർശിച്ചിട്ടുണ്ട്. രക്ത



സാക്ഷി മരണമാണ് ക്രിസ്തുവിനെ അനുകരിക്കുന്നവർ ആഗ്രഹിക്കേണ്ടതെന്നും വിജയകിരീടമെന്ന രക്തസാക്ഷി മരണമാണ് ഓരോ വിശ്വാസിയും ലക്ഷ്യമാക്കേണ്ട വലിയ സമ്മാനമെന്നും മോർ ഇഗ്നാത്തിയോസ് പഠിപ്പിച്ചു. മോർ ഇഗ്നാത്തിയോസിന്റെ ഉറ്റ സുഹൃത്തായിരുന്ന സ്മിർണായിലെ പോളികർപ്പോസ് A. D. 155 ൽ രക്തസാക്ഷി മരണം വരിച്ചത് ഇദ്ദേഹത്തിന്റെ സാധിനം വ്യക്തമാക്കുന്നതാണ് (Encyclopaedia Britannica, 2001).

ട്രാജൻ ചക്രവർത്തിയുടെ കാലത്ത് മോർ ഇഗ്നാത്തിയോസിനെ വിചാരണ ചെയ്ത് ചങ്ങലയിട്ട് വന്യമൃഗങ്ങൾക്ക് ഭക്ഷണമായി തീരുന്നതിനായി റോമിലേക്കയച്ചു. ട്രാജന്റെ ഉത്തരവുകേട്ട് മോർ ഇഗ്നാത്തിയോസ് ഇപ്രകാരം പറഞ്ഞു. “കർത്താവേ! നിന്നിലുള്ള വിശ്വാസത്തെ പ്രതി എന്റെ ജീവൻ ബലികഴിച്ച് നിന്നോടുള്ള സ്നേഹം പ്രകാശിപ്പിക്കുവാൻ സാധിക്കുന്നതിന് ഞാൻ നന്ദി പറയുന്നു” (തോമസ് മുത്തേടൻ, 2001).

റോമിലേക്കുള്ള യാത്രയിൽ ബന്ധിതനായി (ചങ്ങല ധരിച്ചും) പട്ടാളക്കാരുടെ അകമ്പടിയോടെ ഏഷ്യാ മൈനറിന്റെ വടക്കുപടിഞ്ഞാറുള്ള ട്രാവോസിലേക്ക് യാത്രതിരിച്ചു. വിവിധ സ്ഥലങ്ങളിൽനിന്നുള്ള ആളുകൾ, സഭാപ്രതിനിധികൾ എന്നിവർ യാത്രയിലുടനീളം അദ്ദേഹത്തെ അനുഗമിച്ചു. അവ്യക്തമായ കാരണങ്ങളാൽ യാത്ര സ്മിർണായിൽ തടസ്സപ്പെട്ടു. അവിടെവെച്ച് സ്മിർണായിലെ മെത്രാപ്പോലീത്ത പോളിക്കർപ്പോസിനും സമീപ സ്ഥലങ്ങളിലുള്ള (എപ്പേശ്യസ്, മഗീസിയ, ത്രോന്തോസ്, റൂമി, ഫിലദൽഫിയ, സ്മിർ) സഭകൾക്കുമായി ഏഴ് ലേഖനങ്ങളെഴുതി. തുടർന്ന് ട്രാവോസിലെത്തി. മോർ ഇഗ്നാത്തിയോസിന്റെ താൽപര്യപ്രകാരം എഫേസ്യസിലെ ബുറൂസ് ശെമ്മാശൻ അദ്ദേഹത്തോടൊപ്പം താമസിച്ചു. ത്രാവോസിൽനിന്നും ഫിലദൽഫിയക്കാർക്കും സ്മിർണാക്കാർക്കും കത്തുകളെഴുതി.

ഏറ്റവും ഒടുവിൽ A. D. 107 ലെ ശീതകാലത്ത് റോമിലെത്തി. റോമിലെ ഒരു പൊതു വിനോദസ്ഥലത്തുവെച്ച് മോർ ഇഗ്നാത്തിയോസിന്റെ സഹചരരായ സോസിയോസിനോടും റോപ്പോസിനോടും കൂടെ വിശക്കുന്ന സിംഹങ്ങൾക്ക് ഇരയാക്കി (Aphrem, 1963). മോർ ഇഗ്നാത്തിയോസ് മൃന്യുതനെ പറഞ്ഞിരുന്നതുപോലെ

കാട്ടു മൃഗങ്ങളുടെ പല്ലുകൾ ക്രിസ്തുവിന്റെ ഗോതമ്പുമണിയെ പൊടിച്ച്ചെടുത്തു (Hoever, 1989; Ignatius of Antioch, 1968; Smith & Wace, 1982). പരിശുദ്ധന്റെ അന്ത്യവാക്കുകൾ ഇപ്രകാരമായിരുന്നു: “എന്റെ നാമൻ ഞാൻ സ്വീകാര്യ അപ്പമായി ഭവിക്കട്ടെ”. വി. ഇഗ്നാത്തിയോസിനെ സംബന്ധിച്ചുള്ള വി. ഈവാനിയോസിന്റെ പ്രസംഗത്തിൽ അദ്ദേഹത്തിന്റെ രക്തസാക്ഷിമരണം ഒക്ടോബർ 17-ാം തീയതിയാണെന്ന പരാമർശമുണ്ട് (Smith & Wace, 1882). ദ്യക്സാക്ഷികളുടെ രേഖകളിൽ പ്രകാരം വിശുദ്ധന്റെ ശരീരത്തിലെ കടുപ്പമുള്ള അസ്ഥികൾ മാത്രമേ ശേഷിച്ചുള്ളൂ. ക്രിസ്ത്യാനികൾ അവ ശേഖരിച്ച് അന്ത്യോഖ്യായിലെത്തിച്ചു. അവ ഭക്തി പുരസരം സ്ഥാപിക്കപ്പെട്ട സ്ഥലത്ത് ഒരു വലിയ ദൈവാലയം പണിയപ്പെടു കയും ചെയ്തു.

തിയഡോഷ്യസ് രണ്ടാമന്റെ കാലഘട്ടത്തിൽ (A. D. 408 - 450) തിരുശേഷിപ്പുകൾ പട്ടണത്തിലെ മറ്റൊരു ദൈവാലയത്തിലേക്കു മാറ്റി സ്ഥാപിക്കപ്പെട്ട ദിനമെന്നു കരുതപ്പെടുന്ന ഡിസംബർ 20-ാം തീയതി വിശുദ്ധന്റെ ഓർമ്മ പെരുന്നാൾ കൊണ്ടാടുന്നു. റോമിലെ സെന്റ് പീറ്റേഴ്സ് ബസലിക്കയിലും വിശുദ്ധന്റെ തിരുശേഷിപ്പുകൾ സൂക്ഷിച്ചിട്ടുണ്ട്. ചിത്രങ്ങളിൽ ഈ വിശുദ്ധന്റെ അടുത്ത് ഒരു സിംഹം നിൽക്കുന്നതായും അല്ലെങ്കിൽ രണ്ടു സിംഹങ്ങളുടെ മദ്ധ്യേ ഈ വിശുദ്ധൻ നിൽക്കുന്നതായും ചിത്രീകരിച്ചിട്ടുണ്ട് (White, 1991). ഈ വിശുദ്ധൻ 40 വർഷങ്ങൾ പരിശുദ്ധ അന്ത്യോഖ്യാ സിംഹാസനത്തിലെ പാത്രിയർക്കീസായിരുന്നു.

## മോർ തോമാശ്ലീഹ (A. D. ? - 72)

കർത്താവിന്റെ പന്ത്രണ്ട് ശിഷ്യന്മാരിൽ ഒരുവനായ തോമാശ്ലീഹാ ഒരു യഹൂദനായിരുന്നു. അദ്ദേഹം ഗലീലക്കാരനായിരുന്നുവെന്ന് കരുതപ്പെടുന്നു (Aphrem, 1964; White, 1991). തോമാശ്ലീഹാ കർത്താവിന്റെ ശിഷ്യനായ സാഹചര്യം വ്യക്തമല്ല. തോമാ എന്ന പേരിന് അറമായ സുറിയാനിയിൽ (Teoma) ടിയോമ എന്നും ഗ്രീക്ക് ഭാഷയിൽ (Didymus) ദിദിമസ് (യോഹ. 11 : 16 ; 20 : 24) എന്നും അറിയപ്പെടുന്നു. ഈ പദങ്ങൾക്ക് (twin) ഇരട്ട എന്നാണ് അർത്ഥം (The encyclopedia Americana, 1988, p. 687-688).

തോമാശ്ലീഹായുടെ ഇരട്ട എന്ന പേരിനടിസ്ഥാനം അദ്ദേഹത്താളിന്റെ ഇരട്ട സഹോദരനായ ആദായിയാണ്. എഴുപത്തിരണ്ട് അറിയിപ്പുകാരിൽ ഒരുവനായ ആദായി ഉറഹായുടെ എപ്പിസ്കോപ്പായായിരുന്നു (Aprem Aboodi, 1966, p. 6; Kurian, 1982, p. 15). തോമാശ്ലീഹാ മീൻ പിടുത്തക്കാരനായിരുന്നുവെന്ന അനുമാനത്തിന് വഴിനൽകുന്ന സൂചനകളില്ല. അദ്ദേഹം മരപ്പണിക്കാരനായിരുന്നുവെന്നു പല എഴുത്തുകാരും അഭിപ്രായപ്പെടുന്നു (Britannica, 1988, p. 712).

തോമാശ്ലീഹായുടെ സുവിശേഷ പ്രവർത്തനങ്ങളെ സംബന്ധിച്ച് വി. വേദപുസ്തകത്തിലും, ആരാധനാക്രമങ്ങളിലും, ചരിത്ര പുസ്തകങ്ങളിലും കൊടുത്തിരിക്കുന്ന വിവരണങ്ങൾ ഓരോന്നായി താഴെ പ്രതിപാദിക്കുന്നു.

വി. വേദപുസ്തകത്തിൽ തോമാശ്ലീഹായെ സംബന്ധിക്കുന്ന പരാമർശങ്ങൾ പരിമിതമെങ്കിലും അവ അദ്ദേഹത്തിന്റെ ശ്രദ്ധേയമായ വ്യക്തിത്വവും ഉന്നതമായ ആത്മവൈശിഷ്ട്യവും വെളിവാ

കുന്നതാണ്. ലാസർ മരിച്ചതിനുശേഷം ബഥാനുയിലേക്കു പോകുന്നതിന് ഒരുങ്ങുന്ന യേശുവിനെ അനുഗമിക്കുന്നതിന് തോമാശ്ലീഹാ സഹശിഷ്യരോടു പറയുന്നു. അവനോടുകൂടെ മരിക്കേണ്ടതിന് നാമും പോക (യോഹ: 11 : 16). യെപ്പെട്ടിരുന്ന കൂട്ടു ശ്ലീഹന്മാരോടുള്ള പ്രബോധനമായിരുന്നു ഇത്. പ്രതികൂല സാഹചര്യങ്ങളിലും യേശുവിനെ അനുഗമിക്കുന്നതിന് പരസ്പരം ഉത്തേജിപ്പിക്കുവാനുള്ള ക്രിസ്തു ശിഷ്യന്മാരുടെ ഉത്തരവാദിത്വം തോമാശ്ലീഹാ അനുസ്മരിപ്പിക്കുന്നു. ക്രിസ്തുവിനോടുകൂടെ മാമോദീസായിലും (കൊലൊ: 2 : 12). ചിലപ്പോൾ രക്തസാക്ഷിത്വത്തിലും (യോഹ: 11 : 16) മരിക്കുന്നത് യഥാർത്ഥ ശിഷ്യത്വത്തിന്റെ സ്ഥിരീകരണമാകുന്നു. കർത്താവിനോടുകൂടെ മരിക്കുന്നതിനുള്ള സന്നദ്ധത ശ്ലീഹ സജീവിതത്തിൽ പ്രാവർത്തികമാക്കി. വിശ്വാസം, വിധേയത്വം, ധൈര്യം എന്നീ ഗുണങ്ങൾ മേൽപറഞ്ഞ സംഭവങ്ങളിൽ നിന്ന് വിശ്വാസികൾ ഉൾക്കൊള്ളേണ്ടതാണ്.

പിന്നീട് യേശുതമ്പുരാൻ തന്റെ മനുഷ്യാവതാര ദൗത്യത്തിന്റെ മർമ്മങ്ങൾ വെളിപ്പെടുത്തിക്കൊണ്ട് പറയുന്നു. ഞാൻ പോകുന്നിടത്തേക്കുള്ള വഴി നിങ്ങൾ അറിയുന്നു. തോമസ് അവനോട് കർത്താവേ, നീ എവിടെ പോകുന്നുവെന്ന് ഞങ്ങൾ അറിയുന്നില്ല. പിന്നെ വഴി എങ്ങിനെ അറിയും എന്നു പറഞ്ഞു. യേശു അവനോട് ഞാൻ തന്നെ വഴിയും സത്യവും ജീവനും ആകുന്നു . . . (യോഹ: 14 : 4-6). പിതാവിങ്കലേക്കു നാം എത്തുന്നതിനുള്ള മാർഗ്ഗം ക്രിസ്തുവഴിയായി സംസ്ഥാപിതമായി. ഈ ലോക ജീവിതത്തിൽ നാം ആരിലേക്കു യാത്രചെയ്യുന്നുവോ ആ പിതാവ് ലോകത്തിനു വെളിപ്പെടുത്തിയ സത്യമാണ് ക്രിസ്തു (യോഹ. 1 : 8). ക്രിസ്തുവിലുള്ള ജീവനാലാകുന്നു (യോഹ 5 : 26) നാം ജീവനുള്ളവരായിരിക്കുന്നത്. നമുക്ക് സമൃദ്ധിയായി ജീവനുണ്ടാകുവാനത്രേ യേശു ലോകത്തിൽ വന്നത് (യോഹ: 10:10, 20:31). നീ എവിടെ പോകുന്നുവെന്ന് ഞങ്ങൾ അറിയുന്നില്ല, പിന്നെ വഴി എങ്ങിനെ അറിയും എന്ന ശിശുപ്രകൃതമായ ചോദ്യമാണ് തോമാശ്ലീഹാ ചോദിക്കുന്നത്. അറിവില്ലാത്തതും ബോധ്യപ്പെടാത്തതും അന്വേഷിക്കുന്ന ആരോഗ്യകരമായ ശ്ലീഹായുടെ സമീപനം നമ്മുടെ ആത്മീയ ജീവിതത്തെ പരിപോഷിപ്പിക്കേണ്ടതാണ്.

യേശുക്രിസ്തുവിന്റെ ഉയർത്തെഴുന്നേല്പിനുശേഷം

കാണാതെ വിശ്വസിക്കയില്ലെന്ന തോമാശ്ലീഹായുടെ നിർബ്ബന്ധം (യോഹ. 20 : 25) കാഴ്ച, സ്പർശനം എന്നിവയാൽ സാധ്യമാകുന്ന വിശ്വാസത്തെ സാധൂകരിക്കുമെങ്കിലും കാണാതെ (ദൈവവചനം കേട്ട്) വിശ്വസിക്കുന്നതിനുള്ള ആഹ്വാനം നൽകുന്നു. കാണാതെ വിശ്വസിക്കുന്നതിനുള്ള ഭാഗ്യാവസ്ഥ നാം ഉൾപ്പെട്ട തലമുറകൾക്കു നൽകിയിരിക്കുന്നു. വീണ്ടും യേശുക്രിസ്തു പ്രത്യക്ഷപ്പെട്ട് തോമാശ്ലീഹായെ ഉറപ്പിക്കുമ്പോൾ (യോഹ. 20 :27-28) ശ്ലീഹായുടെ ഏറ്റുപറച്ചിൽ: “എന്റെ കർത്താവും ദൈവവും”. ക്രിസ്തുവിന്റെ രക്ഷാകര നടപടികളുടെ ആകെ തുകയും വിശ്വാസത്തിന്റെ അടിസ്ഥാനവുമാണ്. തിഞ്ചെന്റോസ് കടൽക്കരയിലും (യോഹ. 21 :2) കർത്താവ് സ്വർഗ്ഗാരോഹണം ചെയ്യുമ്പോഴും (മർക്കോ. 16 : 19) മാർ തോമാശ്ലീഹാ ഉണ്ടായിരുന്നതായി മനസ്സിലാക്കാം.

ആരാധനാ ക്രമങ്ങളിലും, പ്രാർത്ഥനകളിലും, സുറിയാനി സഭാ പിതാക്കന്മാരുടെ എഴുത്തുകളിലും മാർതോമാശ്ലീഹായെപ്പറ്റി പരാമർശിക്കുന്നുണ്ട്. സുറിയാനി സഭാ പിതാക്കന്മാരായ മാർ അഫ്രേം (306-373) നസിയാൻസിലെ ഗ്രിഗോറിയോസ് (330-395), മാർ ഈവാനിയോസ് (347-407), സാരൂഗിലെ മാർ യാക്കോബ് (451-521) എന്നിവരുടെ രചനകളിൽ മാർ തോമാശ്ലീഹായുടെ ഇന്ത്യയിലെ സുവിശേഷ വേലയെപ്പറ്റി പ്രതിപാദിക്കുന്നുണ്ട് (Panicker, 1989 ; Koodapuzha, 1984; Kolangadan, 1995-96). മേൽപറഞ്ഞ പിതാക്കന്മാരുടെ രചനകളുടെ അടിസ്ഥാനം തോമായുടെ നടപടികൾ (Acts of St. Thomas) എന്ന ഇതര കാനോനിക ഗ്രന്ഥമാണെന്നും കരുതപ്പെടുന്നു. ചരിത്രപരമായ തെളിവുകൾക്ക് വിശ്വാസ്യത ഇല്ലെന്നും (White, 1991, p. 359) ഉണ്ടെന്നും (Kolangadan 1995-96) അഭിപ്രായമുണ്ട്. ചരിത്രപരമായ പല താളിയോലകളും, ശിലാലിഖിതങ്ങളും, തമിഴ് രചനകളും, 19-ാം നൂറ്റാണ്ടിൽ കണ്ടെടുത്ത നാണയങ്ങളും പരസ്പരം ബന്ധിച്ച് സിദ്ധാന്തിക രണങ്ങൾ (D’souza, 1952; Paul, 1997) അടുത്തകാലത്ത് ഉണ്ടായിട്ടുണ്ടെങ്കിലും വി. മാർതോമാശ്ലീഹാ ഇന്ത്യയിൽ സുവിശേഷം അറിയിച്ചുവെന്ന് വ്യാപകമായി വിശ്വസിച്ചു വരുന്നു. അതിനടിസ്ഥാനം സുറിയാനി സഭാ പിതാക്കന്മാർ നാലും അഞ്ചും നൂറ്റാണ്ടുകളിൽ എഴുതിയ പ്രാർത്ഥനകളാണ്.

സാരൂഗിലെ മോർ യാക്കോബിന്റെ മെത്രായിൽ സുവിശേഷ

വേലയ്ക്കുവേണ്ടി ഭൂലോകത്തിന്റെ വിവിധ ഭാഗങ്ങളിലേക്കയക്കപ്പെടുന്നതിന് നറുക്കെടുത്തപ്പോൾ ഇന്ത്യയിലേക്കുള്ള നറുക്ക് തോമാശ്ലീഹയ്ക്കു വീണു. (ഇതേ വിവരണം തോമായുടെ നടപടികൾ എന്ന ഇതര കാനോനിക ഗ്രന്ഥത്തിലും കാണുന്നു) കറുത്തവരും വിരുപരും, ഹൃദയത്തിന് അന്ധത ബാധിച്ചവരുമായ ഇന്ത്യാക്കാരുടെ അടുക്കൽ പോകുന്നതിന് തോമാശ്ലീഹാ വിസമ്മതിച്ചു (Panicker, 1989). തുടർന്ന് കർത്താവ് ആ(ഹാ)ബാൻ എന്ന കച്ചവടക്കാരന് (അവന്റെ രാജാവിനുവേണ്ടി) തോമാശ്ലീഹായെ അടിയായി വിറ്റുവെന്നു രേഖപ്പെടുത്തിയിരിക്കുന്നു (White , 1991).

ഒരു കെട്ടിടം പണിയുന്നതിനുവേണ്ടി പണിക്കാരനെന്ന നിലയിൽ തോമാശ്ലീഹായ്ക്കു രാജാവ് 20 വെള്ളിനാണയങ്ങൾ കൊടുത്തു. പുതു ഞായറാഴ്ചയിലെ പ്രഭാതത്തിന്റെ കോലോകളിൽ, രാജാവുകണ്ട സ്വപ്നപ്രകാരം അവനു കോവിലകം ഉണ്ടാക്കുന്നപണിക്കാരനെ അന്വേഷിപ്പാൻ അവൻ കച്ചവടക്കാരനായ ഹാബാനെ അയക്കുകയും ഇന്ത്യയിൽ സുവിശേഷം പ്രസംഗിപ്പാനായിട്ട് പണിക്കാരനെന്നുള്ള പേരിൽ കർത്താവെ! നീ തോമ്മായെ അവനു വിൽക്കുകയും ചെയ്തുവല്ലോ . . . (പ്രാർത്ഥനാക്രമം 1981, p. 212) എന്നു നാം പ്രാർത്ഥിക്കുന്നു. ഈ രാജാവ് ഒന്നാം നൂറ്റാണ്ടിൽ തക്ഷശില കേന്ദ്രമാക്കി ഭരണം നടത്തിയ (Gandhara) ഗാന്ധാര രാജ്യത്തിലെ (Gondaphorus) ഗോൻഡഫോറസ് രാജാവാണ് കരുതപ്പെടുന്നു (Kolangan, 1995 - 96). ഗോൻഡഫോറസ് രാജാവിന്റെ പേര് (Gudnapher) ഗുഡ്നാഫർ എന്ന് ചില ഗ്രന്ഥങ്ങളിൽ കാണുന്നു (Menachery, 1973). “Some coins of Gondophares and Gad (രാജാവിന്റെ സഹോദരന്റെ പേര്) were discovered in North India in the nineteenth century. It must be said, however, that it by no means certain that Gondophares of the coins is the same person as Gudnapher of the Acts” (Menachery, 1973, p. 3). ഈ രാജാവ് ഇൻഡോ പാർത്തിയൻ രാജാവെന്നും വിശേഷിപ്പിക്കപ്പെടുന്നുണ്ട്.

വെള്ളി നാണയങ്ങൾ കെട്ടിടം പണിയുന്ന ചിലവിലേക്ക് ഉപയോഗിക്കുന്നതിനു പകരം ശ്ലീഹാ ധർമ്മാർത്ഥ കാര്യങ്ങൾക്കായി ചിലവഴിച്ചു. രാജാവ് ഒരു യാത്ര കഴിഞ്ഞുവന്നപ്പോൾ പണികളൊന്നും നടന്നില്ലെന്നു മനസ്സിലാക്കി ശ്ലീഹായെ തോലുരിച്ചു

കൊല്ലുന്നതിനുവേണ്ടി തടവിലാക്കി (White, 1991, p. 360). ആ അവസരത്തിൽ രാജാവിന്റെ സഹോദരൻ മരിക്കുകയും വി. തോമാശ്ലീഹായുടെ നല്ല പ്രവർത്തികളാൽ രാജാവിന് സ്വർഗ്ഗത്തിൽ പണിതിരിക്കുന്ന കൊട്ടാരം കാണിച്ചു കൊടുക്കുകയും സഹോദരനെ (Gad) ഭൂമിയിലേക്ക് മടങ്ങാൻ അനുവദിക്കുകയും ചെയ്തു. മാർ തോമാശ്ലീഹാ (രാജാവിനുവേണ്ടി) സ്വർഗ്ഗത്തിൽ പണിതുകൊട്ടാരം രാജാവിനോടു വാങ്ങുന്നതിന് സഹോദരൻ വില പറഞ്ഞു. ഈ സംഭവം രാജാവിന്റെ മാനസാന്തരത്തിനു കാരണമാകുകയും തോമാശ്ലീഹായെ തടവിൽനിന്ന് വിട്ടയക്കുകയും ചെയ്തു. പുതു ഞായറാഴ്ചയിലെ സന്ധ്യയുടെ ബോവുസ്ലോ ഈ ആശയം നൽകുന്നുണ്ട്. “ഇന്ത്യയുടെ രാജാവിന് മാർ തോമാശ്ലീഹായെക്കൊണ്ട് സ്വർഗ്ഗത്തിൽ കോവിലകം പണിയിച്ചവനായ കർത്താവെ . . .”

മാർ തോമാ ശ്ലീഹാ ആദ്യം ഗുഡ്നാഫർ രാജാവിന്റെ സാമ്രാജ്യത്തിലും പിന്നീട് (Mazdai) മസ്ദായ് രാജാവിന്റെ പ്രദേശങ്ങളിലും സുവിശേഷം അറിയിച്ചു (Menachery, 1973, p. 3). കേരളത്തിൽ യഹൂദന്മാരായ ശ്ലീഹായുടെ സഹോദരങ്ങൾ താമസിക്കുന്ന ചേരസാമ്രാജ്യത്തിന്റെ അന്നത്തെ തലസ്ഥാനമായ (Muziris) കൊടുങ്ങല്ലൂരിൽ A. D. 52 വന്നിറങ്ങി.

മാർ തോമാശ്ലീഹാ ഇന്ത്യയിൽ സുവിശേഷമറിയിച്ച കാലഘട്ടത്തിൽ ഗോൻഡഹറസ് രാജാവ് മാനസാന്തരപ്പെട്ട സാഹചര്യങ്ങളെപ്പറ്റി വ്യത്യസ്ത സംഭവങ്ങളാണ് പല പുസ്തകങ്ങളിലും കാണുന്നത്. നേരത്തെ പ്രതിപാദിച്ച സംഭവം കൂടാതെ രാജാവിന്റെ സഹോദരനെ (Gad) മരിച്ചതിനുശേഷം ഉയർപ്പിച്ചു എന്നും (Menachery, 1973) രാജാവിന്റെ മകളുടെ വിവാഹവിരുന്നിൽ വച്ച് ശ്ലീഹായെ കവിളത്തടിച്ചുവെന്നും അടിച്ച ആ കൈ പട്ടി കടിച്ചെടുത്തെന്നും (Panicker, 1989, p. 61) അവിടെ ശ്ലീഹാ അത്ഭുതം പ്രവർത്തിച്ചുവെന്നും രേഖപ്പെടുത്തിയിട്ടുണ്ട്. രണ്ടാമത്തെ സംഭവം പുതു ഞായറാഴ്ച പ്രഭാത പ്രാർത്ഥനയുടെ ബോവുസോയിൽ പരാമർശിക്കുന്നുണ്ട്. മാർ തോമാശ്ലീഹാ ഇന്ത്യയുടെ രാജാവിനാൽ കല്യാണത്തിനു ക്ഷണിക്കപ്പെടുകയും അവിടെ അവൻ അത്ഭുതങ്ങൾ പ്രവർത്തിക്കുകയും രാജാവും കുടുംബവും വിശ്വിക്കുകയും ചെയ്തുവല്ലോ . . . (പ്രാർത്ഥനാക്രമം 1981., p.213)

തോമാശ്ലീഹാ കൊടുങ്ങല്ലൂരിൽ വന്നിറങ്ങി ആദ്യം യഹൂദന്മാരോടും അനന്തരം പുറജാതികളോടും ക്രിസ്തുമාර്ഗം അറിയിച്ചു. ഏഴ് പള്ളികൾ സ്ഥാപിച്ചു. കൊടുങ്ങല്ലൂരടുത്ത് മാല്യങ്കര, കൊല്ലം, നിരണം, ചായൽ (നിലയ്ക്കൽ), ഗോക്കമംഗലം, പറവൂർ (കോട്ടക്കാവ്), പാലയൂർ എന്നിവയാണ് (D' souza, 1952; Aphrem, 1964). നാല് ബ്രാഹ്മണകുടുംബങ്ങളിൽനിന്ന് (ശങ്കരപുരി, പകലോമറ്റം, കള്ളി, കാളിയാങ്കൽ) പരോഹിതന്മാരെ നിയമിച്ചു. പിന്നീട് ബംഗാൾ കടൽ തീരങ്ങളിലേക്കും മലാക്കയിലേക്കും പോയി എന്നു കരുതപ്പെടുന്നു. A. D. 72 ൽ (75 ?) മദ്രാസിലേക്കു തിരികെ വരുമ്പോൾ ഡിസംബർ 18-ാം തീയതി ശുലമേറ്റ് 21-ാം തിയ്യതി രക്തസാക്ഷി മരണം വരിച്ചു. തോമാശ്ലീഹായെ ശുലംകൊണ്ടുകുത്തി തൊലിയുരിച്ചുവെന്ന് ചില എഴുത്തുകളിൽ കാണുന്നു. വിശുദ്ധന്റെ ശരീരം മൈലാപുരിൽ സംസ്കരിച്ചു.

ശ്ലീഹായുടെ രക്തസാക്ഷി മരണത്തെ സംബന്ധിച്ച് മൂന്നു വ്യത്യസ്ത വിവരണങ്ങൾ ചില പുസ്തകങ്ങളിൽ കാണുന്നുണ്ടെങ്കിലും (ഉദാ: Menachery, 1973, p. 4) ശുലമേറ്റ് രക്തസാക്ഷിയായി എന്നതാണ് പ്രബലമായ വിശ്വാസം. ഈ രക്തസാക്ഷി മരണം ഡിസംബർ 21, A. D. 72 നാണെന്ന് പാരമ്പര്യമായി വിശ്വസിച്ചു പോരുന്നു. വി, ശ്ലീഹായുടെ തിരുശേഷിപ്പുകൾ മൈലാപ്പുരിൽനിന്നും ജൂലൈ 3, 394-ാം മാണ്ടിൽ ഉറഹായി (Edessa) ലേക്ക് കൊണ്ടുപോയി. ഓഗസ്റ്റ് 22-ാം തീയതി അവിടെ സ്ഥാപിച്ചു (Aphrem, 1964). അവിടെ ശ്ലീഹായുടെ നാമത്തിൽ ഒരു ദൈവാലയം പണിയപ്പെടുകയും ചെയ്തു. പിന്നീട് ഉറഹായിൽ നിന്നും A. D. 1258 ൽ തിരുശേഷിപ്പുകൾ ചിയോസിലേക്കു (Chios) കൊണ്ടുപോയി എന്നും (The encyclopedia Americana, 1988) അതിനുശേഷം ഇറ്റലിയിലെ ഒർട്ടോണയിലേക്കു (Ortona) കൊണ്ടുപോയി എന്നും (Dsouza, 1952, p. 14; Britannica, 1988, p. 712) രേഖപ്പെടുത്തിയിട്ടുണ്ട്. മാർ തോമാശ്ലീഹാ കെട്ടിടം പണിക്കാരുടെ മദ്ധ്യസ്ഥനായി അറിയപ്പെടുന്നു.

മാർ തോമാശ്ലീഹായുടെ മഹാ മാദ്ധ്യസ്ഥതയാൽ നമ്മുടെ പ്രാർത്ഥനകൾ ദൈവസന്നിധിയിൽ അംഗീകാര യോഗ്യങ്ങളായി തീരട്ടെ. ശ്ലീഹായുടെ പുണ്യജീവിതം അനുകരിക്കുന്നതിന് ശ്ലീഹാ



യുടെ പെരുന്നാൾ മുഖാന്തിരമാകട്ടെ. ശ്ലീഹായുടെ മൂന്നു പെരുന്നാളുകളാണ് പ്രധാനമായും ആചരിക്കുന്നത്.

1. പുതു ഞായറാഴ്ച

2. ഡിസംബർ -21 രക്തസാക്ഷിയായ ദിവസം

3. ജൂലൈ 3 തിരുശേഷിപ്പുകൾ മൈലാപ്പൂരിൽ നിന്നും A. D. 394 ൽ ഉറഹായിലേക്ക് കൊണ്ടുപോയ ദിനം. (പല പരിശുദ്ധന്മാരുടേയും ഒന്നിലധികം പെരുന്നാളുകൾക്കടിസ്ഥാനം തിരുശേഷിപ്പുകൾ മറ്റു സ്ഥലങ്ങളിലേക്കു കൊണ്ടുപോയ ദിനങ്ങളാണ്).

## ഈജിപ്റ്റിലെ വി. അനോനിയോസ് (A. D. 251 - 356)

ഈജിപ്റ്റിലെ ഏകാന്തവാസിയായ വി. അവനോനീസിനെ കർത്താമീൻ ദയാറായിലെ ദയാറാക്കാർക്കും വിശുദ്ധർക്കും തലവൻ എന്നാണ് വിശേഷിപ്പിച്ചിരുന്നത്. ഈ വിശുദ്ധന്റെ ജീവചരിത്രം നമുക്ക് ലഭിച്ചത് അലക്സാന്ത്രിയായിലെ മഹാനായ അത്താനാസിയോസിൽനിന്നാണ് (A.D. 295 - 373). മോർ അത്താനാസിയോസ് വളരെ നാൾ അനോനിയോസിന്റെ ശുശ്രൂഷകനായിരുന്നിട്ടുണ്ട്.

വി. അനോനിയോസ് ഈജിപ്റ്റിന്റെ (Upper Egypt) തെക്കു ഭാഗത്തുള്ള കമാൻ നഗരത്തിൽ A.D. 251 ൽ ജനിച്ചു. കുലീനരും ധനികരുമായ മാതാപിതാക്കൾ ക്രിസ്ത്യാനികളായിരുന്നു. വി. അനോനിയോസിന് ഉദ്ദേശം 18 (20?) വയസ്സുള്ളപ്പോൾ മാതാപിതാക്കൾ നിര്യാതരായി. ഒരു ശിശുവായിരുന്ന ഏക സഹോദരിയുടെ സംരക്ഷണ ചുമതലയും അനോനിയോസിനായിരുന്നു. ഏറെ താമസിയാതെ സഹോദരിയെ ഒരു സന്യാസിനി സംഘത്തിൽ ചേർത്തു. തന്റെ സമ്പത്തുമുഴുവനും (300 ഏക്കർ നിലം) വിറ്റ് ദരിദ്രർക്ക് ദാനം ചെയ്തു.

കഠിനമായ തപോനിഷ്ഠകളായിരുന്നു വി. അനോനിയോസ് പരിശീലിച്ചിരുന്നത്. ജോലി ചെയ്യുന്നതിന് മനസ്സില്ലാത്തവൻ ഭക്ഷിക്കുകയുമരുത് (2 തെസ്സ. 3 : 10) എന്ന ശ്ലീഹായുടെ പഠിപ്പിക്കൽ സ്വന്തജീവിതത്തിൽ പാലിച്ചിരുന്നതിനാൽ കൈകൊണ്ട് അധ്വാനിച്ച് കിട്ടുന്ന പണത്തിൽനിന്നും സ്വന്തഭക്ഷണത്തിനുള്ളത് നീക്കി വെച്ച് ബാക്കിയുള്ളത് ദരിദ്രർക്കായി ചിലവുചെയ്തു. സുര്യാസ്തമനത്തിനുശേഷം ദിവസത്തിൽ ഒരിക്കൽമാത്രം ഭക്ഷിച്ചിരുന്നു. ആഹാരം അപ്പം മാത്രമായിരുന്നു. വെള്ളംമാത്രമേ കുടിച്ചിരുന്നു.

ഉള്ളു. വെറും തറയിൽ കിടന്നുറങ്ങുന്നതായിരുന്നു സാധാരണ ശീലം. ശരീരത്തിൽ എണ്ണ ഉപയോഗിക്കുന്നത് അന്തോനിയോസ് ഉപേക്ഷിച്ചു. വസ്ത്രം, അകത്ത് രോമവും പുറത്ത് തുകലും കൊണ്ടുള്ളവയായിരുന്നു. വി. അന്തോനിയോസിന്റെ താമസസ്ഥലം കല്ലറയും, ഗൃഹവും, ഉയർന്ന മലയിലെ കോട്ടയും, വനപ്രദേശങ്ങളുമായിരുന്നു. എന്നിരുന്നാലും, വിശേഷപ്പെട്ട ഭക്ഷണസാധനങ്ങൾ ഉപയോഗിക്കുകയും, നിത്യവും കുളിക്കുകയും ധാരാളം വിശേഷവസ്ത്രങ്ങൾ ധരിക്കുകയും ചെയ്യുന്നവരേക്കാൾ ആരോഗ്യവും ചൈതന്യവും വി. അന്തോനിയോസിനുണ്ടായിരുന്നു. അദ്ദേഹം 105 വയസ്സുവരെ ജീവിച്ചിരുന്നു.

വി. അന്തോനിയോസിന് 35 വയസ്സായപ്പോൾ തപസ്സനുഷ്ഠിച്ചിരുന്നത് ഒരു കല്ലറയിലായിരുന്നു. പല പൈശാചിക പീഡകളും സഹിക്കേണ്ടി വന്നെങ്കിലും അവയെല്ലാം ദൈവാശ്രയത്താൽ അതിജീവിച്ചു. മിശിഹായുടെ സ്നേഹത്തിൽനിന്ന് ആർ എന്നെ വേർപിരിക്കും? ഞെരുക്കമോ? ബന്ധനമോ? പീഡയോ? പട്ടിണിയോ, നഗ്നതയോ? ആപത്തോ? വാളോ? (റോമർ 8 :35). ഒരു സൈന്യം എനിക്ക് വിരോധമായി പാളയമടിച്ചാലും എന്റെ ഹൃദയം ഭയപ്പെടുകയില്ല; എന്റെ നേരെ യുദ്ധമുണ്ടായാലും ഞാൻ ധൈര്യമായിരിക്കും (സങ്കീ:27 :3) എന്നീ ദൈവവചനങ്ങൾ വിശുദ്ധൻ പരീക്ഷകളിൽ ഉരുവിട്ടുകൊണ്ടിരിക്കുന്നു.

ഒരു മലയിലെ കോട്ടയിൽ വിശുദ്ധൻ ഏകദേശം 20 സംവത്സരങ്ങൾ ഏകാന്ത സന്യാസജീവിതം നയിച്ചു. ഇതുമൂലം മിശിഹായ്ക്കുവേണ്ടിയുള്ള ബലഹീനതകളിലും അപമാനത്തിലും ഞെരുക്കങ്ങളിലും പീഡകളിലും ബന്ധനങ്ങളിലും ഞാൻ ഇഷ്ടപ്പെടുന്നു. എന്തെന്നാൽ എപ്പോഴാണോ ഞാൻ ബലഹീനനായിരിക്കുന്നത് അപ്പോഴാണ് ഞാൻ ശക്തനായി തീരുന്നത് (2 കൊരി. 12:10) എന്നദ്ദേഹം വിശ്വസിച്ചു. വിശുദ്ധന്റെ മദ്ധ്യസ്ഥ പ്രാർത്ഥനയാൽ രോഗസൗഖ്യം, ദുരാത്മാക്കളിൽനിന്നുള്ള മോചനം എന്നിവ സാധ്യമായി.

വിശുദ്ധൻ 54 വയസ്സുള്ളപ്പോൾ (A. D .305) തന്നെ അനുകരിച്ച സന്യാസികളുടെ അപേക്ഷപ്രകാരം അദ്ദേഹം മലയിൽനിന്ന് ഇറങ്ങി വന്ന് ഫായമിൽ (Fayum) ഒരു ദയറാ ആരംഭിച്ചു. ഇത്

ദയറാ പ്രസ്ഥാനത്തിന്റെ ഔപചാരിക പ്രാരംഭമായി ക്രൈസ്തവ ലോകം പരിഗണിക്കുന്നു. പിസ്‌പർ (Pispir) എന്ന സ്ഥലത്ത് മറ്റൊരു ദയറായും പിന്നീട് ആരംഭിക്കുകയുണ്ടായി (White, 1991).

വിശുദ്ധൻ ഏകാന്തവാസത്തിനിടയിൽ രണ്ടുപ്രാവശ്യം മാത്രമേ മനുഷ്യവാസമുള്ള സ്ഥലത്ത് വന്നിട്ടുള്ളൂ. ഒന്ന്, അലക്സാത്രിയയിലെ മക്സിമാസിന്റെ ക്രൂരപീഡയാൽ (A.D. 313 or 311) വധിക്കപ്പെട്ട സഹദേന്മാരെ ധൈര്യപ്പെടുത്തുന്നതിനും, പീഡ അനുഭവിക്കുന്നവരെ ആശ്വസിപ്പിക്കുന്നതിനുമായിരുന്നു. രണ്ട്, അറിയോസുകാർക്കെതിരായ പോരാട്ടത്തിൽ (A.D. 351 or 349) അലക്സാത്രിയയിലെ മോർ അത്താനാസിയോസിനെ സഹായിക്കുന്നതിനുവേണ്ടിയായിരുന്നു.

പുണ്യത്തിൽ തന്റെ സമകാലീനന്മാർക്ക് രണ്ടാമതാകാതിരിക്കണമെന്നല്ലാതെ അവരോട് മറ്റ് യാതൊരു മത്സരവും വിശുദ്ധ അന്തോനിയോസിനില്ലായിരുന്നു. എപ്പിസ്കോപ്പന്മാർ കശീശന്മാരെ നീ ആചാര്യഗണത്തിൽപ്പെട്ടവരുടെ മുമ്പാകെ തലകുനിക്കുന്നതിന് വിശുദ്ധൻ ലജ്ജ തോന്നിയിരുന്നില്ല. ശെമ്മാശന്മാരുണ്ടെങ്കിൽ പ്രാർത്ഥന ആരംഭിക്കുന്നതിന് അവരോട് ആവശ്യപ്പെട്ടുമായിരുന്നു. വിശുദ്ധന്റെ അടുക്കൽ വരുന്ന രോഗികളോട് അദ്ദേഹം പറയുമായിരുന്നു: ക്ഷമയോടെ സഹിക്കമെന്നും രോഗശാന്തി നൽകുവാനുള്ള അധികാരം തനിക്കോ മറ്റു മനുഷ്യർക്കോ ഉള്ളതല്ല; ദൈവത്തിൽ നിന്നുള്ളതാകുന്നു. ദൈവത്തിന് തിരുവിഷ്കമാകുമ്പോഴും തനിക്കിഷ്ടമുള്ളവർക്കും അത് നൽകുന്നു. ആയതിനാൽ സൗഖ്യപ്പെടാത്ത രോഗികൾ രോഗശാന്തിക്കു പകരമായി വി. അന്തോനിയോസിന്റെ വചനം സന്തോഷത്തോടെ സ്വീകരിച്ചു. സൗഖ്യമായവർ അന്തോനിയോസിനെ അല്ല ദൈവത്തെ മാത്രം മഹത്വപ്പെടുത്തണമെന്ന് വിശുദ്ധൻ പഠിപ്പിച്ചു.

വി. അന്തോനിയോസ് തന്റെ മരണസമയം ദൈവത്തിൽ നിന്നറിഞ്ഞിട്ട് (A. D. 356, 105 വയസ്സ്) തന്നെ അനുകരിച്ചവരെ ഉപദേശിച്ചു. കർത്താവിൽ ശരണപ്പെടുക, കർത്താവിനെ സ്നേഹിക്കുക, ദുർവികാരങ്ങളിൽനിന്നും ലോകമോദങ്ങളിൽനിന്നും അകലുക, നിത്യവും സ്വന്തം പ്രവർത്തികൾ പരിശോധിച്ച് അനുതപിക്കുക, പാപം ചെയ്യാതിരുന്നാൽ പ്രശംസിക്കാതിരിക്കുക, പ്രാർത്ഥന

ദൈവം അംഗീകരിച്ചാൽ പ്രശംസയോ, അംഗീകരിക്കാതിരുന്നാൽ പിറുപിറുപ്പോ ഉണ്ടാകാതെ സൂക്ഷിക്കുക. അറിയോസുകാരുമായി ഒരു ബന്ധവും പാടില്ല. അവരുടെ ദുഷ്ടതകൾ എല്ലാവർക്കും അറിവുള്ളതാണ്. ന്യായാധിപന്മാർ അവരെ സംരക്ഷിക്കുന്നതുകണ്ടാൽ ഇളകി പോകരുത്. അവരുടെ ജയം അവസാനിക്കും. അത് നശിച്ചുപോകുവാനുള്ളതത്രെ.

മലയിലുള്ള ദയറായിൽ വച്ച് മരിക്കുന്നതിന്, സന്യാസികൾ വിശുദ്ധനെ നിർബന്ധിച്ചെങ്കിലും താനതിന് സമ്മതിച്ചില്ല. രണ്ട് ദയറാക്കാരുമായി സാധാരണ താമസിച്ചിരുന്ന ഉൾവനത്തിലേക്ക് (Mount Kolzim?) തിരികെ പോയി. അവിടെ ചെന്ന് വിശുദ്ധൻ അവർക്ക് നിർദ്ദേശം നൽകി. ഈജിപ്റ്റിലേക്ക് എന്റെ ശരീരം ആരും എടുത്തുകൊണ്ടുപോകാൻ അനുവദിക്കരുത്. അവർ അത് അവരുടെവീടുകളിൽ സൂക്ഷിച്ചുവെച്ചേക്കാനിടയുണ്ട്. (സന്യാസികളുടെ പ്രത്യേകിച്ച് വി. സഹദേന്മാരുടെ മൃതശരീരങ്ങൾ അവരെ ബഹുമാനിക്കാനായി കൂഴിച്ചിടാതെ മരുന്നുകൾ പുരട്ടി ലിനനിൽ പൊതിഞ്ഞ് ഭവനങ്ങളിൽ സൂക്ഷിച്ചുവയ്ക്കുന്ന പതിവ് പുരാതന ഈജിപ്റ്റുകാർക്കുണ്ടായിരുന്നു. താൻ മരിച്ചാലും തന്റെ ശരീരം ഇപ്രകാരം സൂക്ഷിച്ചുവെച്ചെടുമെന്ന് അദ്ദേഹം ഭയപ്പെട്ടു. മാത്രവുമല്ല യേശുക്രിസ്തുവിനെപ്പോലും കബറടക്കിയതിനാൽ തന്നെയും കബറടക്കണമെന്ന് വിശുദ്ധൻ ആഗ്രഹിച്ചു. അവരുടെ തെറ്റായ പതിവ് നിറുത്തലാക്കണമെന്ന് വി. അന്തോനിയോസ് ആഗ്രഹിച്ച് അവരെ ശാസിച്ചിരുന്നു). നിങ്ങൾ (രണ്ടു ദയറാക്കാർ) എന്റെ ശവ സംസ്കാര ശുശ്രൂഷനടത്തിയാൽ മതി. എന്റെ ശരീരം കൂഴിച്ചിടണം. എന്നെ കബറടക്കുന്ന സ്ഥലം നിങ്ങളല്ലാതെ മറ്റാരും അറിയരുത്. എന്റെ വസ്ത്രങ്ങളിൽ ഒരു ആട്ടിൻതുകൽ കൊണ്ടുള്ള ഉടുപ്പം ശിരോവസ്ത്രവും (കുബാത്തോ) അലക്സന്ദ്രയായിലെ മോർ അത്താനാസിയോസിനും ഞാൻ സാധാരണ കിടക്കാൻ ഉപയോഗിച്ചുകൊണ്ടിരുന്ന വിരിയും അദ്ദേഹത്തിനുതന്നെ കൊടുക്കണം. പുതുതായിരുന്നപ്പോൾ അദ്ദേഹം അത് എനിക്ക് തന്നതാണ്. താനുപയോഗിച്ചിരുന്നവടി (സന്യാസികൾ ഉപയോഗിക്കുന്ന T ആകൃതിയിലുള്ളത്).താൻ സന്യാസവസ്ത്രം ധരിപ്പിച്ച മക്കാരിയോസിനും കൊടുക്കണം. ഇത്രയും പറഞ്ഞ് അവരെ പിടിച്ച് തഴുകിയതിനുശേഷം കാൽ നീട്ടിവെച്ച് തന്റെ പിതാക്കന്മാരോട് ചേർന്നു.

ഈ ജീവചരിത്രം എഴുതിയ വി. അന്തോനിയോസിന്റെ ശുശ്രൂഷകനായിരുന്ന അലക്സന്ദ്രിയായിലെ മോർ അത്താനാസിയോസ് എഴുതിയിരിക്കുന്നത്, അന്തോനിയോസിനെ ഓർക്കുന്നതുപോലും എനിക്ക് വലിയ സഹായങ്ങൾ ലഭിപ്പാൻ കാരണമാണ്. മോർ അന്തോനിയോസിന്റെ ഓർമ്മ ജനുവരി 18-ാം തീയതി സുറിയാനി സഭ ആചരിക്കുന്നു. ചില ചരിത്രകാരന്മാർ ജനുവരി 17 എന്നും രേഖപ്പെടുത്തിയിട്ടുണ്ട് (e. g, White, 1991).

വിശുദ്ധ അന്തോനിയോസിന്റെ ഉപദേശങ്ങൾ വിശ്വാസികൾക്ക് പൊതുവെയും സന്യാസി സന്യാസികൾക്ക് പ്രത്യേകിച്ചും ആത്മീയ അഭിവൃദ്ധിക്ക് പ്രയോജനകരമാണ്. അവ ചുരുക്കമായി താഴെ രേഖപ്പെടുത്തുന്നു.

1. നാം ആരംഭിച്ചത് വിട്ടുകളയരുത്. കലപ്പയ്ക്ക് കൈവച്ചശേഷം പിന്നോട്ട് നോക്കുന്നവനാലും ദൈവരാജ്യത്തിന് കൊള്ളാവുന്നവനല്ല (ലൂക്കോസ് 9 : 62). ഞാൻ പിമ്പിലുള്ളവയെ മറന്നിട്ട് മുമ്പിലുള്ളതിനെ ലാക്കാക്കി ഓടുന്നു (ഫിലി. 3 : 14) തീഷ്ണതയോടുകൂടെ ലക്ഷ്യത്തിലേക്ക് ഓടണം. പ്രയത്നങ്ങളെക്കുറിച്ച് മനസ്സിടിവുണ്ടാകരുത്.
2. നാം ഭക്തി ജീവിതത്തിൽ 80 ആണ്ടുകളോ 100 സംവത്സരങ്ങളോ കഴിച്ചാൽ നൂറിനുപകരം അനന്തകാലം (റോമ: 8 : 18) കർത്താവിനോടുകൂടെ ആയിരിക്കുമെന്ന് ഓർക്കണം.
3. നാം ലോകത്തിൽ അദ്ധ്വാനിക്കുന്നത് ലോകത്തിൽ അവകാശം ലഭിപ്പാനല്ല.
4. നാം മരിക്കുമ്പോൾ നമുക്കിഷ്ടമില്ലാത്തവരായിരിക്കും പലപ്പോഴും നമ്മുടെ സ്വന്തം അവകാശിക്കുന്നത് (സഭാ പ്രസംഗി 2 : 18 - 23) അങ്ങിനെയെങ്കിൽ പുണ്യത്തിനായും സ്വർഗ്ഗരാജ്യം അവകാശിപ്പാനായും അവയെ ഉപേക്ഷിക്കരുതോ? നമ്മോടുകൂടെ കൊണ്ടുപോകാൻ കഴിയാത്ത ഈ സമ്പാദ്യം കൊണ്ട് എന്ത് പ്രയോജനമുണ്ട്?.
5. നാം ഒരു ദിവസം മടിയന്മാരായാൽ മുൻകാലങ്ങളെ കരുതി ദൈവം നമ്മോട് ക്ഷമിക്കയില്ല. തന്നെ നിരസിച്ചതിന് കോപിക്കും (ഹസ്കിയേൽ 3 : 17 -19). യുദ ഒരു രാത്രി

കൊണ്ട് അവന്റെ മുൻകാലത്തെ പ്രയത്നത്തെ മുഴുവൻ നശിപ്പിച്ചില്ലയോ?

6. ഉണർന്നെഴുന്നേൽക്കുമ്പോൾ വൈകുന്നേരംവരെ ജീവിക്കയില്ലെന്നും ഉറങ്ങാൻ പോകുമ്പോൾ നാം ഉണരുകയില്ലെന്നും വിചാരിച്ചുകൊള്ളണം. ഉപേക്ഷയെ (അലസതയെ) തടയാൻ നിരന്തരം ഉത്തേജിപ്പിക്കുന്ന ഒരു ചിന്തയാണിത്.
7. ഒരുവൻ മറ്റൊരുവന്റെ വിശ്വാസം കണ്ട് ധൈര്യം വർദ്ധിപ്പാനിടയാകണം.

## മോർ ബർസൗമോ

(A. D. ? - 458)

വിലാപക്കാർ (ദുഃഖിതർ) എന്നറിയപ്പെടുന്ന സന്യാസിമാരിൽ തലവനായി മോർ ബർസൗമോ അറിയപ്പെടുന്നു. ഇദ്ദേഹത്തിന്റെ അത്യുതകരമായ നോമ്പ് (സൗമോ) ഹേതുവായി “നോമ്പിന്റെ പുത്രൻ” എന്നർത്ഥമുള്ള ബർസൗമോ എന്ന് വിളിക്കപ്പെട്ടു. ഇദ്ദേഹത്തിന്റെ പേര് ബർസൗമ എന്നും ബാർസോമ എന്നും ചില ചരിത്രകാരന്മാർ രേഖപ്പെടുത്തിയിട്ടുണ്ട്. പ. അഫ്രേം പ്രഥമൻ പാത്രിയർക്കീസ് ബാവ രചിച്ച The history of Syriac Literature and sciences എന്ന ഗ്രന്ഥത്തിൽ ബർസൗം (Barsoum) എന്നാണ് പരാമർശിച്ചിരിക്കുന്നത്.

ശ്മീശാത്ത് നഗരത്തിന് സമീപമുള്ള (Otton) ഓട്ടൻ ഗ്രാമത്തിൽ ദൈവഭക്തരായ ഹാനോക്കിന്റേയും സക്കിയായുടേയും പുത്രനായി ജനിച്ചു. ജനിച്ച വർഷമോ തീയതിയോ ലഭ്യമല്ല. യെരൂശലേമിലെ വി, മർക്കോസിന്റെ മാളികയിലെ ലൈബ്രറിയിൽ മോർ ബർസൗമോയുടെ ജീവചരിത്രം അദ്ദേഹത്തിന്റെ തന്നെ ശിഷ്യനായ ബ. ശമുവേൽ അച്ചൻ എഴുതിയത് 1546 ൽ ബ. ദനഹ അച്ചൻ പകർത്തിയെഴുതിയത് സൂക്ഷിച്ചിട്ടുണ്ട്. (Zafaran, MSS 117- The life story of Barsoum, Chief of the ascetics, (d. 458) written by his disciple, Samuel the priest).

ബർസൗമോ പൈതലായിരിക്കുമ്പോൾ പിതാവ് നിര്യാതനാകുകയും മാതാവ് പുനർവിവാഹം കഴിക്കുകയും ബർസൗമോ അവരോടുകൂടെ പാർക്കുകയും ചെയ്തു. ഇവിടെ ചേർത്തിരിക്കുന്ന വിവരണം മോർ ബർസൗമോയുടെ ശിഷ്യരായിരുന്ന ശ്മുയേലും റോദയും എഴുതിയ ജീവചരിത്രത്തെ ആശ്രയിച്ച് അഫ്രേം പൗലൂസ്



റമ്പാൻ (1963) എഴുതിയ “വെള്ളിനക്ഷത്രങ്ങൾ” എന്ന പുസ്തകത്തിൽ നിന്നെടുത്തിട്ടുള്ളതാണ്. കൂടാതെ വന്ധ്യഅഘ്രേഹം ആബുദിറമ്പാച്ചൻ (1966) എഴുതിയ “സ്തുതി ചൊവ്വാക്കപ്പെട്ട സുറിയാനി സഭ” എന്ന ചെറിയ പുസ്തകത്തിലെ ലഘുവിവരണവും ഉപയോഗപ്പെടുത്തിയിട്ടുണ്ട്.

ഒരുദിവസം ശ്മീശാത്ത് നഗരത്തിൽ ഒരു ആഘോഷത്തിനു പോയ സന്ദർഭത്തിൽ Euphrates (ഫ്റാത്ത്) നദിയുടെ തീരത്ത് ബർസൗമൊ ഏകനായി കരഞ്ഞുകൊണ്ട് നടക്കുമ്പോൾ ഒരു ഉത്തമ സന്യാസിയായ ഏബ്രഹാം അവനെ കാണുകയും കരയുന്നതെന്തിനാണെന്ന് ചോദിക്കുകയും ചെയ്തു. മോർ ബർസൗമൊ ഉത്തരമായിട്ട് ഞാൻ കർത്താവായ യേശുമിശിഹായുടെ അടിമയാകാൻ ആഗ്രഹിക്കുന്നുവെന്ന് പറഞ്ഞു. വൃദ്ധനായ ഏബ്രഹാം സന്യാസി തന്റെ ദയറായിലേക്ക് ബർസൗമൊയെ കൂട്ടിക്കൊണ്ടുപോകുകയും ചെയ്തു. അവിടെ താമസിച്ച് വൃതാനുഷ്ഠാനങ്ങൾ പഠിച്ചുകൊണ്ടിരിക്കെ ഉദ്ദേശം എ. ഡി. 409-ൽ ഗുരുവായ ഏബ്രഹാം സന്യാസി നിര്യാതനായി.

ഗുരുവിന്റെ നിര്യാണത്തിനുശേഷം മോർ ബർസൗമൊ വിശുദ്ധനാടുകൾ കാൽനടയായി സന്ദർശിക്കുകയും തിരിച്ചുവന്ന് ഉയരമുള്ള ഒരു പർവ്വതത്തിൽ കയറി അവിടെയുള്ള പഴങ്ങളും കായ്കനികളും ഭക്ഷിച്ച് ഉപജീവിക്കുകയും ചെയ്തു. സമീപപ്രദേശത്തുള്ള വിശ്വാസികൾ അദ്ദേഹത്തിനുവേണ്ടി ഒരു ദയറാ പണിയുകയും അദ്ദേഹം ആ ദയറായിൽ താമസിക്കുകയും ചെയ്തു. പിന്നീട് മറ്റ് പലരും ആ ദയറായിൽ അന്തേവാസികളായി സ്വീകരിക്കപ്പെട്ടു. മോർ ബർസൗമൊയുടെ ദയറാ മീലിത്തിക്ക് സമീപമാണ്. 11-ാം നൂറ്റാണ്ടിൽ ഇത് പാത്രിയർക്കാസിംഹാസന ആസ്ഥാനമായിരുന്നു. ഈ ദയറായിൽനിന്ന് 5 പാത്രിയർക്കീസന്മാരും 34 മെത്രാപ്പോലീത്തന്മാരും ഉണ്ടായിട്ടുണ്ട്. 17-ാം നൂറ്റാണ്ടിന്റെ പകുതിവരെ ഇവിടെ ദയറാക്കാർ താമസിച്ചിരുന്നു.

വേനൽക്കാലത്ത് ഒരു രാത്രിയിൽ മോർ ബർസൗമൊ തന്റെ മുറിയിൽനിന്നും പുറത്തിറങ്ങിനിന്നു. ഉയരത്തിലേക്കുനോക്കിയതിൽ മിന്നിത്തിളങ്ങുന്ന നക്ഷത്രങ്ങളെ കാണുകയും ദൈവത്തിന്റെ മഹിമയിൻ മുമ്പാകെ താൻ വെറുംനിസ്സാരനെന്ന് ബോദ്ധ്യംവന്ന്

യജമാനന്റെ സന്നിധിയിൽ ദാസൻ ഇരിക്കയില്ല എന്നു നിശ്ചയിക്കുകയും ആ ദിവസം മുതൽ എഴുന്നേറ്റു നിന്നുകൊണ്ടുള്ള നില സ്വീകരിക്കുകയും ചെയ്തു. ക്ഷീണം തോന്നുമ്പോൾ അല്പസമയം പാരയിൽചാരി വിശ്രമിക്കുകയും ചെയ്തുപോന്നു.

ദിവസവും സന്ധ്യാസമയത്ത് ശിഷ്യന്മാരെ സന്ദർശിക്കുകയും വിശുദ്ധ വേദപുസ്തകത്തിൽനിന്നും ഒരു വാക്യത്തിന്റെ ആദ്യപകുതി ബർസൗമൊ വായിക്കുകയും ബാക്കി പകുതി ശിഷ്യന്മാർ വായിക്കുകയും പതിവായിരുന്നു. ഒരു ദിവസം സാധാരണ പ്രാർത്ഥിക്കാറുള്ള സ്ഥലത്തുനിന്ന് മാറിനിന്ന് പ്രാർത്ഥിക്കുന്നത് ഒരു ദയറാക്കാരൻ കാണുകയും അഗ്നിനാവ് മിന്നൽപോലെ മോർ ബർസൗമൊയുടെ മേൽ ഇറങ്ങിവസിക്കുന്നത് കാണുകയും ചെയ്തു.

എ. ഡി. 449 ൽ പൗരസ്ത്യദേശത്തുള്ള എല്ലാ ദയറാകളുടേയും അധിപന്മാരുടെ പ്രതിനിധിയായി എപ്പൈസുസിലെ രണ്ടാം സുന്നഹദോസിൽ സന്നിഹിതനായ മോർ ബർസൗമൊയ്ക്ക് തേവോദോസിയോസ് സീസർ പ്രത്യേക അധികാരപത്രം കൊടുത്തു. അതിൻപ്രകാരം ദയാറകളിലുണ്ടാകുന്ന ഭിന്നതകളും വഴക്കുകളും തീരുമാനം ചെയ്യുന്നതിനധികാരപ്പെടുത്തിയിരുന്നു.

ഒരിക്കൽ അസൂയാലുക്കളായ ചിലർ മോർ ബർസൗമൊ മുടികടിച്ചുകളഞ്ഞുവെന്ന് സീസറിന്റെ അടുക്കൽ ഏഷണി പറയുകയും മോർബർസൗമൊയെ കണ്ട് തനിക്ക് ലഭിച്ചവിവരം തെറ്റാണെന്നറിഞ്ഞ് അതീവ വാത്സല്യത്തോടെ വിശുദ്ധനെ ചുംബിച്ച് ദയറായിലേക്ക് തിരികെ അയക്കുകയും ചെയ്തു.

തേവോദോസിയോസ് ദ്വിതീയന്റെ മരണശേഷം സൈന്യാധിപനായ മർക്കിയാൻ നിയമിതനാകുകയും കൽക്കിദ്വന്യ സുന്നഹദോസ് കൂടുകയും വിശ്വാസവിപരീതമായ നിലപാടെടുക്കുകയും ചെയ്തപ്പോൾ മോർ ബർസൗമൊ ദുഃഖിതനായി. എ. ഡി. 452-ൽ മർക്കിയാൻ കുസ്തന്തീനോസ്പോലീസിലെ ഒരു ന്യായാധിപന്റെ അടുക്കൽ കൽക്കിദ്വന്യ വിരുദ്ധനിലപാടിനെക്കുറിച്ച് ബർസൗമൊയെ കഠിനമായി ചോദ്യംചെയ്തു. എന്നാൽ ആ ന്യായാധിപൻ വിശുദ്ധന്റെ പ്രവചനംപോലെ അന്നു രാത്രിതന്നെ മരിക്കുകയും ചെയ്തു.

കൽക്കിദ്വന്യർ മോർ ബർസൗമൊയെ മുടക്കിയ കല്പന ഒരു

ദൈവാലയത്തിൽ വായിച്ചപ്പോൾ ഒരു പ്രമാണി എഴുന്നേറ്റ് ഇങ്ങനെ പറഞ്ഞു. “നിങ്ങളുടെ മദ്ധ്യത്തിൽ നിൽക്കുന്ന എന്റെ മകൻ മരണത്തോടുവളരെ അടുത്തപ്പോൾ ഞാൻ അവനെ വിശുദ്ധന്റെ അടുത്ത് കൊണ്ടുപോകുകയും വിശുദ്ധൻ അവന്റെ മേൽ പ്രാർത്ഥിച്ചു അവൻ സൗഖ്യം ലഭിക്കുകയും ചെയ്ത സംഗതി നിങ്ങൾക്കേവർക്കും അറിവുള്ളതാണല്ലോ. എന്നാൽ ഈ എപ്പിസ്കോപ്പന്മാർക്കൊക്കെ ചത്ത ഒരു ആടിനെപ്പോലും ഉയർപ്പിക്കാനുള്ള കഴിവില്ല. ആകയാൽ ഞാനും എന്റെ കുടുംബവും ഉള്ള കാലത്തോളം ഈ വിശുദ്ധനെ അഭയംതേടി സ്വീകരിക്കുകതന്നെയും” എന്നു പരസ്യമായി പറയുകയും ജനമെല്ലാം അപ്രകാരംതന്നെ ഉറപ്പിച്ചുപറയുകയും ചെയ്തു.

മോർ ബർസൗമൊ അലക്സന്ത്രിയായിലെ പാത്രിയർക്കീസായിരുന്ന ദിയസ്കൊറോസിന്റെ (എ. ഡി. 444-451) അടുത്ത സ്നേഹിതനായിരുന്നു (Smith & Wace, 1877). മോർ ബർസൗമൊ ഫെബ്രുവരി 3-ാം തീയതി കാലം ചെയ്തു. എ. ഡി. 458 ലാണ് വിശുദ്ധന്റെ നിര്യാണമെന്ന് അഫ്രേം പ്രഥമൻ പാത്രിയർക്കീസ് ബാവ രേഖപ്പെടുത്തിയിരിക്കുന്നു. എന്നാൽ എ. ഡി. 457 ലാണെന്ന് അഫ്രേം പൗലൂസ് റമ്പാനും അഫ്രേം ആബൂദി റമ്പാനും രേഖപ്പെടുത്തിയിട്ടുണ്ട്.

# പരിശുദ്ധനായ സ്റ്റീബാ മോർ ഒസ്താത്തേവോസ് ബാവ (1854 - 1930)

അന്ത്യോഖ്യാ മലങ്കര ബന്ധത്തിന്റെ നിത്യസ്മാരകമാണ് കുന്നംകുളം സിംഹാസനപ്പള്ളിയിൽ കബറടങ്ങിയിരിക്കുന്ന പരിശുദ്ധനായ സ്റ്റീബാ മോർ ഒസ്താത്തേവോസ് ബാവ. മെസപ്പൊട്ടോമ്യയിലെ അമീദ് പട്ടണത്തിനടുത്തുള്ള ശൃഹറെ എന്ന സ്ഥലത്തെ കഫർസൊ ഗ്രാമമാണ് ജന്മസ്ഥലം. അബാക്കർ കുടുംബത്തിൽ സൽബിയുടേയും നബൂനയുടേയും മകനായി 1854 ജനുവരി മാസം 1-ാം തീയതി സ്റ്റീബാ ഭൂജാതനായി. സ്റ്റീബായ്ക്ക് രണ്ട് സഹോദരന്മാരും മൂന്ന് സഹോദരികളും ഉണ്ടായിരുന്നു. സ്റ്റീബായുടെ ബാല്യത്തിൽത്തന്നെ പിതാവായ സൽബി നിര്യാതനായി. സ്റ്റീബായുടെ പിതൃസഹോദരനായ ദനഹാ കശീശാ ആയിരുന്നു ആദ്യത്തെ ഗുരുനാഥൻ. പ്രാരംഭ പഠനത്തിനുശേഷം ദമസ്കോസ് പള്ളി വികാരിയായിരുന്ന വന്ദ്യ ശൈമവൂൻ റമ്പാച്ചന്റെ അടുക്കൽ സുറിയാനി ഭാഷയും വേദശാസ്ത്രവും പഠിച്ചു.

## ഗുരുവായ വന്ദ്യ ശൈമവൂൻ റമ്പാച്ചൻ

1849-ൽ യാക്കോബ് ദിതീയൻ പാത്രിയർക്കീസ്റ്റ് ബാവ മലങ്കരയിലേക്കയച്ച മോർ അത്താനാസിയോസ് സ്തേഫാനോസ് മെത്രാപ്പോലീത്തായുടെ കൂടെ വന്ദ്യ ശൈമവൂൻ റമ്പാച്ചൻ ആദ്യമായി മലങ്കരയിൽ വന്നു. എട്ട് വർഷം മലങ്കരയിൽ താമസിച്ചതിനുപശേഷം ശീമയിലേക്ക് മടങ്ങി. പ്രൊട്ടസ്റ്റന്റ് മിഷനറിമാരുടെ പാഷാണ്ഡോപദേശങ്ങൾ സുറിയാനി സഭാമക്കളിൽ ചലനങ്ങൾ ഉണ്ടാക്കിയിരുന്ന കാലമായിരുന്നു അത്.

1875 -ൽ പത്രോസ് തൃതീയൻ (നാലാമൻ) പാത്രിയർക്കീസ് ബാവായുടെ ആഗമനവും 1876 ലെ മുളത്തുരുത്തി സുന്നഹദോസും, പുലിക്കോട്ടിൽ ജോസഫ് മാർ ദിവന്നാസിയോസിനെ മലങ്കര മെത്രാപ്പോലീത്തായാക്കിയുള്ള നിയമനവും, ഭദ്രാസന ഭരണ ക്രമീകരണങ്ങളും, പ. ചാത്തുരുത്തിൽ കൊച്ചു തിരുമേനിയുൾപ്പെടെയുള്ള തിരുമേനിമാരുടെ വാഴ്ചയും സഭയിൽ സത്യവിശ്വാസം നിലനിർത്തുന്നതിനു സഹായകമായി. വി. കന്യക മറിയാമിന്റെ മദ്ധ്യസ്ഥതയേയും, മരിച്ചവരുടെ ഓർമ്മ ആചരിക്കുന്നതിനേയും വേദവിപരീതമെന്ന് പ്രചരിപ്പിച്ചുകൊണ്ടിരുന്ന നവീകരണക്കാരുടെ പ്രവർത്തനം മൂലമുണ്ടായിക്കൊണ്ടിരുന്ന പ്രയാസങ്ങളെപ്പറ്റി മലങ്കര മെത്രാപ്പോലീത്തായായിരുന്ന ജോസഫ് മാർ ദിവന്നാസിയോസ് തിരുമേനിയും, പ. ചാത്തുരുത്തിൽ മാർ ഗ്രിഗോറിയോസ് തിരുമേനിയും ചേർന്ന് പ. പാത്രിയർക്കീസ് ബാവായുടെ അടുക്കൽ സങ്കടം അറിയിച്ചു. 17-ാം നൂറ്റാണ്ടിൽ പറങ്കി വേദത്തിൽനിന്നും സഭയെ വീണ്ടെടുത്ത പ. അന്ത്യോഖ്യാ സിംഹാസനം 19-ാം നൂറ്റാണ്ടിലും സംരക്ഷണത്തിനായെത്തി.

1880-ൽ പ. പത്രോസ് പാത്രിയർക്കീസ് ബാവ വന്ദ്യ ശൈമവൂൻ റമ്പാച്ചനെ മോർ അത്താനാസിയോസ് എന്ന പേരിൽ മെത്രാപ്പോലീത്തയായി വാഴിച്ച് മലങ്കരയിലേക്ക് അയച്ചു. ശിഷ്യനായ സ്റ്റീബാർക്കു ശൈമാശ സ്ഥാനം നൽകി. ഗൂരുവും ശിഷ്യനും കേരളത്തിലേക്ക് യാത്രതിരിച്ചു. 1881 ജനുവരിമാസം 1-ാം തീയതി കൊച്ചിയിൽ വന്നിറങ്ങി.

കോട്ടയം പഴയ സെമിനാരിയും, കോട്ടയം ചെറിയപള്ളിയും നവീകരണക്കാരുടെ കൈവശമായതിനാൽ സത്യവിശ്വാസികൾ കോട്ടയം പുത്തൻപള്ളി സ്ഥാപിച്ച് ദിവ്യാരാധന നടത്തിവന്നു. ശൈമവൂൻ മാർ അത്താനാസിയോസ് ബാവായും, സ്റ്റീബാ ശൈമാശനും പുത്തൻപള്ളിയിൽ താമസമാക്കി. 1889-ൽ കോട്ടയം പഴയ സെമിനാരി ജോസഫ് മാർ ദിവന്നാസിയോസിന് കോടതി വിധി മൂലം ലഭിച്ചപ്പോൾ മോർ ശൈമവൂൻ ബാവായും സ്റ്റീബാ ശൈമാശനും പഴയസെമിനാരിയിലേക്ക് താമസം മാറ്റി. 1881 മുതലുള്ള എട്ടുവർഷത്തെ സത്യവിശ്വാസ സംരക്ഷണത്തെ പ്രതിയുള്ള കഠിനാധ്വാനത്തെ തുടർന്ന് ശൈമവൂൻ മാർ അത്താനാസിയോസ് ബാവ 1889 ജൂൺ 11-ാം തീയതി പഴയസെമിനാരിയിൽ വച്ച് കാലംചെ

യ്തു. മോർ ശൈഖ് ബാവയെ ദീർഘകാലം താമസിച്ച് കോട്ടയം പുത്തൻപള്ളിയിൽ കബറടക്കി. സ്വദേശത്തും വിദേശത്തും സ്ത്രീബാ ശൈഖ് ഗുരുവായിരുന്ന ബാവായുടെ വേർപാടിൽ സ്ത്രീബാ ശൈഖ് വാവിട്ടുകരഞ്ഞുവെങ്കിലും “കലപ്പയ്ക്കുകൈവെച്ചശേഷം പുറകോട്ടുനോക്കാതെ” പഴയ സെമിനാരിയിൽ താമസിച്ച് സുവിശേഷവേലയും, സഭാ ചരിത്രപ്രസംഗങ്ങളും നടത്തി സഭയെ സത്യവിശ്വാസത്തിൽ നിലനിർത്താൻ അത്യുത്സാഹം ചെയ്തു.

**പ. ചാത്തൂരുത്തിൽ തിരുമേനിയും സ്ത്രീബാ ശൈഖ്**

പരിശുദ്ധനായ ചാത്തൂരുത്തിൽ മാർ ഗ്രിഗോറിയോസ് തിരുമേനിക്ക് സ്ത്രീബാ ശൈഖ് വലിയ സ്നേഹവും മതിപ്പുമായിരുന്നു. 1895-ൽ വിശുദ്ധനാട് സന്ദർശിക്കുന്നതിന് പ. ചാത്തൂരുത്തിൽ തിരുമേനിയുടെ യാത്രാക്രമീകരണങ്ങൾക്ക് ചുക്കാൻ പിടിച്ചതും സഹായിച്ചതും സ്ത്രീബാ ശൈഖ് സഹായിരുന്നു. ആത്മീയ സുകൃതങ്ങൾ ഒരുപോലെ ഉൾക്കൊള്ളുന്ന പുണ്യാത്മാക്കൾ ഉറമിത്രങ്ങളായതിൽ അന്ത്യപ്പെടാനില്ലല്ലോ? ഉറമിത്രം യാത്രയ്ക്കുശേഷം പ. പരുമലതിരുമേനിയോടൊപ്പം സ്ത്രീബാ ശൈഖ് മലങ്കരയിൽ തിരിച്ചെത്തി.

ഉറ മിത്രങ്ങളായിരുന്ന പ. ചാത്തൂരുത്തിൽ തിരുമേനിയും സ്ത്രീബാ ശൈഖ് പരുമല സെമിനാരിയിൽ ഒത്തുചേരുകയായിരുന്നു. 1902 നവംബർ 2 ന് പരുമല തിരുമേനി കാലംചെയ്തപ്പോൾ സ്ത്രീബാ ശൈഖ് മലങ്കരയിലെ ഗുരുവും നഷ്ടപ്പെട്ടു. എന്നാൽ തുടർന്നും സുവിശേഷവേലയ്ക്കും, മെത്രാകൾ രചിച്ചും ഗ്രന്ഥങ്ങളെഴുതിയും സുറിയാനി സഭയെ സമ്പന്നമാക്കി. ദീർഘകാലത്തെ മലങ്കരയിലെ താമസംകൊണ്ട് (ഉച്ചാരണശുദ്ധിയില്ലാതെയെങ്കിലും) മലയാളം സംസാരിക്കാൻ ബാവായ്ക്ക് അറിയാമായിരുന്നു.

**മെത്രാപ്പോലീത്താ സ്ഥാന ലബ്ധി**

സ്ത്രീബാ ശൈഖ് മെത്രാപ്പോലീത്തയായി വാഴിച്ച് മലങ്കരസഭയിലെ അന്ത്യോഖ്യാ സിംഹാസന പ്രതിനിധിയായി നിയമിക്കുന്നതിന് പ. പാത്രിയർക്കീസ് ബാവ നിശ്ചയിച്ചതറിഞ്ഞ് മലങ്കര മെത്രാപ്പോലീത്തയായ ജോസഫ് മാർ ദീവാനാസിയോസ് തിരുമേനിയുടെ അധ്യക്ഷതയിൽ ഒരു മഹായോഗം കൂടി സ്ത്രീബാ ശൈഖ് ഓവകങ്ങൾ അശംസിക്കുകയും ഒരു സ്വർണ്ണമാലയും കൂരിശും

സമ്മാനമായി നൽകുകയും ചെയ്തു.

1906-ൽ സ്ലീബാ ശെമ്മാശൻ ശീമയിലേക്ക് യാത്രതിരിച്ചു. കൂടെ ചേട്ടാളത്തുംകര മത്തായി ശെമ്മാശനും (പിന്നീട് ഔഗേൻ കാതോലിക്ക) പോയിരുന്നു. ഇരുവരും മുസലിലെ മോർ മത്തായി യുടെ ദയറായിൽ എത്തി. അവിടെവെച്ച് ദയറാധിപനായ മോർ കുറിലോസ് ഏലിയാസ് കുർസോ മെത്രാപ്പോലീത്ത സ്ലീബാ ശെമ്മാശൻ റമ്പാൻ (ദയറോയുസോ) സ്ഥാനം നൽകി. രണ്ടാഴ്ചക്കുശേഷം കശീശ്ശാ സ്ഥാനവും നൽകി. തുടർന്ന് രണ്ടുവർഷം സ്ലീബാ കശീശ്ശാ ശീമയിൽ പള്ളികളും ദയാറകളും സന്ദർശിച്ച് നാമന്റെ മുന്തിരിത്തോപ്പിൽ അവിരാമം അദ്ധ്യാനിച്ചു.

1908 മാർച്ച് മാസത്തിൽ അന്ത്യോഖ്യായുടെ പ. അബ്ദേദ് ആലോഹൊ രണ്ടാമൻ പാത്രിയർക്കീസ് ബാവ മുസലിലുള്ള നാല്പത് സഹദേന്മാരുടെ പള്ളിയിൽവെച്ച് സ്ലീബാ കശീശ്ശായെ ഒസ്താത്തേവോസ് എന്ന പേരിൽ മെത്രാപ്പോലീത്തയായി വാഴിച്ച് സിംഹാസന പ്രതിനിധിയായി നിയമിച്ചു.

മലങ്കര മെത്രാപ്പോലീത്തയായിരുന്ന ജോസഫ് മാർ ദിവന്നാസിയോസ് തിരുമേനിക്ക് വാർദ്ധക്യമായതുകൊണ്ടും, മുറിമറ്റത്തിൽ മാർ ഈവാനിയോസ് സഭാ ഭരണത്തിൽനിന്നും വിരമിച്ചതിനാലും 1908 മാർച്ചിൽ പഴയ സെമിനാരിയിൽകൂടിയ പള്ളി പ്രതിപുരുഷ യോഗം മേൽപ്പട്ടസ്ഥാനത്തേക്ക് തിരഞ്ഞെടുത്ത വട്ടശ്ശേരിൽ ഗീവറുഗീസ് കത്തനാരേയും കൊച്ചുപറമ്പിൽ പൗലോസ് റമ്പാച്ചനേയും മെത്രാൻ സ്ഥാനം ഏൽക്കേണ്ടതിനായി ശീമയിലേക്കയച്ചു. പ. അബ്ദേദ് ആലോഹൊ പാത്രിയർക്കീസ് ബാവ രണ്ടുപേർക്കും മേൽപ്പട്ട സ്ഥാനംകൊടുത്തു. അങ്ങനെ സ്ലീബാ മാർ ഒസ്താത്തേവോസ് ബാവയുൾപ്പെടെ മൂന്ന് നവാഭിക്ഷിക്തരായ മെത്രാപ്പോലീത്തന്മാരും ഔഗേൻ റമ്പാച്ചനും കൂടി നാട്ടിലേക്ക് മടങ്ങി. (പുണ്യശ്ലോകനായ പുലിക്കോട്ടിൽ ജോസഫ് മാർ ദിവന്നാസിയോസ് തിരുമേനിയെ പഴിക്കുന്ന ആധുനിക വികല സഭാചരിത്ര നിർമ്മാതാക്കളെ സഭാ വിശ്വാസികൾ തിരിച്ചറിയട്ടെ!).

1908 ജൂൺമാസം 10-ാം തീയതി ജോസഫ് മാർ ദിവന്നാസിയോസ് തിരുമേനി കാലംചെയ്തപ്പോൾ ഭരണപരമായ ചുമതലകൾ സ്ലീബാ മാർ ഒസ്താത്തേവോസ് ബാവ അന്ത്യോഖ്യായുടെ

ഇന്ത്യയിലെ പ്രതിനിധി എന്നനിലയിൽ നിർവഹിച്ചു. പഴയ സെമിനാരിയിൽവെച്ച് മറ്റ് മെത്രാപ്പോലീത്തന്മാരുടെ സാന്നിധ്യത്തിൽ ഗീവറുഗീസ് മാർ ദീവന്നാസിയോസിനെ മലങ്കര മെത്രാപ്പോലീത്തായായി സ്ഥാനാരോഹണം നടത്തുകയും ചെയ്തു. വട്ടശ്ശേരിൽ തിരുമേനിയുടെ കാലം മുതൽ പ. അന്ത്യോഖ്യാ സിംഹാസനത്തോട് അകൽച്ചയും പുണ്യവാനായ സ്ലീബാ മാർ ഒസ്താത്തേവോസ് ബാവായോട് വൈരാഗ്യവും ആരംഭിച്ചു. ഒന്നരദശകത്തിലധികം പഴയസെമിനാരിയിൽ താമസിച്ചിരുന്ന ബാവ അവിടെനിന്ന് താമസംമാറ്റി. സഭാകേന്ദ്രിലും ഭരണകാര്യങ്ങളിലും, സാമ്പത്തികബുദ്ധിമുട്ടുകളിലും ബാവ തളർന്നില്ല. സഭാ മക്കളെ വിശ്വാസസ്ഥിരരും കർത്തവ്യോന്മുഖരുമാക്കിത്തീർക്കുന്നതിന് ബാവ മലങ്കരയിലുടനീളം സഞ്ചരിച്ചു. കല്ലുകട്ര, മലേക്കുരിശ്, പൊയ്ക്കാട്ടുശ്ശേരി തുടങ്ങി പല പള്ളികളിലും ബാവ ദീർഘനാൾ താമസിച്ചിട്ടുണ്ട്.

**കുന്നംകുളം സിംഹാസനപ്പള്ളി സ്ഥാപനം**

1910 മുതൽ വട്ടശ്ശേരിൽ തിരുമേനിയും പ. പാത്രിയർക്കീസ് ബാവായുമായുള്ള തർക്കങ്ങളും മെത്രാൻ കക്ഷി, ബാവ കക്ഷി എന്നീ ചേരിതിരിവുകളും മുർച്ഛിച്ചു. വ്യവഹാരങ്ങൾ മൂലം പൂർവ്വിക വിശ്വാസത്തിൽ നിലനിന്നിരുന്നവരുടെ ആത്മീയ ആവശ്യങ്ങൾ ആർത്താറ്റ് വലിയപള്ളിയിൽ നടത്തികിട്ടുവാൻ തടസ്സം നേരിട്ടു.

പ. പാത്രിയർക്കീസ് ബാവായുടേയും അദ്ദേഹത്തിന്റെയും ഇന്ത്യയിലെ പ്രതിനിധികളുടേയും നേരിട്ടുള്ള ഭരണത്തിൽ ഒരുപള്ളി സ്ഥാപിക്കണമെന്ന് കുന്നംകുളത്തുപാർക്കുന്ന സത്യവിശ്വാസികൾ ആഗ്രഹിച്ചു. അതനുസരിച്ച് പ. സിംഹാസനത്തിനുവേണ്ടി പുണ്യവാനായ ഒസ്താത്തേവോസ് ബാവയുടെ പേർക്ക് സ്ഥലം ദാനതീരായി നൽകി.

1920 ഒക്ടോബർ 9-ാം തീയതി മോർ ഒസ്താത്തോവോസ് ബാവ പള്ളിയുടെ ശിലാസ്ഥാപനം നിർവഹിച്ചു. ഓലയും പനമ്പും കൊണ്ടു മറച്ച ഒരു ഷെഡുണ്ടാക്കി വി. കുർബ്ബാന അർപ്പിച്ചു. പുണ്യവാനായ ബാവ ശീമയിൽനിന്നു കൊണ്ടുവന്ന മോർ കൗമായുടെ തിരുശേഷിപ്പിട്ട് വാഴ്ത്തിയ വെള്ളം അനേകം രോഗികൾക്ക് സൗഖ്യകാരണമായി. (ഇന്നും ബാവ വാഴ്ത്തിയ വെള്ളം വർദ്ധിപ്പിച്ച് അനുഗ്രഹത്തിനായി നൽകി വരുന്നു). ക്രൈസ്തവരും അക്രൈസ്ത



വരും ഒരുപോലെ ബാവായുടെ അടുക്കൽ വന്നുകൂടി. യഹൂദജനത്തിന് അന്ധത ബാധിച്ചതുപോലെ പലവിധത്തിലും പ. അന്ത്യോഖ്യാ പ്രതിനിധിയെ ഉപദ്രവിക്കുന്നതിന് മെത്രാൻകക്ഷികൾ ഒരുമ്പെട്ടു. എങ്കിലും ഓങ്ങിയ കൈകളും ചതിപ്രയോഗങ്ങളും ഏറെനാൾ നിലനിന്നില്ല. ഈ കാലയളവിൽ പുണ്യവാനായ ബാവ മലേക്കുശിലും വടവുകോട്ടും പള്ളികൾ സ്ഥാപിച്ചു.

**ബാവായുടെ ദേഹവിയോഗം**

1927 മുതൽ പുണ്യവാനായ ബാവായുടെ ആരോഗ്യ സ്ഥിതി മോശമായി. ഹേർണിയ രോഗത്താൽ ബാവാ ഏറെ വിഷമിച്ചു. (അവന്ത്യോഖ്യായുടെ ഇന്ത്യയിലെ പ്രതിനിധി പുണ്യവാനായ യൂലിയോസ് ഏലിയാസ് ബാവാ 1927 മുതൽ ഒസ്താന്തിയോസ് ബാവായുടെ സഹായിയായി പ്രവർത്തിച്ചുകൊണ്ടിരുന്നു). 1930 മാർച്ച് മാസത്തിൽ രോഗം വർദ്ധിച്ചു. മാർച്ച് 13-ാം തീയതി കന്തീല ശുശ്രൂഷ നടത്തി. യൂലിയോസ് ഏലിയാസ് ബാവാ യൂൾപ്പെടെയുള്ള മെത്രാപ്പോലീത്തന്മാരും വൈദികരും പ്രാർത്ഥന നടത്തിക്കൊണ്ടിരിക്കെ മാർച്ച് 19-ാം തീയതി ചൊവ്വാഴ്ച രാത്രി 9 മണിക്ക് ബാവാ തന്റെ ആത്മാവിനെ സ്വർഗ്ഗപിതാവിന്റെ തൂക്കരങ്ങളിലേൽപ്പിച്ചു. ബുധനാഴ്ച മുഴുവനും വലിയ ജനക്കൂട്ടം ബാവായെ ഒരുനോക്കുകാണുന്നതിന് തിരക്കും തിരക്കും കൂട്ടി. വ്യാഴാഴ്ച രാവിലെ 8 മണിക്ക് വിലാപയാത്രയും തുടർന്ന് അഞ്ച് തിരുമേനിമാർ ചേർന്ന് കബറടക്ക ശുശ്രൂഷകളും പൂർത്തിയാക്കി. മീഖായേൽ മാർ ദീവന്നാസിയോസ്, ഔഗേൻ മാർ തീമോത്തിയോസ് എന്നീ തിരുമേനിമാർ ചരമപ്രസംഗങ്ങൾ നടത്തി ജനങ്ങളെ ആശ്വസിപ്പിച്ചു.

ബാവായുടെ തിരുശേഷിപ്പുകൾ അനേകായിരങ്ങൾക്ക് ദൈവകൃപയ്ക്കുള്ള മദ്ധ്യസ്ഥതയായി തുടരുന്നു. സ്ത്രീബാ എന്ന പേരിൽ മാമോദീസാ ഏൽക്കുന്ന കുഞ്ഞുങ്ങൾ പുണ്യവാനായ ബാവായുടെ മദ്ധ്യസ്ഥതയ്ക്കായി സമർപ്പിക്കപ്പെടുന്നു. ദരിദ്രരെ സഹായിക്കാനും നിഷ്ഠയോടെ നോമ്പാചരിക്കാനും, വിശ്വാസത്തിൽ ഉറച്ചുനിൽക്കുവാനും ബാവാ അവശേഷിപ്പിച്ചുപോയ മാതൃക അനുകരിപ്പാൻ നമുക്ക് കഴിയട്ടെ. 1958 ലെ “സമാധാനം” കുന്നംകുളത്ത് അസമാധാനം വിതച്ചു. കഴിഞ്ഞ അൻപതു വർഷങ്ങളായി വ്യവഹാരങ്ങൾ ഒരു തുടർക്കഥയായിരിക്കുന്നു. പരീക്ഷ സഹിക്കുന്നതിൽ ഒട്ടും

തളരാതെയിരുന്ന ബാവയുടെ മാതൃക കർത്താവിന്റെ വീണ്ടുംവര  
വുവരെയും പിന്തുടരാം.

നമ്പർ E 71/2000, ഏപ്രിൽ 4, 2000 ലെ പ. പാത്രിയർക്കീസ്  
ബാവായുടെ കല്പനപ്രകാരം മാർ ഒസ്താന്തിയോസ് ബാവായെ  
പരിശുദ്ധനായി പ്രഖ്യാപിച്ചു.

## **മോർ ശൈമവൂൻ ദെസ്തുനോ** **(A. D. 390 - 459)**

മോർ ശൈമവൂൻ ആദ്യത്തെ ദെസ്തുനോ (Pillar Ascetics, തൂണിന്മേൽ തപസികൾ) എന്നറിയപ്പെടുന്നു. തൂണിന്മേൽ സന്യസിക്കുന്നവർ എന്നർത്ഥമുള്ള Stylites എന്ന പദം Stylos (തൂണ്) എന്ന ഗ്രീക്കുപദത്തിൽനിന്നാണ് ഉത്ഭവിച്ചത്.

നിക്കോപ്പോലീസ് ദേശത്ത് സീസ (Sesan) എന്ന ഗ്രാമത്തിലാണ് ശൈമവൂൻ ജനിച്ചത്. കിലിക്യയുടേയും സിറിയയുടേയും അതിർത്തി പ്രദേശത്താണ് ഈ ഗ്രാമം സ്ഥിതിചെയ്യുന്നത്. (Smith & Wace, 1887; Cross & Livingstone, 1974; Douglas, 1978). ശൈമവൂൻ ശെമ്ശി എന്നുപേരുള്ള ഒരു സഹോദരനുണ്ടായിരുന്നു.

ശൈമവൂൻ ബാല്യത്തിൽ ഒരു ആട്ടിയനായിരുന്നു. ആടുകളുടെ അടുത്തായിരുന്നപ്പോൾ ശൈമവൂൻ ഒരു ദർശനം കണ്ടു. ആ ദർശനത്തിൽ തന്നെ ഒരു ഉയർന്ന പർവ്വതത്തിലേക്ക് കൂട്ടിക്കൊണ്ടു പോകുന്നതായും ഒരു ബലിപീഠം പണിയുന്നതായും, പൗലോസ് ശ്ലീഹായുടെ ശിഷ്യനായ തീമോമിയോസിന്റെ ശരീരം വയ്ക്കപ്പെട്ടിരിക്കുന്ന സ്ഥലത്തും തുടർന്ന് ദേവാലയത്തിനുള്ളിലും പ്രവേശിക്കുന്നതായും കണ്ടു.

ശൈമവൂൻ തന്റെ സഹോദരനായ ശെമ്ശിയുമായി കുടുംബ സമ്പാദ്യം ഭാഗംചെയ്തു. കൂടാതെ ധനാധ്യനായ ഒരു അമ്മാവിയുടെ മരണത്തിനുശേഷം അവളുടെ സമ്പാദ്യം മുഴുവനും ശൈമവൂന് ലഭിച്ചു. അതു മുഴുവനും ദൈവഭക്തർക്കും, ദരിദ്രർക്കും, അഗതികൾക്കുമായി വീതിച്ചുകൊടുത്തു. ശേഷിച്ച സമ്പാദ്യങ്ങൾ ഒട്ടകങ്ങളുടെ പുറത്തുകയറ്റി എവുസേബൂനോ (Eusebona at Tell 'Ada, between Antioch and Aleppo) ദയറായിലേക്കു കൊണ്ടുപോയി. പിന്നീട്

സഹോദരനായ ശൈശ്മിയും ദയറായിൽ ചേർന്നു ശൈമവുൽ ദയറായിൽ ചേർന്നത് 13 നും 19 നും ഇടയ്ക്ക് പ്രായമുള്ളപ്പോഴായിരുന്നു.

ദയറായിൽ ചേർന്ന് കുറെ നാളുകൾക്കുശേഷം തന്റെ സഹോദരരിൽ നിന്നകന്ന് തോട്ടത്തിന്റെ ഒരു കോണിൽ നെഞ്ചോളം താഴ്ചയുള്ള ഒരു കുഴിയുണ്ടാക്കി അതിൽ രണ്ടുമാസം നിന്നു. സഹോദരന്മാർ രാത്രി പ്രാർത്ഥന കഴിഞ്ഞ് വിശ്രമിക്കുമ്പോൾ മോർ ശൈമുൻ തന്റെ കഴുത്തിൽ കല്ലുകെട്ടിത്തൂക്കി നിൽക്കുമായിരുന്നു. രാത്രിയിൽ ഒരു ഉരുളൻ തടി കൊണ്ടുവന്ന് അതിന്മേൽ നിൽക്കുകയും മയക്കംവരുമ്പോൾ അത് ഉരുളുകയും ചെയ്തിട്ട് അദ്ദേഹം ഉറക്കത്തെ പ്രതിരോധിച്ചു. ദയറായിലെ സഹോദരന്മാർക്ക് മോർ ശൈമുന്റെ കഠിന നിഷ്കൾ അനുകരിക്കാൻ കഴിയാത്തതിനാൽ അദ്ദേഹത്തിനെതിരായി വ്യാജ ആരോപണങ്ങൾ കൊണ്ടുവന്നു. തുടർന്ന് അദ്ദേഹം എവുസേബൂനോ ദയറായിൽനിന്ന് യാത്രതിരിച്ചു. ആ സമയത്ത് റീശ്ദയറൊ (ദയറാ തലവൻ) ശൈമുൻ നാല് ദീനോറോ നാണയങ്ങൾ കൊടുത്തിട്ട് ഇപ്രകാരം പറഞ്ഞു: നീ മനുഷ്യരെ അറിയുന്നതുവരെ ഇത് നിന്റെ വസ്ത്രത്തിനും ആഹാരത്തിനുമായിരിക്കട്ടെ. എന്നാൽ പരിശുദ്ധൻ മറുപടിയായി പറഞ്ഞു: നിന്റെ ദാസനായ ശൈമുന്റെ കൈകൾ ഇവയിൽ സ്പർശിക്കുവാൻ ഇടയാക്കരുതെ. എന്തുകൊണ്ടെന്നാൽ ഇവ എന്നെ ധന്യനാക്കുകയില്ല. അങ്ങയുടെ പ്രാർത്ഥന എനിക്കു യാത്രാഭക്ഷണമായി തീരട്ടെ.”

മോർ ശൈമുൻ യാത്രചെയ്ത് തെൽനെശീൻ (Telanissur, Dair Sem'an) ഗ്രാമത്തിന്റെ അതിർത്തിയോളമെത്തി. ഒരു വൃക്ഷചുവട്ടിലിരുന്ന് പ്രാർത്ഥിച്ചു; ദൈവമായ കർത്താവേ! നിന്റെ തിരുവിഷ്ടപ്രകാരം . . . ദുഃഖങ്ങളുടെ കാലത്ത് ദുഷ്ടനിൽനിന്നും അവന്റെ സകല സൈന്യങ്ങളിൽനിന്നും എന്നെ നീ രക്ഷിച്ചു. നിന്റെ ശ്രേഷ്ഠ നിവസിക്കുന്ന സ്ഥലത്ത് ഞാൻ എത്തിച്ചേരുന്നതുവരെ നീ എനിക്ക് നല്ല സഹയാത്രികനും സഹായിയും ആയിരിക്കേണമേ. തുടർന്ന് തെൽനെശീൻ ഗ്രാമതലവനും ബാറാത്തുന്റെ പുത്രനുമായ മാറീസിന്റെ ദയറായിൽ എത്തി. നാല്പതുന്നോമ്പ് വളരെ പ്രത്യേകതയോടെ ആചരിക്കുന്ന പതിവ് മോർ ശൈമുനുണ്ടായിരുന്നു. അവിടെ താമസിച്ച കാലഘട്ടത്തിൽ അനേകം രോഗികളെ സുഖപ്പെടുത്തി.

ഉദ്ദേശം ഏ. ഡി. 423-ൽ നാല് കാലുകളുള്ളതും രണ്ടുമുഴം ഉയരമുള്ളതുമായ ഒരു കല്ലുണ്ടാക്കി പരിശുദ്ധൻ 5 വർഷം അതിന്മേൽ നിന്നു. നാല്പതുനോമ്പുകാലത്ത് യാതൊരു ഭക്ഷണവും കഴിച്ചിരുന്നില്ല. ദൈവദൂതന്മാരും, മോശയും, ഏലിയാവും, മോർ ശൈമവുന് ദർശനത്തിൽ പ്രത്യക്ഷരായി. വിവിധ രോഗബാധിതർ മോർ ശൈമവുൻ ദെസ്തുനോയുടെ മദ്ധ്യസ്ഥ പ്രാർത്ഥനകളാൽ സൗഖ്യം പ്രാപിച്ചു. പുറജാതിക്കാരും രാജാക്കന്മാരും, സമുദ്രയാത്രക്കാരും മോർ ശൈമവുന്റെ പ്രാർത്ഥനകളാൽ ദൈവത്തിൽനിന്ന് അനുഗ്രഹങ്ങളെ പ്രാപിച്ചു. ക്ഷാമവും, വരൾച്ചയും, കെടുതികളും വിശുദ്ധന്റെ പ്രാർത്ഥനകളാൽ നീങ്ങിപ്പോയി.

മോർ ശൈമവുൻ ഏതാണ്ട് 40 സംവത്സരങ്ങൾ (ചില ചരിത്രകാരന്മാർ 56 വർഷങ്ങൾ എന്നു രേഖപ്പെടുത്തിയിട്ടുണ്ട്) തൂണിന്മേൽ നിന്നുകൊണ്ട് തപസനുഷ്ഠിച്ചു. ആദ്യത്തെ 7 വർഷങ്ങൾ 11, 17, 22 മുഴം വീതം ഉയരമുള്ള തൂണുകളിലും പിന്നീട് 40 മുഴം (ഏതാണ്ട് 20 മീറ്റർ) ഉയരമുള്ള തൂണിന്മേലും നിന്നാണ് നോമ്പും പ്രാർത്ഥനകളും നടത്തിയത്. ദീർഘകാലം അദ്ദേഹം ഇപ്രകാരം പ്രാർത്ഥിച്ചു. ‘ബലവാനായ ദൈവമായ കർത്താവേ! മരണത്തിനധീനരായ മനുഷ്യരുടെ കരങ്ങൾ നിന്റെ ദാസന് ആവശ്യമായിത്തീരരുതെ. ഈ സ്ഥാനത്തു നിന്നിറങ്ങി ഭൂമിയിൽവെച്ച് ഞാൻ മനുഷ്യരെക്കാണാൻ ഇടയാക്കരുതെ. പിന്നെയോ തിരുകല്പനയാൽ ഞാൻ പ്രവേശിച്ച ഈ കല്ലിന്മേൽ എന്റെ ജീവിതമവസാനിപ്പിക്കുവാൻ കൃപയരുളണമെ. നിന്റെ കർതൃത്വത്തിന് ഹിതകരമായ വിധം നിന്റെ ആരാധകന്റെ ആത്മാവിനെ ഇവിടെനിന്നും കൂട്ടിക്കൊണ്ടുപോകുമാറാകണമെ.”

ദീർഘസമയം നിന്നിരുന്നതുകൊണ്ട് കാലിൽ വ്രണമുണ്ടായിട്ട് 9 മാസത്തോളം വളരെ പ്രയാസപ്പെടേണ്ടിവന്നു. തിയോഡോസിയസ് ചക്രവർത്തി മോർ ശൈമവുന് കത്തുകൾ കൊടുത്തയക്കുകയും തൂണിൽനിന്നിറങ്ങുന്നതിന് അപേക്ഷിക്കേണ്ടുന്നതിന് മൂന്നുമെത്രാപ്പോലീത്തന്മാരെ അയക്കുകയും ചെയ്തുവെങ്കിലും അദ്ദേഹം നോമ്പിലും പ്രാർത്ഥനയിലും കഴിച്ചുകൂട്ടി. നോമ്പിന്റെ 38-ാംദിവസം വ്രണം സുഖപ്പെട്ടു.

ഏ. ഡി. 459 ജൂലൈ മാസത്തിൽ ധാരാളം ആളുകൾ അദ്ദേ

ഹത്തിന്റെ അന്ത്യവാക്കുകൾ കേൾക്കുന്നതിനായി കൂടിവന്നു. ഏ. ഡി. 459 കർക്കിടകം 26-ാം തീയതി അല്ലെങ്കിൽ കന്നി 2-ാം തീയതി (Aphrem, 1966) ബുധനാഴ്ച 9 മണിക്ക് കാലംചെയ്തു. (Semavoom & Barhathor, 1979). യൗനായ വർഷം 771-ാം ആണ്ട് കന്നിമാസം 2-ാം തീയതി എന്നും രേഖപ്പെടുത്തിയിട്ടുണ്ട്. കാലം ചെയ്ത പരിശുദ്ധന്റെ ശരീരം അപഹരിക്കാതിരിപ്പാൻ അദ്ദേഹത്തിന്റെ ശിഷ്യന്മാർ ഭൗതികശരീരം ഒരു പെട്ടിയിലാക്കി ബഹുമാന്യമായ ഒരു സ്ഥലം സംബന്ധിച്ച് തീരുമാനമാകുന്നതുവരെ (19 ദിവസങ്ങൾ) തൂണിന്മേൽതന്നെ സൂക്ഷിച്ചു.

കന്നിമാസം 21 -ാം തീയതി തിങ്കളാഴ്ച ശൈമവുന്റെ കോട്ടയിൽനിന്നു (ആലപ്പോയ്ക്കു സമീപമുള്ള ഇദ്ദേഹം തപസനുഷ്ഠിച്ചിരുന്ന തൂണിനു ചുറ്റുംകെട്ടിയിരുന്ന മതിലാണ് ശൈമവുന്റെ കോട്ടയെന്നറിയപ്പെട്ടിരുന്നത്) വിലാപയാത്ര പുറപ്പെട്ട് 25-ാം തീയതി അന്ത്യോഖ്യായിലെത്തി. ഭൗതിക ശരീരം അന്ത്യോഖ്യായിൽ കുസ്തനീനോസ് രാജാവ് പണികഴിപ്പിച്ച വലിയ പള്ളിയിൽ കബറടക്കി. വിലാപയാത്രയിൽ പരിശുദ്ധന്റെ ശരീരം വഹിച്ചിരുന്ന പേടകം സ്പർശിച്ച് ഭൂതഗ്രസ്തർ സൗഖ്യം പ്രാപിച്ചു.

പരിശുദ്ധന്റെ സന്യാസത്തിനായുണ്ടാക്കിയ തൂണിനടുത്ത് ഇപ്പോൾ നാല് പള്ളികളുണ്ട്. ഇദ്ദേഹത്തിന്റെ സന്യാസരീതിയെ അനുകരിച്ചവരാണ് എസ്തുനോയെ (തൂണിന്മേൽ തപസികൾ) എന്നറിയപ്പെടുന്നത്. അവരിൽ പ്രമുഖ ശിഷ്യനായി ദാനിയേൽ അറിയപ്പെടുന്നു. തെൽനെശീലിൽ മോർ ശൈമവുന് മതിൽകെട്ടുണ്ടാക്കുന്നതിന് സ്വന്തം വയലിൽ സ്ഥലം ദാനമായി നൽകിയ പുരോഹിതനായ ദാനിയേൽ തന്നെയാണോ ഈ ശിഷ്യനെന്ന് ഖണ്ഡിതമായി പറയാനാവില്ല. മോർ ശൈമവുൻ ദെസ്തുനോയുടെ പെരുന്മാൾ ജൂലൈ 27-ാം തീയതി സുറിയാനിസഭ ആഘോഷിക്കുന്നു.

## സുവിശേഷകനായ വി. മത്തായി ശ്ലീഹ (? - A. D. 70 ?)

പന്ത്രണ്ട് ശ്ലീഹന്മാരിൽ ഒരുവനായ വി. മത്തായി ശ്ലീഹായുടെ ആദ്യപേര് ലേവി എന്നായിരുന്നു. മത്തായി എന്നത് ലേവിയുടെ ക്രിസ്തീയ പേരാണെന്നും അഭിപ്രായമുണ്ട്. മത്തായി എന്ന പദത്തിന് യഹോവയുടെ ദാനം എന്നാണ് അർത്ഥം. ഇദ്ദേഹം ഗലീലായിലെ കപ്പർനഹോമിൽ താമസിച്ചിരുന്ന ഒരു യഹൂദനായിരുന്നു. മത്തായിയെ ഹൽപായിയുടെ പുത്രൻ ലേവി (Levi, S/o. Alphaeus) എന്നും പരാമർശിച്ചിട്ടുണ്ട് (മർക്കോസ് 2 : 24). ഇദ്ദേഹമാണ് ഒന്നാമത്തെ സുവിശേഷം എഴുതിയത്.

മത്തായിയുടെ സുവിശേഷത്തിൽ ശ്ലീഹായുടെ പട്ടികയിൽ വി. ശ്ലീഹായെ പരാമർശിച്ച് ചുങ്കക്കാരൻ മത്തായി എന്നാണ് രേഖപ്പെടുത്തിയിരിക്കുന്നത് (മത്തായി 10 : 3). ഗലീലായിലെ തെത്രർക്കായിരുന്ന ഹെറോദ് അന്തിപാസിന്റെ ഭരണസീമയിലൂടെ കടന്നുപോകുന്ന വ്യാപാരസാധനങ്ങളുടെ ചുങ്കം പിരിവിന് മത്തായി നിയമിതനായിരുന്നു (The New Encyclopaedia Britannica, 1988, Vol. 7). ചുങ്കം പിരിക്കുന്ന സ്ഥലത്തിരിക്കുമ്പോഴാണ് മത്തായിയെ യേശു വിളിക്കുന്നത് (മത്തായി 9 : 9, ലൂക്കോസ് 5 : 27). യേശു ചുങ്കക്കാരൻ മത്തായിയുടെ ഭവനത്തിൽ ഭക്ഷണം കഴിക്കുന്നതിനെ വിമർശിക്കുന്ന പരീശന്മാരോട് യേശു മറുപടി പറയുന്നതായി കാണാം (മർക്കോസ് 2 : 15-17; ലൂക്കോസ് 5 : 27-30). യേശു മത്തായിയെ വിളിച്ചത് പരസ്യ ശുശ്രൂഷയുടെ രണ്ടാമാണ്ടിലാണെന്ന് ചിലർ അഭിപ്രായപ്പെട്ടിട്ടുണ്ട്.

കൈസര്യായിലെ യൗസേബിയോസ് എഴുതിയ (263-339) സഭാചരിത്രത്തിൽ എ. ഡി. 140 ൽ ഹിയരാപോലീസിലെ (Hierapolis) പപ്പിയാസ്, മത്തായി തന്റെ സുവിശേഷം അറമെക്കിൽ എഴുതിയെന്ന് രേഖപ്പെടുത്തിയിട്ടുണ്ട്. (The history of the Church by Eusebius, 3 : 39) മത്തായിയുടെ ഗ്രീക്ക് ഭാഷയിലുള്ള സുവിശേഷം ഹീബ്രു അല്ലെങ്കിൽ അറമായ ഭാഷയിലെ മൂലകൃതിയുടെ പരിഭാഷയാണെന്ന് ഐറേനിയോസിന്റെ കാലം മുതൽ (c. A. D. 130 - 200) കരുതിവരുന്നു (Encyclopedia Americana, 1988, Vol. 18). വി. സുവിശേഷ രചനാകാലത്തെ സംബന്ധിച്ച് വ്യത്യസ്ത അഭിപ്രായങ്ങളുണ്ടെങ്കിലും എ. ഡി. ഒന്നാം നൂറ്റാണ്ടിന്റെ രണ്ടാം പകുതിയിലാണെന്ന് ഉറപ്പിച്ചു പറയാം.

മത്തായിയുടെ സുവിശേഷം പലസ്തീനിലോ സിറിയയിലോ അന്ത്യോഖ്യായിലോ വെച്ചുഴുതിയെന്ന് കരുതുന്നു. വിശുദ്ധ ശ്ലീഹ എത്യോപ്യ, പേർഷ്യ, പാർത്ഥിയാ എന്നീ രാജ്യങ്ങളിൽ സുവിശേഷം അറിയിച്ചു. വിശുദ്ധ ശ്ലീഹാ രക്തസാക്ഷിയായി ആദരിക്കപ്പെടുന്നുണ്ടെങ്കിലും ഭൂരിഭാഗം വിജ്ഞാനകോശങ്ങളും രക്തസാക്ഷി മരണത്തിന്റെ വിവരണം നൽകുന്നില്ല. വന്ദ്യ അഫ്രേം ആബൂദിറമ്പാൻ എഴുതിയ *സ്തുതി ചൊവ്വാക്കപ്പെട്ട സുറിയാനിസഭ* എന്ന പുസ്തകത്തിൽ ശ്ലീഹാ ജബാലായിൽ വെച്ച് മരിക്കുകയും അന്ത്യോഖ്യായിൽ കബറടക്കപ്പെടുകയും ചെയ്തു എന്നും വന്ദ്യ കണിയാമ്പറമ്പിൽ കുര്യൻ കോറെപ്പിസ്കോപ്പ പരിഭാഷപ്പെടുത്തിയ വിശുദ്ധ ഗ്രന്ഥത്തിൽ ശ്ലീഹാ ബലിയർപ്പണസമയത്ത് എത്യോപ്യയിൽ വെച്ച് വധിക്കപ്പെട്ടു എന്നും രേഖപ്പെടുത്തിയിട്ടുണ്ട്. മോറാൻ മിഖായേൽ റാബോ ബാവായും മോർ ബർസ്തീബിയും വി. മത്തായി ശ്ലീഹായുടെ കബറടക്കം ജബാലയിലോ അന്ത്യോഖ്യായിലോ നടത്തിയെന്ന് രേഖപ്പെടുത്തിയിട്ടുണ്ട് (cited in Abdul Ahad , 1948)

സുറിയാനി സഭ വി. മത്തായി ശ്ലീഹായുടെ പെരുന്നാളുകൾ ഫെബ്രുവരി 24, മെയ് 20 (നാല് ഏവൻഗേലിസ്തന്മാരുടെ ഓർമ്മ), ജൂൺ 30 (പന്ത്രണ്ട് ശ്ലീഹന്മാരുടെ ഓർമ്മ), ആഗസ്റ്റ് 24, സെപ്റ്റംബർ 21, നവംബർ 16 എന്നീ ആറ് തിയതികളിൽ ആഘോഷിക്കുന്നു.



## വിശുദ്ധ തെക്കൂ (? - A. D. 70 ?)

സുറിയാനി സഭയിലെ വിശുദ്ധന്മാരുടെ പട്ടികയിൽ ഉൾപ്പെടുത്തിയിട്ടുള്ള പലരുടേയും ജീവചരിത്രം ലഭ്യമല്ല. ഒന്നാം നൂറ്റാണ്ടിൽ ജീവിച്ചിരുന്ന വിശുദ്ധ തെക്കൂയുടെ ചരിത്രവും ആകൃഷ്ടത്തിലുൾപ്പെടുന്നു. എന്നാൽ ദൈവത്തിന്റെ അളവറ്റ കരുണയാൽ വിശുദ്ധയുടെ കബറിടം സന്ദർശിക്കുന്നതിന് 2000-ാമാണ്ട് മെയ് 11-ാം തീയതി ഞങ്ങൾക്ക് ഭാഗ്യം ലഭിച്ചു. കുംബസമേതം മാലൂല (സീറിയ) യിലെത്തി ആ വിശുദ്ധ കബറിങ്കൽ മദ്ധ്യസ്ഥ പ്രാർത്ഥന നടത്തി.

ദമസ്കോസിലുള്ള ഗ്രീക്ക് ഓർത്തഡോക്സ് പാത്രിയർക്കീസിന്റെ നിയന്ത്രണത്തിലാണ് വിശുദ്ധയുടെ കബറും അനുബന്ധ സ്ഥാപനങ്ങളും. അവിടെ പോയ സന്ദർഭത്തിൽ വിശുദ്ധയുടെ ജീവചരിത്രമടങ്ങുന്ന ഇംഗ്ലീഷിലുള്ള ചെറിയ പുസ്തകം (16 പേജ്) വാങ്ങുന്നതിനിടയായി. അതിലെ പ്രസക്തഭാഗങ്ങളുടെ പരിഭാഷയാണ് താഴെ ചേർക്കുന്നത്.

വി. പൗലൂസ് സ്റ്റീഫാ ഏ. ഡി. 45 ൽ സുവിശേഷ ഘോഷണാർത്ഥം ഗ്രീസിലേക്ക് പോകുമ്പോൾ ഐകോണിയ എന്ന പട്ടണത്തിലെത്തി. ഐകോണിയ - ഏഷ്യ മൈനർ പ്രദേശത്ത് ഗ്രീസിന്റെ അതിർത്തിയിലാണ് സ്ഥിതിചെയ്യുന്നത്. അവിടെ ഒരു ആരാധനാലയത്തിലെത്തി പൗലൂസ് സ്റ്റീഫാ പ്രസംഗിക്കുന്നതുകേട്ട് തെക്കൂ അതിൽ ആകൃഷ്ടയായി. എന്നാൽ മാതാപിതാക്കന്മാർ അവളെ അതിൽനിന്ന് പിന്തിരിപ്പിക്കുന്നതിന് കഠിന പ്രയത്നം ചെയ്തു. തെക്കൂ പിന്തിരിഞ്ഞില്ല. തന്മൂലം പൗലൂസ് സ്റ്റീഫായെ പട്ടണത്തിൽനിന്നും പുറത്താക്കുന്നതിനും തെക്കൂയെ ചുട്ടുകൊ

ല്ലുന്നതിനും പിതാവ് (പിതാവ് ഐകോണിയ പട്ടണത്തിലെ ഗവർണ്ണറായിരുന്നു) ഉത്തരവിട്ടു. തെക്കളയെ ചുട്ടുകൊല്ലുന്നതിന് വലിയ ആഴി ഒരുക്കി. ധാരാളം ആളുകൾ ഈ സംഭവം കാണുന്നതിന് കൂട്ടംകൂടി നിന്നു. തെക്കള മുന്നോട്ട് വന്ന് ഉച്ചത്തിൽ ഇങ്ങനെ പറഞ്ഞു. “പൗലൂസിന്റെ ദൈവമെ! നിന്നോട് ചേരുവാൻ വാഞ്ചി കുന്ന നിന്റെ ദാസിയുടെ ആത്മാവിനെ സ്വീകരിക്കണമെ.” ഉടനെ തന്നെ ആകാശം കാർമ്മോലാവൃതമായി. ഇടിയും മിന്നലും ഉണ്ടാവുകയും കനത്തമഴപെയ്ത് ആഴികെട്ടുപോകുകയും ചെയ്തു. തെക്കള തിരിഞ്ഞുനോക്കിയപ്പോൾ കൂടിനിന്നിരുന്ന ജനമെല്ലാം ഭയപ്പെട്ട് ഓടിപോയിരുന്നു.

മേൽവിവരിച്ച സംഭവത്തിനുശേഷം തെക്കള അയൽവാസിയായ ഓണിവോറോസിന്റെ വീട്ടിൽ താമസിച്ചു. ഓണിവോറോസും ഭാര്യയും മക്കളും തെക്കളക്കുവേണ്ടി നോമ്പുനോറ്റ് പ്രാർത്ഥിച്ചിരുന്നവരായിരുന്നു. പൗലോസ് സ്ത്രീഹാ തെക്കളയെ ദൈവകരങ്ങളിൽ ഏൽപ്പിച്ചിട്ട് അന്ത്യോഖ്യായിലേക്കു പോയി.

തെക്കളയുടെ പിതാവ് മകളെ ക്രൂരമൃഗങ്ങൾക്ക് ഇട്ടുകൊടുക്കുന്നതിന് കൽപ്പന പുറപ്പെടുവിച്ചു. നിശ്ചയിച്ച സമയത്ത് തെക്കളയെ സിംഹങ്ങൾ ഉറങ്ങുന്ന ഇരുട്ടുള്ള കിണറ്റിലിട്ടു. എന്നാൽ അവ ശാന്തരായ മെരുങ്ങിയ ആടുകളെപ്പോലെ തെക്കളയുടെ കാൽക്കലിരുന്നു. ഇതുകണ്ട ജനക്കൂട്ടം അതിശയിച്ച് തെക്കളയുടെ ദൈവത്തിൽ വിശ്വസിച്ചു ദൈവത്തെ മഹത്വപ്പെടുത്തി.

പിന്നീട് വിവിധങ്ങളായ പീഡകൾ തെക്കള സഹിക്കേണ്ടിവന്നു. തെക്കളയുടെ അരയിൽ കയർകെട്ടി കാളപ്പോരിനുപയോഗിക്കുന്ന കാളകളുടെ കൊമ്പിൽ ബന്ധിച്ചു. എന്നാൽ ആകാശത്തു നിന്ന് അഗ്നി ഇറങ്ങി കയർ കത്തുകയും കാളകൾ ജനക്കൂട്ടത്തിലേക്ക് പാഞ്ഞുകയറി അവരെ ആക്രമിച്ചു. ഇതിലൊന്നും മതിവരാതെ ഗവർണ്ണറും അയാളുടെ പാർശ്വവർത്തികളും തെക്കളയെ വിഷസർപ്പങ്ങളുള്ള ഇടുങ്ങിയ മുറിയിലിട്ടു. എന്നാൽ സർപ്പങ്ങൾ മുറിയിൽനിന്നും ഇറങ്ങിപ്പോയി. ഒടുവിൽ ഗവർണ്ണർ മകളുടെ ശിരഃചേദനം ചെയ്യുന്നതിന് ഉത്തരവായി. എന്നാൽ തെക്കള അന്ത്യോഖ്യായിലേക്ക് ഓടിപ്പോയി.

അന്ത്യോഖ്യായിലെ ഗവർണ്ണറും ആളുകളും തെക്കളയെ

കാണുന്നതിന് ഓടിക്കൂടി. ഗവർണ്ണർ തെക്കുയോട് വിവരങ്ങൾ ആരാഞ്ഞു. തെക്കു പറഞ്ഞു: ഞാൻ സർവ്വത്തേയും സൃഷ്ടിച്ച ദൈവത്തിന്റെ ദാസിയാകുന്നു. ഞാൻ യേശുക്രിസ്തുവിനെയും അവന്റെ പരിശുദ്ധമായ കുരിശിലും വിശ്വസിക്കുന്നു. തെക്കു പൗലൂസ് സ്ത്രീഹായിൽ നിന്നുകേട്ട പ്രസംഗം ആവർത്തിച്ചു. അപ്പോൾ ഗവർണ്ണർ ദൈവത്തിലുള്ള അദ്ദേഹത്തിന്റെ വിശ്വാസം പരസ്യമായി പ്രഖ്യാപിച്ചു. തെക്കു ദൈവത്തിന്റെ ദാസിയാണെന്നും ആരും അവളെ ഉപദ്രവിക്കരുതെന്നും കല്പനയായി. അവൾ വളരെ സ്ഥലങ്ങളിൽ സുവിശേഷ വേലചെയ്തു. കാൽനടയായി സഞ്ചരിച്ചു. അൽ-കാലമൗൺ (സെയ്ദനായ -മാലുല എന്ന സ്ഥലങ്ങൾക്കിടയിലുള്ള പ്രദേശങ്ങൾ) എന്ന പ്രദേശത്ത് എത്തിയപ്പോൾ കുറെ കൃഷീവലന്മാർ ഗോതമ്പു വിതയ്ക്കുന്നതു കണ്ടു. തെക്കു സ്വർഗ്ഗത്തിലേക്കുനോക്കി അവയ്ക്കു കതിരുണ്ടാകുന്നതിന് പ്രാർത്ഥിച്ചു. അവൾ കടന്നുപോയ സമയംകൊണ്ട് ഗോതമ്പ് മുളയ്ക്കുകയും കതിരുണ്ടാകുകയും ചെയ്തു. താമസിയാതെ തെക്കുയെ പിടിക്കുന്നതിന് പിന്തുടർന്നിരുന്ന അവളുടെ പിതാവായ ഐക്കോണിയ ഗവർണ്ണറുടെ ആളുകൾ ആ വഴിയെ വന്നു. കൃഷിക്കാരെ കണ്ടുതുടങ്ങി ഒരു പെൺകുട്ടി കടന്നുപോയോ എന്നന്വേഷിച്ചു. ഉവ്വ എന്നവർ പറഞ്ഞു. അവൾ കടന്നുപോയ സമയം തെരക്കിയപ്പോൾ ഗോതമ്പ് വിതച്ച സമയത്താണെന്ന് പറഞ്ഞതിനാൽ അവർ സംഭ്രമിച്ച് മറ്റൊരു ദിശയിൽ തെക്കുയെ അന്വേഷിച്ച് പോകുകയും ചെയ്തു.

തെക്കു താഴ്വരകളും കുന്നുകളും കടന്ന് മാലുല മലയിലെത്തി. (മാലുല ഒരു കാലമോണിയൻ സിറിയൻ പട്ടണമാണ്. ദമസ്കോസിൽ നിന്നും ഹോംസിന് പോകുന്നവഴി 56 കി. മീ. വടക്കു കിഴക്കായി സ്ഥിതിചെയ്യുന്നു.) അത്രയും ഉയർന്ന മല കയറുന്നതിന് അവൾക്കു കഴിയാത്തവിധം ക്ഷീണിതയായിരുന്നു. അവൾ മുട്ടുകുത്തി കൈകളുയർത്തി ദൈവത്തോടു പ്രാർത്ഥിച്ചു. “ദൈവമെ! ക്രൂരമൃഗങ്ങളിൽനിന്നും ജ്വലിക്കുന്ന അഗ്നിയിൽനിന്നും എന്റെ പിതാവിന്റെ പീഡനങ്ങളിൽനിന്നും നീ എന്നെ രക്ഷിച്ചുവല്ലോ? വലിയ ദുരം സഞ്ചരിച്ച് ഈ സ്ഥലത്ത് എത്തുന്നതിന് നീ എന്നെ സഹായിച്ചിരിക്കുന്നു”. ഇത്രയും പ്രാർത്ഥിച്ചപ്പോൾ വലിയ മുഴക്കത്തോടെ അവൾ നിന്നിരുന്ന പാറ രണ്ടായി പിളർന്നു. ആ പിളർപ്പിൽ വിശുദ്ധ

തെക്കുള്ള ഇറങ്ങി. വിശുദ്ധയുടെ കാൽപാദത്തിനടിയിൽക്കൂടി ഒരു അരുവി ഒഴുകി. ഈ പിളർപ്പ് ഇപ്പോഴും കാണാം. ആ പിളർപ്പിനൊടുവിൽ താഴെയായി ഒരു ഗുഹയുണ്ട്. ആ ഗുഹയിൽ വി. തെക്കുള്ള അവളുടെ ശിഷ്ടായുസ്സ് പ്രാർത്ഥനയിലും, നോമ്പിലും, ദൈവരാധനയിലും കഴിച്ചുകൂട്ടി. വി. തെക്കുള്ള ഗുഹയിൽ തന്നെക്കാണാൻ വരുന്നവർക്കുവേണ്ടി പ്രാർത്ഥിക്കുകയും രോഗസൗഖ്യം വരുകയും ചെയ്യുമായിരുന്നു. വിഗ്രഹാരാധന ഉപേക്ഷിക്കുന്നതിന് പ്രസംഗിക്കുകയും വിശ്വസിക്കുന്നവർക്ക് മാമോദീസ നൽകുകയും ചെയ്യുമായിരുന്നു. ശീമൊ നമസ്കാരത്തിലെ മരണസമയത്തെ പ്രാർത്ഥനയിൽ ഇപ്രകാരം കാണുന്നു. “കർത്താവേ കന്യകയും രക്തസാക്ഷിക്കാരിയും ആയ വിശുദ്ധ തെക്കളയെ മൂന്നു കഠിന ഉപദ്രവങ്ങളിൽനിന്നും നീ രക്ഷിച്ചതുപോലെ നിന്റെ ദാസന്റെ /ദാസിയുടെ ആത്മാവിനെ നീ രക്ഷിക്കണമെ.”

വി. തെക്കുള്ള ഇലകൾ ഭക്ഷിച്ചും പാരയിടുക്കിൽനിന്ന് ഇറ്റിറ്റുവീഴുന്ന വെള്ളം കുടിച്ചും മരണംവരെ ജീവിച്ചു. ഇപ്പോഴും ഗുഹയുടെ മുകളിൽനിന്ന് 10 -15 സെക്കന്റിനിടയിൽ ഒന്നുരണ്ടുതുളളി വെള്ളം വീഴുന്നത് തീർത്ഥാടകർ ഭക്തിപൂർവ്വം സ്വീകരിച്ച് അനുഗ്രഹം പ്രാപിക്കുന്നു. ഞങ്ങളുടെ സംഘത്തിൽപ്പെട്ടവരും ആ ജലത്തിനുവേണ്ടികാത്തുനിന്ന് അത് ഭക്തിപൂർവ്വം സ്വീകരിച്ചു.

മാലുലയിലുള്ള ആളുകൾ കർത്താവ് സംസാരിച്ച അറമായ സുറിയാനി സംസാരിക്കുന്നവരാണ്. മാലുലിൻ എന്ന അറബി പദത്തിന് “രോഗികളുടെ അമ്മ” എന്നർത്ഥമുണ്ട്. വി. തെക്കളയുടെ ഓർമ്മ സെപ്റ്റംബർ 24-ാം തീയതി ആചരിക്കുന്നതാണ് അവിടുത്തെ പതിവ്. എന്നാൽ സെപ്റ്റംബർ 14-ാം തീയതിയും മാലുലയിൽ ധാരാളം സന്ദർശകർ വരുന്നുണ്ട്. അതിനുകാരണം, ഹെലനി രാജ്ഞി വി. സ്ലീബ കണ്ടെടുത്തപ്പോൾ പ്രസ്തുതവിവരം അറിയിക്കുന്നതിന് യെരൂശലേമിനും കൂസ്തത്തിനോസ് ചക്രവർത്തിയുടെ ആധിപത്യത്തിലുമുള്ള സ്ഥലങ്ങൾക്കിടക്കുള്ള ഉയർന്ന മലകളിൽ തീ കത്തിച്ചിരുന്നതായി പാരമ്പര്യമുണ്ട്. അങ്ങിനെ സ്ലീബാ കണ്ടെടുത്ത വിവരം വിളംബരം ചെയ്യുന്നതിന് അന്ന് (മാർച്ച് 24, A. D. 345?) മാലുല മലയിലും തീകത്തിച്ചിരുന്നു. അതിന്റെ അനുസ്മരണത്തിനാണ് സ്ലീബാ പെരുന്നാൾ ദിനമായ സെപ്തംബർ 14-ാം തീയതി ആളുകൾ മാലുല സന്ദർശിക്കുന്നത്.

## സുവിശേഷകനായ വി. ലൂക്കോസ് (? - A. D. 84 ?)

വി. ലൂക്കോസ് അന്ത്യോഖ്യായിൽ ജനിച്ച ഒരു പുറജാതിക്കാരനായിരുന്നു. ഇദ്ദേഹം അപ്പസ്തോലന്മാരുടെ ശിഷ്യനായിത്തീർന്ന ഒരു വൈദ്യനായിരുന്നു (കൊലൊസ്യർ 4 : 14). ഇദ്ദേഹം ഗ്രീക്കുകാരനായിരുന്നുവെന്ന് സഭാ ചരിത്രകാരനായ യൗസേബിയോസ് രേഖപ്പെടുത്തിയിട്ടുണ്ട്.

എ. ഡി. 67 ൽ രക്തസാക്ഷിയായ വി. പൗലോസിനോടുകൂടെ അദ്ദേഹത്തിന്റെ അന്ത്യകാലത്ത് ലൂക്കോസ് ഉണ്ടായിരുന്നതായി പൗലോസ് ശ്ലീഹാ രേഖപ്പെടുത്തിയിട്ടുണ്ട് (2 തിമോഥി. 4 : 7-11). വി. പൗലോസിന്റെ രക്തസാക്ഷി മരണത്തിനുശേഷമുള്ള ലൂക്കോസിന്റെ ജീവിതത്തെക്കുറിച്ച് വ്യക്തമായ വിവരങ്ങൾ ലഭ്യമല്ല.

ലൂക്കോസ് വി. പൗലോസിന്റെ സഹപ്രവർത്തകനായി (ഫിലിമോൻ 1 : 24) പല മിഷനറി യാത്രകളിലും പങ്കെടുത്തിട്ടുണ്ട്. ലൂക്കോസിന്റെ വൈദ്യവും, പൗലോസിന്റെ കൂടാരപ്പണിയും അവരുടെ നിത്യവൃത്തിക്ക് മതിയായ മാർഗ്ഗമായിരുന്നുവെന്ന് കരുതുന്നു. എന്റെയും എന്റെ കുടിയുള്ളവരുടേയും ആവശ്യത്തിന് എന്റെ ഈ കൈകൾ വേലചെയ്തുവെന്ന് നിങ്ങൾക്കറിയാമല്ലോ (അപ്പോ. പ്രവൃ. 18 : 3; 20 : 34).

ലൂക്കോസ് മക്കദോന്യയിലെ ഫിലിപ്പ്യയിൽ വച്ച് (c. A. D. 51-58) പൗലോസിനോടുകൂടെ യറൂശലേമിലേക്കു യാത്രചെയ്യുന്നതായും ലേഖനങ്ങളിൽ കാണാവുന്നതാണ്. പൗലോസ് ബന്ധിതനായി കൈസര്യയിൽ ഏറെനാൾ താമസിച്ചപ്പോൾ ലൂക്കോസ് പല

സ്തീനിൽ അപ്പോസ്തോലന്മാരുമായി ഇടപഴകുകയും അവരിൽനിന്ന് സുവിശേഷവും അപ്പസ്തോല പ്രവർത്തികളും എഴുതുന്നതിനാവശ്യമായ വിവരങ്ങൾ ശേഖരിച്ചിരുന്നതായും അനുമാനിക്കുന്നു. ഏതായാലും രണ്ടുവർഷങ്ങൾ കഴിഞ്ഞ് പൗലോസ് കൈസര്യയിൽനിന്ന് റോമിലേക്ക് യാത്രചെയ്തപ്പോൾ ലൂക്കോസ് കൂടെ യൂണായിരുന്നതായി കാണാം (2. തിമോ. 4 : 11).

ഇവർ ചേലാകർമ്മത്തിൽ നിന്നുള്ളവരാണ് എന്ന ലൂക്കോസ് ഒഴികെയുള്ളവരെ കുറിച്ചുള്ള പരാമർശം അംഗീകരിച്ചാൽ (കൊലൊസ്യർ 4 : 11) പുതിയ നിയമപുസ്തകങ്ങൾ എഴുതിയവരിൽ യഹൂദനല്ലാത്ത ഏക എഴുത്തുകാരനാണ് എന്ന പ്രത്യേകതയും ലൂക്കോസിനുണ്ട്. പരിശുദ്ധാത്മാവിനാൽ നയിക്കപ്പെട്ടവനായ ലൂക്കോസ് എഴുതിയ രണ്ടുപുസ്തകങ്ങളും (സുവിശേഷവും, ശ്ലീഹന്മാരുടെ നടപ്പുകളും) ആദിമ പുതിയ നിയമസഭയുടെ ചരിത്രം വെളിവാക്കുന്നു.

സമാന സുവിശേഷങ്ങളായ മത്തായി, മർക്കോസ്, ലൂക്കോസ് എന്നിവ തമ്മിൽ ഏറെ സാമ്യങ്ങളുണ്ടെങ്കിലും ലൂക്കോസെഴുതിയ സുവിശേഷത്തിന് ചില അത്യുല്പാദകങ്ങളുണ്ട്. ഒന്നാമതായി യേശു ക്രിസ്തുവിന്റെ പൈതൽ പ്രായത്തെ സംബന്ധിക്കുന്ന വിശദാംശങ്ങൾ മറ്റു സുവിശേഷങ്ങളിലില്ല. വി. ലൂക്കോസിന്റെ സുവിശേഷത്തിൽ കന്യക മറിയാമിന്റെ സങ്കീർത്തനം (ലൂക്കോ 1 : 46-56) ഉൾപ്പെടുത്തിയിരിക്കുന്നതിനാൽ ഇദ്ദേഹം കന്യകമറിയാമിനെ സന്ദർശിച്ച് വിവരങ്ങൾ ശേഖരിച്ചു എന്ന് ചിന്തിക്കുന്നതിൽ അപാകതയില്ല. വിശുദ്ധ കന്യകമറിയാമിന്റെ ചിത്രം ആദ്യം വരച്ചതും ലൂക്കോസാണെന്ന് കരുതപ്പെടുന്നു. വി. ലൂക്കോസ് വരച്ച കന്യകമറിയാമിന്റെ ചിത്രം സുറിയാനി ഓർത്തഡോക്സ് സഭയുടെ അധീനതയിലുള്ള ജറുസലേമിലെ മർക്കോസിന്റെ മാളികയിൽ സൂക്ഷിച്ചിട്ടുണ്ട്.

അവിവാഹിതനായിരുന്ന ലൂക്കോസ് വി. സുവിശേഷം അചായിയായിലോ (Achaia) ഗ്രീസിലോ വെച്ചെഴുതി എന്നുകരുതുന്നു. ഇദ്ദേഹം 84-ാം മത്തെ വയസ്സിൽ ബൊയറ്റിയയിലോ (Boetia) ബിഥിനിയായിലോ (Bithynia) നിദ്രപ്രാപിച്ചു. വി. ലൂക്കോസ് ഏവർഗേലിസ്തായുടെ പെരുന്നാൾ ഒക്ടോബർ 18-ാം തീയതി സുറിയാനി സഭ ആഘോഷിക്കുന്നു.

**പരിശുദ്ധനായ  
ചാത്തുരുത്തിൽ തിരുമേനി  
(1848 - 1902)**

ആകമാന സുറിയാനി സഭയിൽ കേരളത്തിൽ ജനിച്ചുവളർന്ന ഒരു പരിശുദ്ധനാണ് ചാത്തുരുത്തിൽ തിരുമേനി. ജീവിതംകൊണ്ടും പ്രവൃത്തികൊണ്ടും മറ്റുള്ളവർക്ക് സദാചാര ധർമ്മാനുഷ്ഠാനത്തിന് മാതൃകയായി ശോഭിക്കുന്നവരെയാണ് പരിശുദ്ധന്മാരെന്ന് വിശേഷിപ്പിക്കുന്നതെന്ന് എൻസൈക്ലോപീഡിയ അമേരിക്കാനയിൽ രേഖപ്പെടുത്തിയിരിക്കുന്നു. പരിശുദ്ധന്മാർ അവരുടെ ജീവിതം ദൈവശുശ്രൂഷയ്ക്കായി മാറ്റിവെച്ചുവരും, അതിന്റെ ഫലമായി ദൈവത്തെ പ്രീതിപ്പെടുത്തിയവരും, ദൈവസന്നിധിയിൽ പ്രാഗത്ഭ്യമുള്ളവരുമാകുന്നു. സ്വർണ്ണനാവുകാരനെന്ന് അറിയപ്പെടുന്ന പരിശുദ്ധനായ യൂഹാനോൻ മോർ ഈവാനിയോസ് (ജോൺ ക്രിസോസ്റ്റം എ. ഡി. 347-407) പരിശുദ്ധന്മാരോടുള്ള മദ്ധ്യസ്ഥ പ്രാർത്ഥനയ്ക്ക് ഏറെ പ്രാമുഖ്യം നൽകിയ പിതാവാണ്.

വി. പത്രോസ് തൃതീയൻ (നാലാമൻ) പാത്രിയർക്കീസ് ബാവായാൽ 1876-ൽ ഗീവറുഗീസ് മാർ ഗ്രിഗോറിയോസ് എന്ന പേരിൽ മെത്രാപ്പോലീത്തയായി വാഴിക്കപ്പെട്ട പരുമല തിരുമേനി പൗരോഹിത്യത്തിന്റെ വിവിധ സ്ഥാനങ്ങൾ പരിശുദ്ധ അന്ത്യോഖ്യാസിംഹാസനത്തിൽനിന്നാണ് പ്രാപിച്ചത്. സുറിയാനി സഭയേയും അതിന്റെ വിശ്വാസാചാരങ്ങളേയും സംരക്ഷിക്കുന്നതിന് പ. തിരുമേനി ഏറെ ത്യാഗങ്ങളനുഷ്ഠിച്ചു. അതു മുഖാന്തരം മോർ ഗ്രിഗോറിയോസേ നിന്റെ ശോഭ മേലുള്ളവരെ വിസ്മയിപ്പിച്ചു . . . എന്നിത്യാദി സുറിയാനി ക്രമമനുസരിച്ച് (സാധാരണ) സന്ധ്യാപ്രാർത്ഥനയിലും കർത്താവേ, നിന്നെ ഇഷ്ടപ്പെടുന്നവരുടെ പ്രാർത്ഥനക

ളാൽ ഞങ്ങളോടു കരുണചെയ്യണമേ . . . എന്ന് പാതിരാത്രിയുടെ രണ്ടാം കൗമായിലും മോർ ഗ്രിഗോറിയോസേ, തൈരുകത്തിലിരിക്കുന്നവർ നിൻറെ സഹായത്തെ (മദ്ധ്യസ്ഥത) അന്വേഷിക്കുന്നു . . . എന്ന് പ്രഭാതത്തിലും അനേകം വിശ്വാസികൾ പ്രാർത്ഥിക്കുന്നു.

**ബാല്യവും വിദ്യാഭ്യാസവും**

പരിശുദ്ധനായ പരുമലതിരുമേനി 1848 ജൂൺ 15 ന് മുളത്തൂരുത്തിയിൽ ജനിച്ചു. ചാത്തൂരുത്തി (പള്ളത്തിട്ട) കൊച്ചുമത്തായിയുടേയും കല്ലറയ്ക്കൽ ഗീവറുഗീസിന്റെ ഏകപുത്രി മറിയത്തിന്റെയും ഇളയപുത്രനായ ഗീവറുഗീസിന്റെ വിളിപ്പേര് കൊച്ചയിപ്പോര എന്നായിരുന്നു. കുര്യൻ, വർക്കി, എന്നീ രണ്ടു സഹോദരങ്ങളും മറിയം, ഏലി എന്നീ രണ്ടു സഹോദരികളും ഗീവറുഗീസിനുണ്ടായിരുന്നു. രണ്ടുവയസ്സുള്ളപ്പോൾ അമ്മ മരിച്ചതിനാൽ, മുത്തസഹോദരി മറിയമാണ് ഗീവറുഗീസിനെ സംരക്ഷിച്ചത്.

പ്രീ പ്രൈമറി വിദ്യാഭ്യാസം ഓണക്കാവിൽ അയ്യ ആശാന്റെയും തുടർന്ന് മണി ആശാന്റെയും കളരിയിലായിരുന്നു. പ്രാഥമിക വിദ്യാഭ്യാസത്തിനുശേഷം പിതൃസഹോദരനായ ഗീവറുഗീസ് മല്പാന്റെ കീഴിലും, അദ്ദേഹത്തിന്റെ ദേഹവിയോഗശേഷം, 1865 മുതൽ കോനാട്ടു മല്പാന്റെ (മത്തായി?) ശിക്ഷണത്തിലും മുളത്തൂരുത്തി മാർത്തോമ്മാ പള്ളിയിൽ ഏറെക്കാലം താമസിച്ച് (1846-1874 കാലഘട്ടം) അവിടെ കമ്പറടങ്ങിയ യുയാക്കീം മാർ കുറിലോസ് ബാവായുടെ മേൽ നോട്ടത്തിലും സുറിയാനി ഭാഷ, വിശ്വാസാചാരങ്ങൾ എന്നിവയിൽ പ്രാവീണ്യം നേടി.

**പൗരോഹിത്യം**

മുളത്തൂരുത്തി മാർത്തോമ്മൻ പള്ളി ഇടവകയിൽപ്പെട്ട ഗീവറുഗീസിന് 10 വയസ്സായപ്പോൾ (1858 സെപ്തംബർ 14 ന്) കരിങ്ങാച്ചിറ പള്ളിയിൽവെച്ച് പാലക്കുന്നത് മാത്യൂസ് അത്താനിയോസ് കോറുയോ പട്ടം നല്കി. 17-ാമത്തെ വയസ്സിൽ (1865 തുലാമാസം 18 ന്) യുയാക്കീം മോർ കുറിലോസ് തിരുമേനി പൂർണ്ണ ശൈശവനാക്കുകയും അതേയാണ്ടിൽ വൈദികനാക്കുകയും പിന്നീട് കോർ എപ്പിസ്കോപ്പാ സ്ഥാനം നൽകുകയും ചെയ്തു. (യുയാക്കീം മോർ കുറിലോസ് ബാവ, പാലക്കുന്നത്തു മാത്യൂസ് അത്താനിയോസിന്റെ പ്രൊട്ടസ്റ്റന്റ് വിശ്വാസരീതികളെപ്പറ്റി അന്വേഷിക്കുന്നതിന്



മോർ ദിവന്നാസിയോസിന്റെ അപേക്ഷപ്രകാരം പ. ഇഗ്നാത്തിയോസ് ഏലിയാസ് ദിതീയൻ പാത്രിയർക്കീസ് ബാവായാൽ അയക്കപ്പെട്ട അന്ത്യോഖ്യാ പ്രതിനിധിയാണ്).

യുയാക്കീം മാർ കുറിലോസ് ബാവായുമൊത്തുള്ള ഗീവറുഗീസ് കോർ എപ്പിസ്കോപ്പായുടെ താമസം ദയറാ ജീവിതത്തിന് ഏറെ മാതൃകയായിരുന്നിരിക്കണം. തുടർന്ന് സന്യാസ ജീവിതരീതികൾക്ക് സഹായകമാകുംവിധം വെട്ടിക്കൽ ദയറായിൽ താമസിച്ച്.

24-ാ മത്തെ വയസ്സിൽ (1872 വചനിപ്പു പെരുന്നാൾ ദിവസം) അന്ത്യോഖ്യാ -മലങ്കര ബന്ധത്തിന്റെ വക്താവായ പുലിക്കോട്ടിൽ ജോസഫ് മാർ ദിവന്നാസിയോസ് മെത്രാപ്പോലീത്ത ചാത്തൂരുത്തിയിൽ ഗുവറുഗീസ് കോർ എപ്പിസ്കോപ്പായ്ക്ക് റമ്പാൻ സ്ഥാനം നൽകി.

28-ാമത്തെ വയസ്സിൽ (1876 ഡിസംബർ 10ന്) വടക്കൻ പറവൂർ പള്ളിയിൽവെച്ച് പരിശുദ്ധ പത്രോസ് തൃതീയൻ പാത്രിയർക്കീസ് ബാവ ഗീവറുഗീസ് റമ്പാനെ ഗീവറുഗീസ് മാർ ഗ്രിഗോറിയോസ് എന്ന പേരിൽ മെത്രാപ്പോലീത്തയായി വാഴിച്ചു. അങ്ങനെ അന്നുണ്ടായിരുന്ന മെത്രാപ്പോലീത്താമാരിൽ ഏറ്റവും പ്രായംകുറഞ്ഞ ചാത്തൂരുത്തിൽ തിരുമേനിക്ക് കൊച്ചുതിരുമേനി എന്ന അപരനാമം സിദ്ധിച്ചു. പരിശുദ്ധ പത്രോസ് തൃതീയൻ പാത്രിയർക്കീസ് ബാവ പരുമല തിരുമേനിയെ ചെറിയ യോഹന്നാൻ എന്ന് വിശേഷിപ്പിച്ചിരുന്നത് രണ്ടർത്ഥത്തിലാണ്. പ്രായം കുറഞ്ഞവനും, താൻ ഏറ്റവും കൂടുതൽ സ്നേഹിച്ച ശിഷ്യനും.

**സഭാസേവനം**

പരിശുദ്ധനായ ചാത്തൂരുത്തിൽ തിരുമേനി സഭയാകുന്ന മുന്തിരിത്തോപ്പിൽ മേല്പട്ടക്കാരനെന്ന നിലയിൽ കാൽ നൂറ്റാണ്ടിലേറെ കഠിന പ്രയത്നം ചെയ്തു. 54-ാം വയസ്സ് പൂർത്തിയാക്കിയശേഷം 1902 നവംബർ 2 ന് കാലം ചെയ്ത് പരുമലയിൽ കബരടങ്ങിയ തിരുമേനി അനേകായിരങ്ങൾക്ക് മദ്ധ്യസ്ഥനാണ്. സഭാശുശ്രൂഷയിൽ നിർവ്വഹിച്ച പ്രധാനപ്പെട്ട ഏതാനും സേവനങ്ങൾ ഇവിടെ പരാമർശിക്കുന്നു.

1872-ൽ റമ്പാനായ ശേഷം, പാലക്കുന്നത്ത് മാത്യൂസ് അത്താനാസിയോസിന്റെ നവീകരണ പ്രവർത്തനങ്ങൾക്കെതിരായി പ്രവർത്തിക്കുന്നതിന് പുലിക്കോട്ടിൽ ദിവന്നാസിയോസ് തിരുമേനിയോടൊപ്പം അചഞ്ചലനായി നിലകൊണ്ടു. 1872 കർക്കിടകം 13-ാം തീയതി പരുമലയിൽ അന്ത്യോഖ്യാ സിംഹാസനത്തിന് വിധേയത്വമുള്ള മെത്രാപ്പോലീത്തായ്ക്കുവേണ്ടി അരികുപുറം മാത്തൻ കാരണവർ വസ്തു എഴുതികൊടുത്തപ്പോൾ മുതൽ പരുമലയിൽ താമസമാക്കി പള്ളിപണി ആരംഭിച്ചു. (വസ്തു അന്ത്യോഖ്യാസിംഹാസനത്തിലിരിക്കുന്ന മോറാൻ മോർ ഇഗ്നാത്തിയോസ് പാത്രിയർക്കീസ്ബാവായുടെ കീഴ് അനുസരിപ്പിൽ ഉള്ള സുറിയാനിക്കാരുടെ ആവശ്യത്തിന് പൂർണ്ണമനസ്സാലെ എഴുതികൊടുത്തിട്ടുള്ളതാണ്).

1875-77 കാലഘട്ടത്തിൽ മലങ്കരയിൽ എഴുന്നള്ളി താമസിച്ച പരിശുദ്ധ പത്രോസ് തൃതീയൻ പാത്രിയർക്കീസ് ബാവ 1876-ൽ വിളിച്ചുകൂട്ടിയ മുളന്തുരുത്തി സുന്നഹദോസിന്റെ നടത്തിപ്പിൽ പ. ബാവായുടെ സെക്രട്ടറിയായും, ദിഭാഷിയായും ഗീവറുഗീസ് റമ്പാൻ പ്രവർത്തിച്ചു. മുളന്തുരുത്തി പള്ളിയിൽവെച്ച് നടത്തപ്പെട്ട വി. മുറോൻ കുദാശയിൽ പ. ബാവായുടെ സഹായിയായി പ്രവർത്തിച്ചു. പ. പത്രോസ് തൃതീയൻ പാത്രിയർക്കീസ് ബാവ 1877 മകരം 15-ാം തീയതി കൊച്ചി കോട്ട പള്ളിയിൽനിന്ന് എഴുതിയ യാക്കോബായ സുറിയാനി സഭയിലെ നടപടി ചട്ടങ്ങൾ മലയാളത്തിൽ വിവർത്തനം ചെയ്തു പ്രസിദ്ധീകരിച്ചത് പരുമല തിരുമേനിയാണ്. 1895-ൽ (മകരം 15) പരുമല പള്ളിയുടെ പണി പൂർത്തീകരിച്ച് വി. ദൈവമാതാവിന്റെ പെരുന്നാൾ ദിവസം കുദാശ ചെയ്തു.

പ. പത്രോസ് തൃതീയൻ പാത്രിയർക്കീസ് ബാവായുടെ നിർദ്ദേശാനുസരണം റോമൻ കത്തോലിക്കാ സഭയിൽ നിന്ന് സുറിയാനി സഭാ വിശ്വാസത്തിലേക്ക് വന്ന ഗോവ സ്വദേശിയും ജസ്യൂട്ട് സഭാംഗവുമായ അൽവാറിസ് എന്ന പുരോഹിതന് 1889 ജൂലൈ 29 ന് പരുമല തിരുമേനി റമ്പാൻ സ്ഥാനം കൊടുത്തു. കടവിൽ മോർ അത്താനാസിയോസ് മുറിമറ്റത്തിൽ മോർ ഇഗ്നാത്തിയോസ് എന്നിവരുടെ സഹകരണത്തിൽ മോർ യൂലിയോസ് എന്ന പേരിൽ അൽവാറിസ് റമ്പാനെ മെത്രാപ്പോലീത്തയായി വാഴിച്ചു. അതുപോലെ പത്രോസ് തൃതീയൻ ബാവായുടെ കല്പനപ്രകാരം 1892 മെയ് 29 ന് സിലോണിൽവെച്ച് റെനി വിലാത്തി എന്ന പുരോഹി

തനെ അൽവാറീസ് മോർ യൂലിയോസ്, കടവിൽ മാർ അത്താനാ സിയോസ് എന്നിവരുടെ സഹകരണത്തിൽ പരുമല തിരുമേനി മോർ തിമൊത്തിയോസ് എന്ന പേരിൽ മെത്രാപ്പോലീത്തയായി വാഴിച്ചു.

1895 ഫെബ്രുവരി 19-ാം തീയതി വിശുദ്ധനാടുകൾ സന്ദർശിക്കുന്നതിന് പരുമല തിരുമേനിയും സംഘവും യാത്രതിരിച്ചു. സംഘത്തിൽ സ്റ്റീബാ ശെമ്മാശൻ (പിന്നീട് അന്ത്യോഖ്യാ പ്രതിനിധിയായ സ്റ്റീബാ മോർ ഒസ്താന്തിയോസ് ബാവ), കൊച്ചുപറമ്പിൽ പൗലോസ് റമ്പാച്ചൻ, വട്ടശ്ശേരിൽ ഗീവറുഗ്ഗീസ് കത്തനാർ, തെക്കൻ പറവൂർ തോപ്പിൽ ലൂക്കോസ് കോർ എപ്പിസ്കോപ്പ, തുമ്പമൺ കരിക്കാട്ടിൽ സ്കറിയാ കത്തനാർ, കടമ്പനിട്ട പുത്തൻപുരയ്ക്കൽ ഗീവറുഗ്ഗീസ് കത്തനാർ എന്നിവർ ഉൾപ്പെട്ടിരുന്നു. തിരികെ എഴുന്നള്ളിയ ശേഷം പ്രസിദ്ധീകരിച്ച ഊർശ്ശേം യാത്രാവിവരണം വിഖ്യാതമാണ്.

1899-ൽ ആർത്താറ്റു കുന്നംകുളം പള്ളിയുടെ പ്രശസ്തിക്കനുയോജ്യമായ വിധം ശവക്കോട്ട മതിൽ പണിയുന്നതിന് പ്രേരണ നൽകുകയും ആയതു നിർവഹിക്കപ്പെടുകയും ചെയ്തു. കേരളത്തിലെ ഏറ്റവും പുരാതനവും വലിയതുമാണ് ഈ ശവക്കോട്ട മതിൽ.

### വിദ്യാഭ്യാസ പ്രവർത്തനങ്ങൾ

സുറിയാനി സഭാമക്കൾക്ക് ഉന്നത വിദ്യാഭ്യാസ സാധ്യതകൾ വർദ്ധിപ്പിക്കുന്നതിനും, സി. എം. എസ്. മിഷനറിമാരുടെ നവീകരണാശയങ്ങൾ എതിർക്കുന്നതിനും, പരുമല സെമിനാരിയിൽ വേദശാസ്ത്രക്ലാസ്സുകൾ നടത്തിയിരുന്നതുകൂടാതെ പല സ്കൂളുകളും പരിശുദ്ധ തിരുമേനി സ്ഥാപിച്ചു. കുന്നംകുളത്തു താമസിച്ചു പ്രാർത്ഥന നടത്തിയിരുന്ന ചാപ്പലിനടുത്ത് മോർ ഇഗ്നാത്തിയോസ് സ്കൂൾ സ്ഥാപിച്ചു (ഇപ്പോൾ ഗവ. മോഡൽ ഗേൾസ് ഹയർ സെക്കണ്ടറി സ്കൂൾ എന്നറിയപ്പെടുന്നു). കൂടാതെ മുളത്തുരുത്തി സെന്റ് തോമസ് സ്കൂൾ, തുമ്പമൺ മിഡിൽ സ്കൂൾ, തിരുവല്ല എം. ജി. എം. സ്കൂൾ എന്നിവ ആരംഭിക്കുന്നതിനും തിരുമേനി പ്രേരണ നൽകി.

## അനുകരണീയ മാതൃക

പരിശുദ്ധ പിതാക്കന്മാരുടെ വിശ്വാസാചാരങ്ങളിൽനിന്ന് വ്യതിചലിക്കാത്ത, പാതാള ഗോപുരങ്ങൾക്ക് അജയ്യനായ വിശ്വാസസ്ഥിരത പരിശുദ്ധ തിരുമേനി കൈമുതലാക്കിയിരുന്നു. അന്ത്യോഖ്യാസിംഹാസനത്തേയും അതിലെ പിതാക്കന്മാരേയും ആദരിക്കുകയും സുറിയാനി സഭാ വിശ്വാസ പാരമ്പര്യങ്ങളിൽ മാറ്റം വരുത്തുന്നതിനു ശ്രമിച്ച (തനിക്കു കോറുയോ പട്ടം നൽകിയ) പാലക്കുന്നത്തു മാത്യൂസ് അത്താനിയോസിനെ ശക്തിയായി എതിർക്കുകയും ചെയ്തു.

വലിയ നോമ്പിലെ പ്രഭാത പ്രാർത്ഥനയുടെ കോലാകളിൽ ധ്യാനിക്കുന്നതുപോലെ “നോമ്പിനാൽ പറുദീസായുടെ വാതിലുകൾ തുറക്കപ്പെടുന്നു. അതിനെ ശരിയായി ആചരിക്കുന്നവർക്ക് മാലാഖമാരുടെ പ്രഭയും ഉയരത്തിലേക്കു കരേറുവാനുള്ള ആത്മീയ ചിറകുകളും ലിക്കുന്നു” എന്നത് അമ്പർത്ഥമാകുമാറ് കഠിനമായ നോമ്പും ഉപവാസവും തിരുമേനി അനുഷ്ഠിച്ചു.

വി. അന്തോനിയോസിനെ മാതൃകയാക്കി ജീവിതം നയിച്ച പിതാവ് ദാനശീലവും പ്രാർത്ഥനയും കൈമുതലാക്കിയിരുന്നു. വാങ്ങുന്നതിനേക്കാൾ കൊടുക്കുന്നത് ഉത്തമമെന്നും, പറയുന്നതിനേക്കാൾ പ്രവർത്തിക്കുന്നതിനും തിരുമേനിക്കു സാധിച്ചു. ഗുരുഭക്തിയിൽ വിളങ്ങിയിരുന്ന പിതാവ് ജീവിച്ചിരുന്നപ്പോഴും, ഇന്നും ദൈവശക്തിയാൽ മറ്റുള്ളവർക്ക് അഭയസ്ഥാനമായിരിക്കുന്നു. 1987-ലെ പാത്രിയർക്കീസ് ബാവായുടെ കല്പനപ്രകാരം 5-ാം തുബ്ദേനിൽ ഈ പരിശുദ്ധന്റെ പേര് ചേർത്തിരിക്കുന്നു.

## ചാത്തുരുത്തിൽ തിരുമേനിയുടെ മദ്ധ്യസ്ഥത

പഴയ നിയമസഭയിലും (പുറ. 13 :19; യോശുവ 24 :32;2. രാജാ. 2 : 14; 2. രാജാ. 13 : 20-21) പുതിയ നിയമ സഭയിലും (അപ്പോ. പ്ര. 5 : 15-16; അപ്പോ. പ്ര. 9 : 11-12) വിശുദ്ധന്മാരുടെ അസ്ഥികളും അവരുടെ കബറുകളും അവരുപയോഗിച്ചിരുന്ന വസ്ത്രങ്ങളും മറ്റും ആദരിക്കപ്പെട്ടിരുന്നതായും, അത് അനുഗ്രഹകാരണമായും കാണാം. പരിശുദ്ധനായ തിരുമേനിയുടെ അംഗീകാര യോഗ്യമായ മദ്ധ്യസ്ഥ പ്രാർത്ഥനയാൽ അനേകായിരങ്ങൾ അനുഗ്രഹം പ്രാപിക്കുന്നു. ആ

അനുഗ്രഹത്തിന്റെ ഉറവിടം പിതാവാം ദൈവം തന്നെ (യോഹ. 6 :32). 1902 നവംബർ 2-ാം തീയതി കാലംചെയ്ത പരിശുദ്ധന്റെ ഓർമ്മ ആഘോഷിക്കുന്നതിനാൽ നാം അനുഗ്രഹീതരാകട്ടെ.

## സ്വർണ്ണനാവുകാരനായ വിശുദ്ധ ഈവാനിയോസ് (A. D. 347 - 407)

യോഹന്നാൻ ഉദ്ദേശം A. D. 347 -ൽ സൈന്യാധിപനായ സെക്കൻഡസിന്റേയും (Secundus) അന്തുസയുടേയും (Anthusa) മകനായി അന്ത്യോഖ്യായിൽ ജനിച്ചു (Cayre, 1935 p-461). ഇദ്ദേഹം തത്യാശാസ്ത്രം, നിയമം, പ്രസംഗകലയുടെ സൈദാന്തികവും, പ്രയോഗികവുമായ വശങ്ങൾ എന്നിവ അന്ത്യോഖ്യക്കാരനായ ലിബിയാനോസ് (Libianos, or Libanios) എന്ന വാശിയിൽനിന്നും പഠിച്ചു. കൂടാതെ തർസോസുകാരനായ തിയഡോറിൽനിന്ന് (Diodore) ദൈവശാസ്ത്രവും അഭ്യസിച്ചു. ഇദ്ദേഹത്തെ സ്വർണ്ണനാവുകാരനായ ഈവാനിയോസ് എന്നും ചരിത്രപുസ്തകങ്ങളിലും വിശ്വ വിജ്ഞാനകോശങ്ങളിലും ജോൺ ക്രിസോസ്റ്റം (John Chrystostom , Golden- mouthed) എന്നും പരാമർശിച്ചിട്ടുണ്ട്.

മാതാവായ അന്തുസക്കു 20 വയസ്സുള്ളപ്പോൾ പിതാവ് നിര്യാതനായി. A. D. 373 ൽ അമ്മ അന്തുസ മരിച്ചതിനുശേഷം യോഹന്നാൻ ഏകാന്തവാസിയായ ഒരു സന്യാസിയായി. അന്നത്തെ അന്ത്യോഖ്യായിലെ എപ്പിസ്കോപായ മെലെത്യോസ് ഈ യുവാവിന്റെ സ്വഭാവശേഷ്ഠതയും പാണ്ഡിത്യവും മനസ്സിലാക്കി തന്റെ കൂടെ താമസിപ്പിക്കുകയും മൂന്നു വർഷത്തെ സേവനത്തിനുശേഷം കോറുയൊയായി പട്ടം കൊടുത്തു. A. D. 381 ൽ പൂർണ്ണ ശെമ്മാശനായി പൗരോഹിത്യം സ്വീകരിച്ചു. സന്യാസിയെന്ന രീതിയിലുള്ള നോമ്പിലെ കാർക്കശ്യം മൂലം അദ്ദേഹത്തിന്റെ ആരോഗ്യനില മോശമാകുകയും അദ്ദേഹം അന്ത്യോഖ്യായിലേക്ക് തിരിച്ചുപോകേണ്ടതായി വരികയും ചെയ്തു.

ഉദ്ദേശം A. D. 386 ൽ പുരോഹിതനായി A. D. 397 വരെ ഫ്ളേവി യൻ പാത്രിയർക്കീസിന്റെ കീഴിൽ പ്രസംഗകനായിരിക്കുകയും ചെയ്തു. A. D. 397 ൽ (സെപ്റ്റംബർ 27) കൂസ്തന്തീനോസ് പോലീ ലിസിലെ പാത്രിയർക്കീസ് നെക്കതാരിയൂസ് കാലം ചെയ്തപ്പോൾ ആ സ്ഥാനത്തേക്ക് തിരഞ്ഞെടുത്തു. A. D. 398 ൽ (ഫെബ്രുവരി 26) അലക്സന്ദ്രിയ പാത്രിയർക്കീസ് തെയോഫിലോസിനാൽ മേൽപ്പട്ട സ്ഥാനത്തേക്ക് വാഴിക്കപ്പെട്ടു. മോർ ഈവാനിയോസിന്റെ താൽപ്പര്യത്തിനെതിരായി പാത്രിയർക്കീസായി ഉയർത്തപ്പെടുകയും ചെയ്തു (Cross & Livingstone, 1974; Douglas, 1978; Smith & Wace, 1877).

ഇദ്ദേഹത്തിന്റെ പ്രസംഗ ചാതുര്യം കൊണ്ട് ഇദ്ദേഹത്തെ സ്വർണ്ണ വായുള്ളവൻ (Golden -mouthed) എന്നും വിളിച്ചിരുന്നു. ഇദ്ദേഹം തത്വങ്ങളിൽ ഉറച്ചുനിന്നുകൊണ്ട് പുരോഹിതന്മാരുടെ നവീകരണത്തിനും, അധസ്ഥിതരുടെ ഉന്നമനത്തിനും പരിശ്രമിച്ചതിനാൽ രാഷ്ട്രീയമായും സഭാപരമായും ഉന്നതസ്ഥാനീയരായ പലരും ശത്രുക്കളായിത്തീർന്നു. ജനങ്ങൾക്കിടയിൽ ഇദ്ദേഹത്തിന് നല്ല പിന്തുണ ഉണ്ടായിരുന്നു. എന്നാൽ ധനികരുടെ ധൂർത്തിനെ വിമർശിച്ചുകൊണ്ടുള്ള നിലപാടുകൾ പ്രഭുക്കന്മാരേയും സാധീനശക്തിയുള്ള ആളുകളേയും രോഷാകുലരാക്കി (Britannica, 2001).

ഇദ്ദേഹം സമ്പത്തിന്റെ ദുർവിനിയോഗത്തിനെതിരായി പ്രസംഗിച്ചു. വ്യക്തിപരമായ സ്വത്ത് തീർത്തും സ്വകാര്യമല്ലെന്നും, വേറൊരാൾക്കുവേണ്ടി ഭരണം നടത്താൻ വിശ്വാസത്തിന്മേൽ ഏൽപ്പിക്കപ്പെട്ട വകകളാണെന്നും, ഒരു വ്യക്തിയുടെ ആവശ്യത്തിലധികമുള്ളവ മറ്റുള്ളവർക്കു കൊടുക്കണമെന്നും ഇദ്ദേഹം പ്രസംഗിച്ചു. മടിയന്മാരായ വൈദികരെ ശാസിച്ചും, കുറ്റക്കാരായ മെത്രാന്മാരെ ശിക്ഷിച്ചും, ദയാക്കാരെ ഗുണദോഷിച്ചും, ആക്രമികളായ ധനവാന്മാരെയും ഉദ്യോഗസ്ഥരേയും രാജകുടുംബാംഗങ്ങളെയും ശാസിക്കുകയും ചെയ്തു. ആഡംബര ജീവിതത്തെ എതിർത്തുകൊണ്ടുള്ള തന്റെ പ്രസംഗങ്ങൾ രാജാക്കും രാജസഭസിനും എതിരായിട്ടുള്ളതാണെന്ന് ശത്രുക്കൾ രാജാവിനെ തെറ്റിദ്ധരിപ്പിക്കുകയും ചെയ്തു.

അലക്സന്ദ്രിയ പാത്രിയർക്കീസായിരുന്ന തെയോഫിലോസ് പുറത്താക്കിയ ഈജിപ്റ്റുകാരായ ചില ദയാക്കാർക്ക് മോർ ഈവാ

നിയോസ് അഭയം കൊടുത്തതിനാൽ മോർ തെയോഫിലോസു മായി ശത്രുതയിലായി. കിഴക്കൻ റോമാസാമ്രാജ്യത്തിന്റെ ചക്രവർത്തിയായ അർക്കേഡിയസിന്റെ (Arcadius) ഭാര്യ യൂഡോക്സിയ (Eudoxia) യുടെ പ്രതിമ പള്ളിക്കു സമീപം സ്ഥാപിക്കുന്നതിനെ മോർ ഈവാനിയോസ് എതിർത്തു. മോർ ഈവാനിയോസ് യൂഡോക്സിയയെ ജെസബൽ (Jezebel) എന്നു പരാമർശിച്ചു എന്നുള്ള ആരോപണത്തെ തുടർന്നു മോർ ഈവാനിയോസിനെതിരെ യൂഡോക്സിയ പ്രതികാരം ചെയ്യാനാഗ്രഹിച്ചു.

എ. ഡി. 403-ൽ തെയോഫിലോസ്, തന്നെ അനുസരിക്കുന്ന സിറിയയിലെയും, ഈജിപ്റ്റിലെയും മെത്രാപ്പോലീത്തന്മാരുടെ ഒരു സുന്നഹദോസ് ബോസ്‌പോറോസിലെ (Bosporus) ഓകിൽ (Oak) ചേർന്നു. അതിൽ മോർ ഈവാനിയോസിനെതിരെ പ്രകോപനപരമായ കഴമ്പില്ലാത്ത പലകുറ്റങ്ങൾ ആരോപിച്ചു. മോർ ഈവാനിയോസ് ഈ സുന്നഹദോസിൽ ഹാജരായില്ല. അദ്ദേഹത്തിന്റെ അഭാവത്തിൽ അദ്ദേഹത്തെ സിംഹാസനത്തിൽനിന്ന് സ്ഥാനഭ്രഷ്ടനാക്കി. തെയോഫിലോസ് ഇദ്ദേഹത്തെ നാടുകടത്തുന്നതിനു യൂഡോക്സിയയെ നിർബന്ധിക്കുകയും എ. ഡി. 404 ൽ മോർ ഈവാനിയോസിനെ അർക്കേഡിയസ് ചക്രവർത്തി പട്ടണത്തിൽ നിന്നും നാടുകടത്തുകയും ചെയ്തു. എന്നാൽ ജനങ്ങളുടെ കലഹം ഭയന്നും ഭൂകമ്പം മൂലം രാജകൊട്ടാരത്തിലുണ്ടായ ദാരുണ സംഭവങ്ങൾ മൂലവും അദ്ദേഹത്തെ തിരികെ വിളിച്ചെങ്കിലും അടുത്തവർഷം വീണ്ടും നാടുകടത്തി. ഇദ്ദേഹത്തെ കുക്കൂസസിൽ (Cucusus) തടവിലാക്കി.

മോർ ഈവാനിയോസ് റോമിലെ പോപ്പ് ഇന്നസെൻറ് ഒന്നാമനോട് സഹായം അപേക്ഷിക്കുകയും അദ്ദേഹം പടിഞ്ഞാറൻ ചക്രവർത്തിയായ ഹൊണറിയസുമായി (Honorius) ചേർന്നു ഇടപെടാൻ ശ്രമിച്ചെങ്കിലും വിജയിച്ചില്ല. പാപ്പയുടെ നയതന്ത്ര പ്രതിനിധികളായി അയക്കപ്പെട്ടിരുന്നവർ തടവിലാക്കപ്പെട്ടു. തുടർന്ന് പോപ്പ് ഇന്നസെന്റ് ഒന്നാമനും കുസ്തന്തീനോസ് പോലീസുമായുള്ള സംസ്കർശ്ശം വേർപെടുത്തുകയും ചെയ്തു.

നാടുകടത്തപ്പെട്ടുവെങ്കിലും മോർ ഈവാനിയോസ് കുസ്തന്തീനോസ്‌പോലീസിലെ വിശ്വാസികൾക്കായി 200 ലധികം കത്തു



കളയക്കുകയും സ്നേഹിതന്മാർ അദ്ദേഹത്തെ സന്ദർശിക്കുകയും അവരുമായി സമ്പർക്കം പുലർത്തുകയും ചെയ്തുവന്നു. അതിനാൽ അദ്ദേഹത്തെ കരിങ്കടലിന്റെ കിഴക്കേയറ്റത്തുള്ള പൊന്തുസ് (Pontus) എന്ന സ്ഥലത്തേക്കു മാറ്റുകയും ചെയ്തു. ദുരിതപൂർണ്ണമായ കാൽനടയാത്രയിലും അസഹനീയമായ കാലാവസ്ഥയിലും കഷ്ടപ്പെട്ടു. അദ്ദേഹം ഹെലനോപോലിസിലെ (Heleno Pontus) കൊമാനയിൽ (Comana) വച്ച് എ. ഡി. 407 സെപ്റ്റംബർ 14 നു “എല്ലാറ്റിനുവേണ്ടിയും ദൈവത്തിനു സ്തുതി” എന്നുച്ചരിച്ചുകൊണ്ട് കാലം ചെയ്തു. മോർ ഈവാനിയോസിന്റെ തിരുശേഷിപ്പുകൾ 31 വർഷങ്ങൾക്കുശേഷം എ. ഡി. 438 ൽ (ജനുവരി 27) കൊമാനയിൽ നിന്നു കൂസ്തന്തീനോസ്പോലിസിലേക്ക് ആഘോഷമായി കൊണ്ടുവരികയും അന്നത്തെ മെത്രാപ്പോലീത്ത പ്രൊക്ലസും ഭരണാധിപനായി തിയഡോഷ്യസ് രണ്ടാമനും (അർക്കേഡിയസിന്റേയും യുഡോക്സിയായുടേയും മകൻ) ഭക്ത്യാദരപൂർവ്വം സ്വീകരിക്കുകയും ശ്ലീഹന്മാരുടെ പള്ളിയിൽ സ്ഥാപിക്കുകയും ചെയ്തു.

മോർ ഈവാനിയോസ് പ്രസംഗകൻ, വ്യാഖ്യാതാവ് എന്നീ നിലകളിൽ വിഖ്യാതനാണ്. എ. ഡി. 386 മുതൽ 12 വർഷങ്ങൾ മഹത്തായ പ്രസംഗകൻ എന്നു അദ്ദേഹം തെളിയിച്ചു. അദ്ദേഹത്തിന്റെ പ്രസംഗങ്ങളിൽ ഒന്നും നാലും സുവിശേഷങ്ങളെ സംബന്ധിച്ചുള്ളവയും പൗലോസ് ശ്ലീഹായുടെ 8 ലേഖനങ്ങളെ സംബന്ധിച്ചുള്ളവയും ഉൾപ്പെടുന്നു. ഇദ്ദേഹത്തിന്റേതായി ഒരു വിശുദ്ധ കുർബ്ബാന തക്സായും നിലവിലുണ്ട്. അദ്ദേഹത്തോട് താരതമ്യം ചെയ്യാവുന്ന മറ്റൊരാളില്ല. അദ്ദേഹത്തിന്റെ പ്രസംഗങ്ങൾ കേൾക്കുന്നവർ അദ്ദേഹത്തെ പ്രശംസിക്കുകയും അനുതാപത്താൽ കരയുകയും ചെയ്തിരുന്നു. അനേകം ദൃഷ്ടാന്തങ്ങൾ മോർ ഈവാനിയോസ് തന്റെ വ്യാഖ്യാനങ്ങളിൽ ഉപയോഗിച്ചിരുന്നു. മോശക്രിസ്തു, ചെങ്കടൽ കടക്കുന്നത്- മാമോദീസ, പെസഹകുഞ്ഞാട്-ദൈവത്തിന്റെ കുഞ്ഞാട് എന്നിവ അവയിൽ ചിലതുമാത്രമാണ്. അക്കാലത്തെ നാമമാത്ര ക്രിസ്ത്യാനികളായിരുന്നവർ മദ്യപന്മാരും, വെറിക്കുത്തുകളിൽ താൽപര്യമുള്ളവരും, യഹൂദരോടുകൂടെ ഉപവസിക്കുന്നവരും, അന്യദൈവങ്ങളെ ആരാധിക്കുന്നവരും (വിഗ്രഹാരാധികളും) ആയിരുന്നു. അവരെ സഭാജീവിതത്തിലേക്ക് കൊണ്ടുവരിക എന്നതായിരുന്നു മോർ ഈവാനിയോസിന്റെ ദൗത്യം.

മോർ ഈവാനിയോസിന്റെ രചനകൾ പ്രസിദ്ധമാണ്. എ. ഡി. 390 ൽ ഈവാനിയോസ് അന്ത്യോഖ്യായിൽവെച്ച് മാമോദീസായ്ക്ക് ഒരുങ്ങുന്നവരോടും മാമോദീസ ഏറ്റവരോടും ചെയ്ത പ്രസംഗങ്ങൾ വിഖ്യാതമാണ്. അവയിൽ 8 മാമോദീസാ പ്രസംഗങ്ങളുടെ കൈയെഴുത്തുപ്രതി ഏതോസിലെ (Mount Athos in Greece) ദയറായിൽനിന്നും കണ്ടെടുത്തു. അവയുടെ ഇംഗ്ലീഷ് പരിഭാഷ ലഭ്യമാണ്.

മോർ ഈവാനിയോസ് പൗരോഹിത്യത്തെ സംബന്ധിച്ച് എഴുതിയ ആറുഗ്രന്ഥങ്ങൾ പ്രസിദ്ധമാണ്. അവയിൽ പൗരോഹിത്യത്തിന്റെ മഹത്വവും പ്രതീകാത്മക വിവരണങ്ങളും പ്രതിപാദിച്ചിരിക്കുന്നു. പടിഞ്ഞാറൻ ദേശത്തുള്ളവർ ഇദ്ദേഹത്തിന്റെ പെരുന്നാൾ സെപ്റ്റംബർ 13 നും പൗരസ്ത്യ ദേശത്തുള്ളവർ ഇദ്ദേഹത്തിന്റെ ഓർമ്മ നവംബർ 13 നും ആഘോഷിക്കുന്നു.

## മോർ യാക്കോബ് ബുർദോനോ (A. D. 505- 578)

മോർ യാക്കോബ് ബുർദോനോ (St. James Baradaeus) ഉറഹായ്ക്കു (Edessa) 55 മൈൽ കിഴക്കുള്ള റെല്ലാ മൗസൽത്ത് (Tella Mouzalat) അഥവാ കോൺസ്റ്റന്റീന (Constantina) എന്ന നഗരത്തിൽ മാഅനോയുടെ മകനായ തെയോഫിലസ് (Theophilus Bar-Manu) എന്ന സുറിയാനി സഭയിലെ വൈദികന്റെ പുത്രനായി ജനിച്ചു (Smith & Wace, 1882).

ദീർഘനാൾ മക്കളില്ലാതിരുന്നിട്ട് നേർച്ച പുത്രനായി ജനിച്ചതിനാൽ 2 വയസ്സുള്ളപ്പോൾ മാതാപിതാക്കന്മാരുടെ നേർച്ചയനുസരിച്ച് നിസിബിന് സമീപമുള്ള ഫസിൽത്തോ (Phasilita, near Nisbis) ദയറയിൽ ദയാധിപനായ ഒസ്താന്തിയോസിന്റെ സംരക്ഷണയിൽ ഏല്പിച്ചു. അവിടെ ഗ്രീക്ക്, സുറിയാനി ഭാഷകളിൽ പരിശീലനംനേടുകയും കർക്കശമായ സന്യാസചര്യകൾ അഭ്യസിക്കുകയും ചെയ്തു.

ഒരുദിവസം മാതാവു വന്ന് അദ്ദേഹത്തെ ദയറയിൽനിന്ന് വീട്ടിലേക്കു കൂട്ടിക്കൊണ്ടുപോകാനാഗ്രഹിച്ചു. അദ്ദേഹം അതു സമ്മതിക്കാതെ ഇപ്രകാരം പറഞ്ഞു. “ഞാൻ മുഴുവനും മിശിഹായുടേതായിരിക്കയാൽ അമ്മയ്ക്ക് എന്നിൽ ഓഹരിയില്ല.” ഈ സംഭവത്തിനു ശേഷം ഒരു വർഷം കഴിഞ്ഞ് മാതാവും മൂന്നുവർഷം കഴിഞ്ഞ് പിതാവും നിര്യാതരായി.

മാതാപിതാക്കന്മാരുടെ കാലശേഷം തനിക്കവകാശപ്പെട്ട സ്വത്തു മുഴുവൻ പാവങ്ങൾക്കായി ദാനം ചെയ്തു (Cross & Livingstone, 1974; Douglas, 1978). ലോകത്തിന്റെ സമ്പാദ്യം ലോകത്തിനിരിക്കട്ടെ എന്നായിരുന്നു അദ്ദേഹത്തിന്റെ ചിന്താഗതി. പിതൃ

ഭവനത്തിലുണ്ടായിരുന്ന രണ്ട് അടിമകളെ അദ്ദേഹം സ്വതന്ത്രരാക്കി.

(യാക്കോബായ) സുറിയാനി സഭ ഈ ഭൂമുഖത്തുനിന്ന് തുടച്ചു നീക്കപ്പെടുമായിരുന്ന ഒരു കാലഘട്ടത്തിൽ (കൽക്കദുനിയ സുന്ന ഹദോസിനുശേഷം) രാഷ്ട്രീയവും ഭരണപരവുമായ സ്വാധീനശക്തികൾക്കിടയിൽ കഠിനപ്രയത്നംകൊണ്ടും, ദൈവാശ്രയംകൊണ്ടും നവജീവൻനൽകി വംശനാശത്തിൽനിന്നും വീണ്ടെടുത്ത പരിശുദ്ധ പിതാവാണ് യാക്കോബ് ബുർദോനോ. കൽക്കദുനിയ (ഇരുസഭാവ) വിശ്വാസത്തിനെതിരായി നിന്ന സത്യസഭ പീഡിപ്പിക്കപ്പെട്ടപ്പോൾ ഈ പരിശുദ്ധ പിതാവ് സഭയിൽ മെത്രാപ്പോലീത്തന്മാരേയും, വൈദികരേയും വാഴിക്കുകയും വേഷപ്രചരണരായി (യാചകവേഷത്തിൽ) കാൽനടയായി ചുറ്റി സഞ്ചരിച്ച് സഭയെ നിലനിർത്തുകയും ചെയ്തു. അതുകൊണ്ടാണ് സുറിയാനി സഭ യാക്കോബായ എന്ന വിശേഷണത്താൽ അറിയപ്പെടുന്നതും അഭിമാനം കൊള്ളുന്നതും.

അദ്ദേഹത്തിന്റെ കാലഘട്ടത്തിൽ ജീവിച്ചിരുന്ന മോർ യാക്കോബ്, തന്നെ മെത്രാപ്പോലീത്തയായി വാഴിച്ച ആസ്യയിലെ യോഹന്നാൻ എഴുതിയ ജീവചരിത്രത്തിൽനിന്നും (Anecdota Syriaca, Vol. II. pp. 249 - 253; pp. 364, 383, 1875) അദ്ദേഹത്തിന്റെ തന്നെ സഭാചരിത്രത്തിന്റെ (Ecclesiastical history, Payne Smith's translation, pp. 273 - 278, 291) മൂന്നാം ഭാഗത്തുനിന്നുമാണ് വി. യാക്കോബ് ബുർദോനോയെ സംബന്ധിച്ചുള്ള പ്രധാന വിവരങ്ങൾ ലഭിക്കുന്നത് (Cited in Smith & Wace, 1882). ബാർ എബ്രായ 13-ാം നൂറ്റാണ്ടിലെഴുതിയ സഭാ ചരിത്രത്തിൽ (Chronicon ecclesiasticum) വി. യാക്കോബ് ബുർദോനോയെ സംബന്ധിക്കുന്ന പരാമർശങ്ങളും മേൽപ്പറഞ്ഞ രണ്ടുപുസ്തകങ്ങളെ ആശ്രയിച്ചുള്ളതാണ്.

ബുർദോനോ (Baradaeus) എന്ന ഇരട്ടപ്പേര് യാക്കോബിന് ലഭിച്ചത് ജീർണ് വസ്ത്രം ധരിച്ച ഭിക്ഷാദേഹി (ragged medicant's garb) എന്ന അർത്ഥത്തിലോ, കട്ടിയുള്ള ഒരേ ഒരു വസ്ത്രം ധരിക്കുകയും അത് കട്ടിപിടിച്ച് കുതിരയുടെ ജീനിപോലെ (ബുർദ് ഓ = കുതിരയുടെ ജീനി, saddle cloth) ആയിതീരുകയും ചെയ്തതിനാൽ ബുർദ്ദാനോ എന്ന് വിളിക്കപ്പെടുകയും ചെയ്തു എന്ന് കരുതുന്നു.

തപ്പടുന്നു. ഈ പേരിന്റെ അറബി, ഗ്രീക്ക്, ലാറ്റിൻ തത്തുല്യ പദങ്ങളെ സംബന്ധിച്ചുള്ള വ്യാഖ്യാനങ്ങളും ആശ്രിത ഗ്രന്ഥത്തിൽ ലഭ്യമാണ് (Smith & Wace, Vol. III, 1882, p. 329).

ഫ്സിൽത്തോ ദയറായിലെ പരിശീലനത്തിനുശേഷം മോർ യാക്കോബ്, ശെമ്മാശനായും കശീശയായും പട്ടമേറ്റു. കാലംചെയ്ത വി. സേവേരിയോസും വി. യൂഹാനോൻ റെല്ലായും മോർ യാക്കോബിന് ദർശനത്തിൽ കാണപ്പെട്ട് നിർദ്ദേശിച്ചതനുസരിച്ച് കുസ്തനീനോസ് പോലീസിലേക്ക് പോകുകയും ചെയ്തു (എ. ഡി. 528). കുസ്തനീനോസ് പോലീസിലെ രാജ്ഞി തിയോദോറ (Theodora) ആവശ്യമായ സഹകരണങ്ങൾ നൽകി. അലക്സന്ദ്രിയ പാത്രിയർക്കീസ് തേവോദ്യോസിയോസിന്റെ പ്രധാന കാർമ്മികത്വത്തിലും കുസ്തനീനോസ് പോലീസിൽനിന്ന് നിഷ്കാസിതനായ അന്തിമോസ്, ലബോദീസിയയിലെ കോൺസ്റ്റാന്റിയസ്, ഈജിപ്റ്റിലെ യൂഹാനോൻ, പത്രോസ് എന്നിവരുടെ സഹകരണത്തിലും എ. ഡി. 541 ൽ (542?) യാക്കോബിനെ മെത്രാപ്പോലീത്തയായി വാഴിച്ചു. ഇദ്ദേഹത്തിന്റെ സഹായികളായി മോർ ഗ്രിഗോറിയോസിനേയും ഗീവറുഗീസിനേയും എപ്പിസ്കോപ്പന്മാരായി വാഴിച്ചു. മൂന്നുപേരും ചേർന്ന് പാത്രിയർക്കീസിന്റെ അനുവാദത്തോടെ 89 മേല്പട്ടക്കാറെയും (Smith & Wace, 1882, p. 330) 2 പാത്രിയർക്കീസന്മാരെയും വാഴിക്കുകയും (ചില പുസ്തകങ്ങളിൽ 27 മേല്പട്ടക്കാറെ വാഴിച്ചു എന്ന് രേഖപ്പെടുത്തിയിട്ടുണ്ട്). അനേകായിരം പുരോഹിതന്മാർക്ക് പട്ടം കൊടുക്കുകയും ചെയ്തു. എ. ഡി. 550-ൽ സെലൂക്യയിലെ എപ്പിസ്കോപ്പായ ഔഗേന്റെ സഹായത്തോടെ മോർ യാക്കോബ് മെസ്രേമ്യനായ പൗലൂസിനെ അന്ത്യോഖ്യാ പാത്രിയർക്കീസായി വാഴിച്ചു.

അനേകം രോഗികൾ ദുരദേശങ്ങളിൽനിന്ന് വന്ന് മോർ യാക്കോബിന്റെ മദ്ധ്യസ്ഥതയാൽ സൗഖ്യം പ്രാപിച്ചു. തിയഡോറ രാജ്ഞിക്ക് യാക്കോബായക്കാറോട് ആഭിമുഖ്യമുണ്ടായിരുന്നതിനാൽ വിശുദ്ധനെ കാണുവാൻ ആഗ്രഹിച്ചു. തിയഡോറ രാജ്ഞി വളരെ ബഹുമാനത്തോടെ മോർ യാക്കോബിനെ സ്വീകരിച്ചുവെങ്കിലും രാജസദസ്സിന് വി. യാക്കോബിനോട് താൽപര്യമില്ലായിരുന്നു. അതിനാൽ ഒരു ദയറായിൽ അദ്ദേഹം 15 വർഷങ്ങൾ (എ. ഡി. 526-541) ഏകാന്തവാസിയായി കഴിഞ്ഞുകൂടി. ഈ കാലഘട്ടം ഏറെ

പ്രയാസമേറിയതായിരുന്നു. അറബി ക്രിസ്ത്യാനികളുടെ ഷെയ്ക്കായിരുന്ന ഹാരിത്ത് (Harith, A. D. 530 - 572) തിയഡോറാ രാജ്ഞിക്ക് നിവേദനം സമർപ്പിക്കുകയും വി. യാക്കോബിനെ ജയിലറയിൽനിന്ന് മോചിപ്പിക്കുകയും ചെയ്തു.

ജസ്റ്റീനിയൻ രാജാവ് കൽക്കിദുനാ തീരുമാനങ്ങൾ പൊതുവായി നടപ്പിലാക്കാൻ ഉറച്ച നിലപാടെടുക്കുകയും അവ സ്വീകരിക്കാത്ത മെത്രാപ്പോലീത്തന്മാരെയും വൈദികരേയും പുറത്താക്കുകയും, തടവിലാക്കുകയും നാടുകടത്തുകയും ചെയ്തു. സിറിയ മുഴുവനിലും സമീപ രാജ്യങ്ങളിലുമുണ്ടായിരുന്ന സുറിയാനി സഭക്കാർക്ക് (യാക്കോബിനെ സ്വീകരിച്ച യാക്കോബായക്കാർ) ആത്മീയ ഇടയന്മാരില്ലാത്തതിനാൽ ഈ വിശ്വാസം മുതപ്രായമായിതീർന്നു. 10 വർഷത്തേക്ക് ഈ പ്രദേശങ്ങളിലെ ദൈവാലയങ്ങളിൽ കൂദാശകളില്ലാതെ ശൂന്യമായി കിടന്നു. വേദവിപരീതികളായ കൽക്കദുനിയരിൽ നിന്ന് കൂദാശകൾ സ്വീകരിപ്പാൻ വിശ്വാസികൾക്ക് മനസ്സില്ലായിരുന്നു.

വി. യാക്കോബ് ബൂർദോനോ വിശ്വാസികളെ സന്ദർശിച്ച് സത്യവിശ്വാസത്തിൽ ഉറപ്പിക്കുന്നതിന് പരിശ്രമിച്ചു. അദ്ദേഹം സിറിയ, മെസപ്പൊട്ടോമ്യ, അർമേനിയ, കപ്പദോക്യ, കിലിക്യ, ഇത്തുറിയ, പംഫുല്യ, ലിബിയ, അബിസീനിയ മുതലായ രാജ്യങ്ങളിലെല്ലാം ചുറ്റി നടന്ന് പട്ടക്കാരെയും ശൈമ്മാശന്മാരെയും വാഴിച്ച് നിയമിച്ചു. ഉറങ്ങും ഉറക്കവുമില്ലാതെ യാത്രചെയ്ത് ഉണക്ക അപ്പം ഭക്ഷിച്ചും ഉപവസിച്ചും അദ്ദേഹം സഭയിൽ സത്യവിശ്വാസം നിലനിർത്തി. അദ്ദേഹത്തിന്റെ ഈ പരിശ്രമങ്ങളിൽ സഹായിച്ചവരായിരുന്നു ആസിയായിലെ മോർ യൂഹാനോനും (യാക്കോബ് ബൂർദാനവാഴിച്ച എഫേസോസിലെ മെത്രാപ്പോലീത്ത) വി. ആഹൂദേമെ സഹദായും (പേർഷ്യയിലെ രാജാവായ കിസ്രാ അനുഗർവ്വ്യാൻ ഈ വിശുദ്ധനെ എ. ഡി. 575 ൽ വധിച്ചു) വി. യൂലിയാനും.

വി. യാക്കോബ് ബൂർദോനായുടെ പ്രവർത്തനങ്ങൾ മൂലം, മുതപ്രായമായ സഭ പുനരുജ്ജീവിച്ചു. ഇരുമ്പഭാവ വാദികളായ കത്തോലിക്ക മെത്രാന്മാരുടേയും ജസ്റ്റീനിയൻ ചക്രവർത്തിയുടേയും അവജ്ഞകെതിരെയുള്ള വിശുദ്ധന്റെ പ്രവർത്തനങ്ങൾ വിജയത്തിലെത്തി. കൃപിതരായ പ്രതിയോഗികൾ അദ്ദേഹത്തെ പിടികൂടുന്ന

തിന് ഉത്തരവിറക്കുകയും പാരിതോഷികം പ്രഖ്യാപിക്കുകയും ചെയ്തു. യാചകന്റെ വസ്ത്രം ധരിച്ചും, അറബി വംശജരിൽ പ്രധാനികളായവരുടെ സഹായവും ചങ്ങാത്തവും, സിറിയ, ആസ്യ എന്നീ സ്ഥലങ്ങളിലെ ജനങ്ങളുടെ സഹകരണവുംകൊണ്ട് അദ്ദേഹം പിടിക്കപ്പെടാതെ രക്ഷപ്പെട്ടു.

അസ്സിമാനി (Assemani) രേഖപ്പെടുത്തിയിരിക്കുന്നതനുസരിച്ചും മറ്റു ചരിത്രകാരന്മാരുടെ വിവരണമനുസരിച്ചും വി. യാക്കോബ് ബൂർദോനോ എ. ഡി. 578 ജൂലൈ 30-ാം തീയതി കാലം ചെയ്തു. മോർ ദുമാനോസിന്റെ ദയറായുടെ ദൈവാലയ ഹൈക്കലായിൽ കബറടക്കുകയും ചെയ്തു.

വി. യാക്കോബ് ബൂർദോനോ മേൽപട്ടക്കാരനെന്ന നിലയിൽ 37 വർഷങ്ങൾ (എ. ഡി. 541-578) സുറിയാനി സഭയിൽ ശുശ്രൂഷ ചെയ്തു. അദ്ദേഹം 73-ാം വയസ്സിൽ കാലം ചെയ്തുവെന്ന് റെനോഡോട്ട് (Renaudot) അഭിപ്രായപ്പെടുന്നു. എ. ഡി. 621 ൽ തെല്ലാ നഗരത്തിലെ (വിശുദ്ധന്റെ ജന്മസ്ഥലം) എപ്പിസ്കോപ്പായ മോർസക്കായ്, മോർ ദുമാനോസിന്റെ ദയറായിൽ നിന്ന് വിശുദ്ധന്റെ തിരുശേഷിപ്പുകൾ അദ്ദേഹത്തിന്റെ ദയറായിൽ കൊണ്ടുവന്നു സംസ്കരിക്കുകയും ചെയ്തു. വി. യാക്കോബ് ബൂർദോനോയുടെ തിരുശേഷിപ്പുകൾ ചേലാട് (കോതമംഗലത്തിനടുത്ത്) സെന്റ് സ്റ്റീഫൻസ് ബസാനിയ പള്ളിയിൽ പരിശുദ്ധ ചാത്തുരുത്തിൽ തിരുമേനി സ്ഥാപിച്ചിട്ടുണ്ട്. ഈ വിശുദ്ധന്റെ പെരുന്നാൾ നവംബർ 28 ന് സുറിയാനി സഭ ആഘോഷിക്കുന്നു.

## **സ്രുഗിലെ മോർ യാക്കോബ്** **(c. A. D. 451 - 521)**

മോർ യാക്കോബിന്റെ ജനനം സ്രൂഗ് (സാരുഗ്) ജില്ലയിലെ കോർട്ടം (Kurtam) എന്ന ഗ്രാമത്തിലായിരുന്നു. മെസപ്പൊട്ടോമിയൻ ഗ്രാമമായ ഉറഹാ (Edessa)യ്ക്ക് വളരെയടുത്തുള്ള കോർട്ടം ഇക്കാലത്ത് കുർട്ടക് (Kurtak) എന്നാണറിയപ്പെടുന്നത്. യാക്കോബിന്റെ പിതാവ് ഒരു പുരോഹിതനായിരുന്നു. സെഖര്യ പുരോഹിതനെ പോലെ വൃദ്ധതയിലാണ് മകനായ യാക്കോബ് ജനിച്ചത്.

യാക്കോബിന് മൂന്നുവയസ്സ് പ്രായമുള്ളപ്പോൾ ഉണ്ടായ ഒരു സംഭവം ചില എഴുത്തുകാർ വിവരിക്കുന്നുണ്ട് (e.g., Aphrem, 1963; Jacob of Serugh, 1997). അതിപ്രകാരമാണ്: ദനഹാ (കർത്താവിന്റെ മാമോദീസ പെരുന്നാൾ) പെരുന്നാളിന് പെതലിനെ ദൈവാലയത്തിൽ കൊണ്ടുപോയി. പ്രധാനാചാര്യൻ പരിശുദ്ധാത്മാവിന്റെ വിളിയുടെ പ്രാർത്ഥനസമയത്ത് പൈതൽ മാതാവിന്റെ കൈവിട്ട് ജനക്കൂട്ടത്തിനിടയിലൂടെ മദ്ബഹായിലെത്തി. ത്രോണാസിനെ സമീപിക്കുകയും മൂന്നു പ്രാവശ്യം തലകുനിച്ച് വന്ദിക്കുകയും രണ്ട്കൈകളും നീട്ടി നിറയെ എടുത്ത് കുടിച്ച് (മാലാഖ കൊടുത്തു എന്നും ചിലർ രേഖപ്പെടുത്തിയിട്ടുണ്ട്) സന്തോഷവാനായി അമ്മയുടെ അടുത്ത് തിരിച്ചെത്തുകയും ചെയ്തു.

ഏകദേശം 20 വയസ്സായപ്പോൾ ഉറഹായിലെ വിദ്യാലയത്തിൽ പഠിച്ചിരുന്നതായി അദ്ദേഹത്തിന്റെ തന്നെ ഒരു കത്തിൽ കാണുന്നു (cited in Jacob of Serugh, 1997). ഉറഹായിലെ വിദ്യാലയം സെനോ (Zeno) ചക്രവർത്തി A. D. 489 ൽ അടച്ചുപൂട്ടി. അതിനാൽ മോർ യാക്കോബ് തന്റെ പ്രസംഗങ്ങളിലൂടെയും, ലേഖനങ്ങളിലൂടെയും സത്യവിശ്വാസം പഠിപ്പിക്കുന്നതിന് അക്ഷീണം യത്നിച്ചു.



22 വയസ്സുള്ളപ്പോൾ വിദ്യാഭ്യാസം പൂർത്തിയാക്കി പുരോഹിതനായി. പുരോഹിതനെന്ന നിലയിലും കോർ എപ്പിസ്കോപ്പാ എന്ന നിലയിലും ഉറഹായ്ക്കടുത്തുള്ള ഹേവ്റ (Hawra) ഗ്രാമത്തിൽ പ്രവർത്തിച്ചു. കോറെപ്പിസ്കോപ്പായായിരുന്നപ്പോഴാണ് മെത്രാകളിലധികവും രചിച്ചത്. തത്വത്തേക്കാൾ പ്രായോഗികതയ്ക്കു പ്രാധാന്യം നൽകിക്കൊണ്ടുള്ള ധർമ്മോപദേശങ്ങൾ (Homilies) ധാരാളം രചിച്ചിട്ടുണ്ട്. അവയിൽ 17 എണ്ണം ബ: കൊല്ലംപറമ്പിൽ തോമസച്ചൻ സുറിയാനിയിൽ നിന്നും ഇംഗ്ലീഷിലേക്ക് തർജ്ജമ ചെയ്ത് പ്രസിദ്ധീകരിച്ചിട്ടുണ്ട് (Jacob of Serugh, 1997). 760 ലധികം മെത്രാകൾ നിലവിലുണ്ട്. അവ എഴുതുന്നതിനായി അക്കാലത്ത് എഴുപതിലധികം ഗുമസ്ഥന്മാരുടെ സേവനം ഉപയോഗപ്പെടുത്തിയിരുന്നതായി ബാർ എബ്രായ രേഖപ്പെടുത്തിയിട്ടുണ്ട് (cited in Smith & Wace, 1882).

വിശ്വാസപരമായ കാര്യങ്ങളിൽ കൽക്കദുന്യരുടെ പീഡനമിത്തം സഭാമക്കൾ വളരെയധികം ചിതറിപ്പോയെങ്കിലും സമകാലീനരായ അന്ത്യോക്യായുടെ മോർ സേവേറിയോസ് പാത്രിയർക്കീസ് (460-538), മാബുഗിലെ മോർ ഫിലക്സിനോസ് (450-523) എന്നിവരുമായി ചേർന്ന് പ്രവർത്തിച്ച് സത്യവിശ്വാസം നിലനിർത്തി. c. A. D. 519 ൽ സ്രുഗിലെ പ്രധാന പട്ടണമായ (ഉറഹായിൽ നിന്ന് 10 മൈൽ ദൂരമുള്ള) ബത്നോവനിലെ (Batnae) മെത്രാപ്പോലീത്തായായി വാഴിക്കപ്പെട്ടു.

മോർ യാക്കോബിന്റെ മെത്രാകൾ പഴയനിയമ പ്രവാചകന്മാരെ സംബന്ധിച്ചും, പെരുനാളുകളിൽ നൽകേണ്ട ധർമ്മോപദേശങ്ങളും, മാലാഖമാരെ സംബന്ധിച്ചും, ദൈവപുത്രനെ സംബന്ധിക്കുന്ന രഹസ്യങ്ങൾ ഉൾപ്പെട്ടവയുമാണ്. ഇവ കൂടാതെ നിരവധി എഴുത്തുകളും 50 പ്രസംഗങ്ങളും, ദയറാകൾക്കും സ്നേഹിതന്മാർക്കും പള്ളികൾക്കും ഇടവകക്കാർക്കുമായി എഴുതിയ 45 ലേഖനങ്ങളും, രണ്ട് കുർബ്ബാന തക്സാകളും, നമ്മുടെ കർത്താവിന്റെ ജനനപെരുന്നാൾ ദിവസം സമാധാനം കൊടുക്കുന്ന സമയത്തേക്കുള്ള പ്രാർത്ഥനയും, മാമോദീസായുടെ ഒരു ക്രമവും, സന്യാസി ശ്രേഷ്ഠന്മാരായ മോർ ദാനിയേലിന്റേയും മോർ ഹാനനിയായുടേയും ജീവചരിത്രങ്ങളും ഈ വിശുദ്ധൻ രചിച്ചിട്ടുണ്ട് (Aphrem, 1963).

മോർ അഫ്രമിനു (306-373) നു ശേഷം സുറിയാനി സഭ

യിൽ തിളങ്ങിയ പരിശുദ്ധനാണ് മോർ യാക്കോബ്. മോർ യാക്കോബിന്റെ മെത്രാകൾ സാധാരണ ജനങ്ങൾക്ക് എളുപ്പത്തിൽ മനസ്സിലാക്കുവാൻ കഴിയുന്നവയാണ്. പദങ്ങളുടെ സമ്പന്നതയിലും, ലളിതമായ ആശയപ്രകാശനത്തിലും മോർ യാക്കോബ്, മോർ അഫ്രേമിനു തൊട്ടടുത്ത സ്ഥാനം അലങ്കരിക്കുന്നുവെന്ന് Prof. W. Wright അഭിപ്രായപ്പെട്ടിട്ടുണ്ട് (cited by Smith & Wace, 1882).

മേരിയും ഗോഗുൽത്തായും എന്ന മെത്രാ രചിച്ചുപൂർത്തിയാക്കുന്നതിനുമുമ്പ് A. D. 521 നവംബർ 29-ാം തീയതി കാലം ചെയ്തു. വലിയ ബഹുമാനത്തോടും ആദരവോടും കൂടെ വിശുദ്ധന്റെ ശരീരം സ്രുഗിലെ ദൈവാലയത്തിന്റെ ഹൈക്കലായിൽ സംസ്കരിച്ചു. കബറിടത്തിലെ ഫലകത്തിൽ ഇപ്രകാരം രേഖപ്പെടുത്തിയിരിക്കുന്നു. “സത്യവിശ്വാസം ക്രോഡീകരിച്ചവനും ആത്മീയ പണ്ഡിതനുമായ സുറിയാനിക്കാരനായ സാരൂഗിലെ മോർ യാക്കോബ്.” ഇദ്ദേഹത്തിന്റെ പെരുന്നാൾ നവംബർ 29-ാം തീയതി സുറിയാനി സഭ ആഘോഷിക്കുന്നു

**പരിശുദ്ധനായ  
പത്രോസ് നാലാമൻ പാത്രിയർക്കീസ് ബാവ  
(A. D. 1799 - 1894)**

പരിശുദ്ധനായ പത്രോസ് നാലാമൻ പാത്രിയർക്കീസ് ബാവ മലങ്കര സഭയ്ക്ക് അവിസ്മരണീയനാണ്. ഇദ്ദേഹത്തിന്റെ മലങ്കര സഭയുമായി ബന്ധപ്പെട്ട പ്രവർത്തനങ്ങളുടെ വിശദാംശങ്ങൾ ലഭ്യമെങ്കിലും മറ്റു ജീവചരിത്ര വിശദാംശങ്ങൾ ലഭ്യമല്ല.

പ. പത്രോസ് നാലാമൻ പാത്രിയർക്കീസ് ബാവ 1799 ൽ മൂസലിൽ (ഇറാക്ക്) ജനിച്ചു. ബാവയുടെ ബാല്യകാലം മോർ ഹന നിയായുടെ ദയറായിൽ (അഥവാ സഹറാൻ ദയറ) ചിലവഴിച്ചു. വൈദിക വിദ്യാഭ്യാസം പൂർത്തിയാക്കി. കശീശയായി. പത്രോസ് കശീശായെ 1846-ൽ പരിശുദ്ധ ഏലിയാസ് രണ്ടാമൻ ബാവ മോർ യൂലിയോസ് എന്ന പേരിൽ സിറിയായുടെ മെത്രാപ്പോലീത്തയായി വാഴിച്ചു. 1847 ൽ പ. ഇഗ്നാത്തിയോസ് ഏലിയാസ് രണ്ടാമൻ ബാവ കാലംചെയ്തു. 1847 ൽ പ. യാക്കോബ് രണ്ടാമൻ ബാവ പാത്രിയർക്കീസായി സ്ഥാനമേറ്റു. 1871 ൽ പ. ഇഗ്നാത്തിയോസ് യാക്കോബ് രണ്ടാമൻ ബാവ കാലം ചെയ്തു. 1872 ഇടവം (മിഥുനം?) 4-ാം തീയതി പെന്തിക്കോസ്തി ദിവസം മോർ യൂലിയോസ് പത്രോസ് മെത്രാപ്പോലീത്ത പത്രോസ് നാലാമൻ എന്ന പേരിൽ പാത്രിയർക്കീസായി സ്ഥാനമേറ്റു.

പരിശുദ്ധ പത്രോസ് നാലാമൻ പാത്രിയർക്കീസ് ബാവ പത്രോസ് മൂന്നാമൻ എന്നും അറിയപ്പെടുന്നുണ്ട്. പരിശുദ്ധ പത്രോസ് പാത്രിയർക്കീസ് ബാവ കൊച്ചി കോട്ടപ്പള്ളിയിൽ നിന്നും 1877 മകരം 15-ാം തീയതി എഴുതിയ കല്പനയുടെ പരിഭാഷയിൽ മൂന്നാമത്തെ പത്രോസ് ഇഗ്നാത്തിയോസ് പാത്രിയർക്കീസെന്നാണ്

എഴുതിയിരിക്കുന്നത്. എന്നാൽ അപ്രേം പ്രഥമൻ പാത്രീയർക്കീസ് ബാവ മുളത്തുരുത്തി സുന്നഹദോസിനെ പരാമർശിച്ചഴുതിയിരിക്കുന്നത് പരിശുദ്ധ പാത്രീയർക്കീസ് പത്രോസ് നാലാമൻ എന്നാണ്.

ചരിത്രഗവേഷണം വളരെ ബുദ്ധിമുട്ടുള്ള ഒരു മേഖലയാണ്. കൂടുതൽ പുസ്തകം പരിശോധിക്കുമ്പോൾ പലപ്പോഴും വ്യത്യസ്ത തകൾ വർദ്ധിക്കുകയും ചെയ്യും. ഈ സന്ദർഭങ്ങളിൽ രണ്ട് മാർഗ്ഗങ്ങൾ അവലംബിക്കാറുണ്ട്.

1. ഭൂരിപക്ഷം പേരുടെ അഭിപ്രായങ്ങൾ അംഗീകരിക്കുക. 2. ആ കാലഘട്ടത്തിനോടടുത്ത് ചരിത്ര രചന നടത്തിയിട്ടുള്ളവരുടെ കാര്യകാരണ വിവരണം സ്വീകരിക്കുക. ഈ വിഷയത്തിൽ പരിശുദ്ധ അപ്രേം പ്രഥമൻ ബാവയുടെ പത്രോസ് നാലാമൻ എന്ന പ്രയോഗമാണ് സ്വീകാര്യം. കാരണം പത്രോസ് സ്റ്റീഫാ (ഒന്നാമൻ) A. D. -37-67, പത്രോസ് രണ്ടാമൻ the fuller -A. D. 468 - 488; പത്രോസ് മൂന്നാമൻ-A. D. 581-591 ; പത്രോസ് നാലാമൻ -A. D. 1872-1894, മേൽ വിവരിച്ച പാത്രീയർക്കീസന്മാർ യഥാക്രമം സിംഹാസനത്തിലെ 1, 34, 40, 116-ാമത്തെ പിൻഗാമികളായിരുന്നു. ഈ ക്രമത്തിന്റെ ആധികാരിക ഗ്രന്ഥം യാക്കോബ് തൃതീയൻ ബാവ രചിച്ച (1985) പുസ്തകമാണ് (പേജ് 4). ആ പുസ്തകത്തിൽ നാം 121-ാമത്തെ നിയമാനുസൃത പാത്രീയർക്കീസാകുന്നു എന്ന് രേഖപ്പെടുത്തിയിട്ടുണ്ട്. വന്ദ്യ കണിയാംപറമ്പിൽ കുര്യൻ കോറെപ്പി സ്കോപ്പാ രചിച്ച സുറിയാനി സഭ എന്ന ഗ്രന്ഥത്തിലെ (സഭാമാസികയെ ആധാരമാക്കിയ പട്ടിക-പേജ് 752) വിവരണം വ്യത്യസ്തമാണ്.

മലങ്കരസഭയിലെ മേല്പട്ടക്കാരെ സംബന്ധിച്ച് പ. പത്രോസ് നാലാമൻ പാത്രീയർക്കീസ് ബാവയുടെ 1874 ഫെബ്രുവരി 25 ലെ കല്പനയിലെ പരാമർശം ഈ കാലഘട്ടത്തിലും അന്വർത്ഥമാണ്. നിങ്ങളുടെ മെത്രാപ്പോലീത്തന്മാർ പട്ടമേല്ക്കുന്ന സമയത്ത് ചെയ്യുന്ന വാഗ്ദാനങ്ങൾ പാലിക്കുന്നില്ല. പട്ടമേല്ക്കുന്നതിന് മുമ്പ് വലിയ പരാമർത്ഥികളും വിനീതരുമായി അഭിനയിക്കുന്നു. ഭരണാധികാരത്തിന്റെ വടി പിടിച്ചുപറ്റിയശേഷം പ്രശംസയുടെ (നിഗളത്തിന്റെ) അങ്കിയും അണിയുന്നു. എന്തെന്നാൽ ദ്രവ്യാഗ്രഹം അവരുടെ നിരൂപണങ്ങളെ കുറുക്കാക്കുന്നു.....

പ. പത്രോസ് നാലാമൻ ബാവായുടെ മലങ്കരസഭാ സേവനത്തിൽ എടുത്തുപറയാവുന്ന മൂന്നു പ്രധാന കാര്യങ്ങളുണ്ട്.

1. പ്രൊട്ടസ്റ്റന്റ് നവീകരണത്തിൽനിന്നും മലങ്കരയിലെ സുറിയാനി സഭയെ സംരക്ഷിച്ചു.

2. മുളന്തുരുത്തി സുന്നഹദോസ് വിളിച്ചു കൂട്ടുകയും, ഭരണക്രമമുണ്ടാക്കുകയും, പ. പരുമല കൊച്ചുതിരുമോനിയൂൾപ്പെട്ടെ 6 മെത്രാപ്പോലീത്തന്മാരെ വാഴിക്കുകയും ചെയ്തു.

3. വി. മൂറോനില്ലാതെ മാമോദീസ നടത്തുന്നുവെന്നറിഞ്ഞ് മുളന്തുരുത്തി മാർത്തോമൻ പള്ളിയിൽവെച്ച് വി. മൂറോൻ കുദാശനടത്തി.

മലങ്കരയിലെ സുറിയാനി സഭാ വിശ്വാസികൾ പാലക്കുന്നത് മാത്യൂസ് അത്താനാസിയോസിന്റെ നവീകരണ ശ്രമങ്ങളിൽ അസ്വസ്ഥരായിരുന്നു. നവീകരണക്കാർ വി. കുർബ്ബാന സമയത്ത് മദ്യഹാരിൽ തിരികത്തിക്കുകയോ, ധൂപാർപ്പണം നടത്തുകയോ വി. കുർബ്ബാനയുടെ പ്രാരംഭ മാനിസ (നിൻ മാതാവു വിശുദ്ധന്മാർ...) ചൊല്ലുകയോ ചെയ്തിരുന്നില്ല. തുബ്ദേനിലെ സഭാപിതാക്കന്മാരുടെ പേരുകൾ സ്മരിക്കുകയോ മരിച്ചുപോയവരെ ഓർക്കുകയോ ചെയ്തിരുന്നില്ല. ദൈവമാതാവിനോടും പരിശുദ്ധന്മാരോടുമുള്ള മദ്ധ്യസ്ഥപ്രാർത്ഥനകൾ നീക്കം ചെയ്ത് ചെറുപ്രാർത്ഥനാ പുസ്തകങ്ങൾ പ്രസിദ്ധീകരിക്കുകയും ചെയ്തു.

മേൽവിവരിച്ച നവീകരണ നീക്കങ്ങൾ തടയുന്നതിന് പുണ്യശ്ലോകനായ പുലിക്കോട്ടിൽ ജോസഫ് മാർ ദിവന്നാസിയോസ് തിരുമേനി പരിശ്രമിച്ചു. പാലക്കുന്നത് തിരുമേനിയുടെ തിരുവെഴുത്തുവിളംബരം അസ്ഥിരപ്പെടുത്താൻ തിരുവിതാംകൂർ ദിവാൻ അപേക്ഷകൊടുത്തെങ്കിലും സാധിച്ചില്ല. ഈ പ്രയാസങ്ങൾ പുലിക്കോട്ടിൽ തിരുമേനി പ. പത്രോസ് നാലാമൻ ബാവായെ അറിയിച്ചു. ആതാത്പര്യം പരിഗണിച്ച് 1874 ആഗസ്റ്റ് 14-ാം തീയതി കൂസ്തന്തിനോസ് പോലീസിൽ നിന്നും സമുദ്രമാർഗ്ഗം യാത്രതിരിച്ചു. യാത്രയിൽ ഊർശ്ശേമിന്റെ മെത്രാപ്പോലീത്തയായി വാഴിച്ച തന്റെ പ്രിയശിഷ്യൻ ഗ്രിഗോറിയോസും (മുസ് അബ്ദുൾ സത്തുക്കി റമ്പാച്ചൻ) ഉണ്ടായിരുന്നു.

ലണ്ടനിലെത്തിയ പ. ബാവ ഇന്ത്യൻ കാര്യങ്ങളുടെ ചുമതല വഹിക്കുന്ന സാലിസ്ബറി പ്രഭുവിന് നിവേദനം കൊടുക്കുകയും, വിക്ടോറിയ രാജ്ഞിയെ സന്ദർശിക്കുകയും ചെയ്തു. അതിന്റെ ഫലമായി ഇന്ത്യയിലെ അധികാരികളുടെ പേർക്ക് ഉത്തരവുകൾ പ. ബാവയ്ക്കു ലഭിച്ചു. ഈ ആവശ്യങ്ങൾക്കായി പ. ബാവ ഏഴു മാസങ്ങൾ ലണ്ടനിൽ താമസിക്കുകയുണ്ടായി.

പുലിക്കോട്ടിൽ തിരുമേനി പ. ബാവ മലങ്കരയിലേക്ക് എഴുന്നള്ളി അനുഗ്രഹിക്കണമെന്നപേക്ഷിച്ചുകൊണ്ട് 1875 ജനുവരി 11-ാം തീയതി ഒരു കത്തയച്ചു. ആ താത്പര്യം പരിഗണിച്ച് 1875 മീന മാസം 22-ാം തീയതി ലണ്ടനിൽനിന്ന് ഈജിപ്തുവഴി യാത്രചെയ്ത മെയ് 7-ാം തീയതി ബോംബെയിലെത്തി. 15-ാം തീയതി ബോംബെയിൽനിന്ന് തീവണ്ടിമാർഗ്ഗം നീലഗിരിയിലെത്തി. (മുദ്രാസ് ഗവർണർ വേനൽക്കാലത്ത് നീലഗിരിയിൽ താമസിച്ചിരുന്നു). ഗവർണറെ കാണുകയും മൂന്നു ദിവസം ഗവർണറുടെ അതിഥിയായി താമസിക്കുകയും ചെയ്തു. മിഥുനം 26-ാം തീയതി തിരുവനന്തപുരം മഹാരാജാവിനെ സന്ദർശിക്കുകയും ചെയ്തു.

മേൽവിവരിച്ച സന്ദർശനങ്ങളും രാഷ്ട്രീയ ഇടപെടലുകളും ഫലവത്താകുകയും 1876-ാ മാണ്ട് മാർച്ച് മാസം 4-ാം തീയതി (M. E. 1051 കുംഭം 23) പാലക്കുന്നത് മാത്യൂസ് അത്താനാസിയോസിന്റെ തിരുവെഴുത്തുവിളംബരം റദ്ദ് ചെയ്യുകയും അതിന്റെ പകർപ്പുകൾ പ. പാത്രിയർക്കീസ് ബാവായ്ക്കു ലഭിക്കുകയും ചെയ്തു. മലങ്കര സഭ 19-ാം നൂറ്റാണ്ടിലെ വേദവിപരീതത്തിൽ നിന്നും നവീകരണ കൗശലങ്ങളിൽ നിന്നും വിമുക്തമായി.

1876-ാമാണ്ട് ജൂൺമാസം 28-ാം തീയതി ചൊവ്വാഴ്ച പ. പത്രോസ് നാലാമൻ പാത്രിയർക്കീസ് ബാവ മുളത്തുരുത്തി മാർത്തോമ്മൻ പള്ളിയിൽ സുന്നഹദോസ് വിളിച്ചുകൂട്ടി. ഈ സുന്നഹദോസിന്റെ നടപടികളിൽ വന്ദ്യ ഗീവറുഗീസ് റമ്പാൻ (പിന്നീട് ചാത്തുരുത്തിൽ കൊച്ചുതിരുമേനി) പ. ബാവായുടെ സെക്രട്ടറിയും ദിഭാഷിയുമായി പ്രവർത്തിച്ചു. ഈ സുന്നഹദോസിൽ ഊർശ്ശേമിന്റെ മെത്രാപ്പോലീത്താ മോർ ഗ്രിഗോറിയോസും, പുലിക്കോട്ടിൽ തിരുമേനിയും, മലങ്കരയിലെ വൈദികരും പള്ളി പ്രതിനിധികളും സംബന്ധിച്ചു.

മുളത്തുരുത്തി സുന്നഹദോസിന്റെ ഫലമായി മലങ്കരസഭയിൽ ക്രമീകൃതമായ ഭരണം ആരംഭിക്കുകയും, സുറിയാനി ക്രിസ്ത്യാനി അസോസിയേഷൻ, മാനേജിംഗ് കമ്മറ്റി എന്നിവ രൂപീകരിക്കപ്പെടുകയും ചെയ്തു. ഭദ്രാസന വിഭജനം നടത്തിയതനുസരിച്ച് 6 മെത്രാപ്പോലീത്തന്മാരെ വാഴിക്കുകയും ചെയ്തു. ഈ രീതിയിൽ ജനായത്ത ഭരണക്രമം വിഭാവനംചെയ്ത പ. പാത്രിയർക്കീസ് ബാവായയും അനന്തരഗാമികളെയും കുന്നംകുളം സിംഹാസനപള്ളിയുടെ അപ്പീൽ കേസിൽ (A. S. 11/2003) അതിക്രമിച്ചുകടന്ന് അധികാരം സ്ഥാപിക്കുന്നവൻ (Usurper) എന്നാണ് ഇൻഡ്യൻ ഓർത്തഡോക്സ് സഭ വിശേഷിപ്പിച്ചിരിക്കുന്നത്. ഈ വിശേഷണങ്ങൾ കണ്ടുപിടിച്ച് ഉൾപ്പെടുത്തുന്ന ബുദ്ധിരാക്ഷസന്മാരോടു ദൈവം ക്ഷമിക്കട്ടെ.

1876 ആഗസ്റ്റ് 15-ാം തീയതി മുളത്തുരുത്തി മാർത്തോമോൻ പള്ളിയിൽവെച്ച് വി. മുരോൻ കുദാശ നടത്തിയ പ. ബാവ രണ്ടു വർഷങ്ങൾ മലങ്കരയിൽ താമസിച്ച് സഭാ ഭരണം ക്രമീകരിച്ചതിന്റെ ശേഷം 1877 മെയ് 16-ാം തീയതി ബോംബെയിൽ നിന്ന് ഊർശ്വേമിലേക്ക് കപ്പൽ കയറി.

പ. പത്രോസ് നാലാമൻ ബാവ 1894 ഏപ്രിൽ 21-ാം തീയതി കാലം ചെയ്ത് കുർക്കുമ ദയറായിൽ കബറടക്കിയിരിക്കുന്ന പ. പത്രോസ് നാലാമൻ പാത്രിയർക്കീസ് ബാവായുടെ പെരുന്നാൾ ഏപ്രിൽ 21-ാം തീയതി സുറിയാനി സഭ ആചരിക്കുന്നു.

## **പരിശുദ്ധ അപ്രേം പ്രഥമൻ ബാവ (1887 - 1957)**

മുസലിലെ (Mosul, Iraq) ശ്രേഷ്ഠമായ ബർസുതം കുടുംബത്തിൽ എസ്തേഹാനേയും ശുശാനേയും മകനായി 1887 ജൂൺ മാസം 15-ാം തീയതി അപ്രേം ജനിച്ചു. ഇയ്യോബ് എന്നായിരുന്നു മാമോദീസാ പേര്.

1905-ൽ ടർക്കിയിലെ മർദ്ദീൻ പട്ടണത്തിലുള്ള സഫറാൻ (Zafaran) ദയറയിൽ വൈദിക വിദ്യാഭ്യാസം ആരംഭിച്ചു. 1905 തുലാം 31-ാം തീയതി മോർ ദീവാനാസിയിലേക്ക് ബഹനാൻ മെത്രാപ്പോലീത്തായിൽനിന്ന് യൗഹൂദിയക്നോ പട്ടം സ്വീകരിച്ച് കുർക്കുമ ദയറയിൽ താമസിച്ചു. 1907 മേടം 1-ാം തീയതി റമ്പാനാക്കുകയും 1908 മീനം 8-ാം തീയതി കശീശയായി പട്ടം കൊടുക്കുകയും ചെയ്തു.

1911 ൽ ദയറയിലെ അച്ചിശാലയുടെ ചുമതല അപ്രേം കശീശായെ ഏല്പിച്ചു. 1916 ൽ പ. അബ്ദുള്ള ദിതീയന്റെ പാത്രീയർക്കാരെ തെരഞ്ഞെടുപ്പിൽ ഊർശ്ലേം മെത്രാപ്പോലീത്തായുടെ പ്രതിനിധിയായി സുന്നഹദോസിൽ സംബന്ധിച്ചു. 1918 മെയ് 20-ാം തീയതി മർദ്ദീനിലെ സിംഹാസന പള്ളിയിൽവെച്ച് പ. ഏലിയാസ് തൃതീയൻ പാത്രീയർക്കീസ് ബാവ സിറിയ ഭദ്രാസനത്തിനുവേണ്ടി മോർസേവേറിയോസ് അപ്രേം എന്ന പേരിൽ മെത്രാപ്പോലീത്തയായി വാഴിച്ചു.

1913-1926 കാലഘട്ടത്തിൽ ഓക്സ്ഫോർഡ്, കോബ്രിഡ്ജ്, തുടങ്ങി വിശ്വപ്രസിദ്ധ സർവ്വകലാശാലകളിലും, ലൈബ്രറികളിലും പര്യടനം നടത്തി. ഗവേഷണ ചാതുര്യത്തോടെ ഗ്രന്ഥങ്ങളും ലേഖനങ്ങളും



നങ്ങളും തയ്യാറാക്കി. അഭിവന്ദ്യ തിരുമേനി 1927 ൽ പ. പാത്രിയർക്കീസ് ബാവയുടെ നിർദ്ദേശപ്രകാരം സർവ്വ രാജ്യസഖ്യത്തിൽ (League of Nations) ഒന്നാം ലോകമഹായുദ്ധശേഷം സുറിയാനി ക്ഷാർക്കുണ്ടായ ബുദ്ധിമുട്ടുകളെക്കുറിച്ച് സംസാരിച്ചു.

പരിശുദ്ധ പാത്രിയർക്കാ പ്രതിനിധി എന്ന നിലയിൽ അമേരിക്ക, കാനഡ, മുതലായ രാജ്യങ്ങൾ സന്ദർശിച്ച് സുറിയാനിക്കാരായ കുടിയേറ്റക്കാർക്കുവേണ്ടി പള്ളികൾ പണിയുന്നതിന് നേതൃത്വം നൽകി. സുറിയാനി സഭയേയും ഭാഷയേയും സംബന്ധിച്ച് പ്രൊവിഡൻസ്, ചിക്കാഗോ എന്നീ സർവ്വകലാശാലകളിൽ പ്രബന്ധങ്ങൾ അവതരിപ്പിച്ചു. ചിക്കാഗോ സർവ്വകലാശാല പൗരസ്ത്യ സംഘത്തിൽ (Asiatic Society) ബാവായ്ക്കു അംഗത്വം നൽകി ആദരിച്ചു. 1927-ൽ (ആഗസ്റ്റ് 3-21) അപ്പോസ്തോലിക പ്രതിനിധിയെന്ന നിലയിൽ വിശ്വാസം, ക്രമം (faith and order) എന്നിവയെ സംബന്ധിച്ച് ജനീവ, ലൂസാൻ എന്നീ സ്ഥലങ്ങളിൽ നടന്ന ലോക സമ്മേളനങ്ങളിൽ സംബന്ധിച്ചു.

ഹോംസിലെ മെത്രാസന അരമനയും ബെയ്റൂട്ടിലേയും, അലപ്പൊ, ലബനോനിലെ സഹലേ എന്നിവിടങ്ങളിലെ ദൈവാലയങ്ങളും പണികഴിപ്പിച്ചു. സഹലേ പട്ടണത്തിൽ ഒരു വൈദിക സെമിനാരി സ്ഥാപിച്ചു. പിന്നീട് ഈ സെമിനാരി മൂസലിലേക്കും ബെയ്റൂട്ടിലേക്കും മാറ്റുകയുണ്ടായി.

പ. ഏലിയാസ് തൃതീയൻ ബാവ കാലം ചെയ്തപ്പോൾ കൈമാലമായി തെരഞ്ഞെടുക്കപ്പെട്ടു. 1933 ജനുവരി 16-ാം തീയതി സമ്മേളിച്ച ആകമാന സുറിയാനി സഭയുടെ സുന്നഹദോസ് മോർ സേവേറിയോസ് അപ്രേം മെത്രാപ്പോലീത്തായെ പാത്രിയർക്കീസായി തെരഞ്ഞെടുത്തു. 1933 ജനുവരി 30-ാം തീയതി ഹോംസിൽ വച്ച് സ്ഥാനാരോഹണം നടന്നു.

പരിശുദ്ധ പാത്രിയർക്കീസ് ബാവമാരുടെ ഗണത്തിൽ പ. മിഖായേൽ റാബോ (1166-1199) ബാവായെപ്പോലെ വിഖ്യാതനാണ് അപ്രേം പ്രഥമൻ ബാവ. മുപ്പത് വർഷത്തിലധികം (1906-1936) ചരിത്രസംബന്ധമായ ഗവേഷണത്തിലും രചനയിലും ബാവ ശ്രദ്ധപതിച്ചു. സുറിയാനി, അറബി, ലാറ്റിൻ, ഫ്രഞ്ച്, ജർമ്മൻ എന്നീ ഭാഷകൾ അന്നയാസം കൈകാര്യം ചെയ്യുമായിരുന്നു. ബാർ എബ്രായ

യുടെ കാലഘട്ടത്തിനുശേഷമുള്ള (1286-1940) സഭാ ചരിത്രത്തിലാണ് ഏറെ സംഭാവനകൾ നൽകിയിട്ടുള്ളത്. കുർക്കുമ ദയറായുടെ ചരിത്രം, സുറിയാനി ഭദ്രാസന ഇടവകകളുടെ ചരിത്രം (1687-1768), പുതിയ നിയമസഭയുടെ നാലാം നൂറ്റാണ്ടുവരെയുള്ള ചരിത്രം, സുറിയാനിക്കാരായ ദൈവവിജ്ഞാന പണ്ഡിതരുടെ ജീവചരിത്രങ്ങൾ, തുറബ്ദീന്റെ ചരിത്രം, ബേറുലേ-ബ്-ദീറേ (unstrung pearls അഥവാ ചിതറിക്കിടക്കുന്ന രത്നങ്ങൾ), അറബി-സുറിയാനി നിഘണ്ടു എന്നിവ അവയിൽ ചിലതുമാത്രമാണ്.

പ്രസിദ്ധീകരിക്കാത്ത നിരവധി പുസ്തകങ്ങളും ലേഖനങ്ങളും ഇന്നും കൈയെഴുത്തുപ്രതികളായി അവശേഷിക്കുന്നു എന്ന ദുഃഖസത്യം സുറിയാനിക്കാരായ സഭാമക്കളെ ചിന്തിപ്പിക്കേണ്ടതാണ്. ഇതുവരെ പ്രസിദ്ധീകരിക്കാത്ത അറബിയിലും സുറിയാനിയിലും എഴുതിയ കൈയെഴുത്തുപ്രതികൾ ഇംഗ്ലീഷിലും മലയാളത്തിലും വിവർത്തനം ചെയ്യുക എന്ന ദൗത്യം ഏറ്റെടുക്കേണ്ടത് അത്യാവശ്യമാണ്. 1943-ൽ അഫ്രേം പ്രഥമൻ ബാവ അറബിയിൽ പ്രസിദ്ധീകരിച്ച ചിതറിക്കിടക്കുന്ന മുത്തുകൾ എന്ന ഗ്രന്ഥത്തിന്റെ ഇംഗ്ലീഷ് പരിഭാഷ ഇപ്പോൾ ലഭ്യമാണ്.

ഹോംസ്, മർദ്ദീൻ, ഇറാക്ക് എന്നിവിടങ്ങളിലെ ലൈബ്രറികളിലും വി. മർക്കോസിന്റെ മാളികയിലെ ലൈബ്രറിയിലും നിരവധി കൈയെഴുത്തുപ്രതികൾ ആധുനിക സാങ്കേതിക മാർഗ്ഗങ്ങളിലൂടെ സംരക്ഷിക്കുവാനും അടുത്ത തലമുറയ്ക്കു കൈമാറുന്നതിനും സുറിയാനി സഭയ്ക്കു സാധിക്കേണ്ടതാണ്. ഗവേഷണ നൈപുണ്യത്തോടെ പ. ബാവ എഴുതിയ ഗ്രന്ഥങ്ങളുടെ എണ്ണവും, ലഭ്യമായ കൈയെഴുത്തുപ്രതികളുടെ വിവരണങ്ങളും ഏതൊരു ഗവേഷകനും മതിയായ മാർഗ്ഗനിർദ്ദേശം നൽകുന്നവയാണ്. എന്നാൽ, അവയെല്ലാം വേണ്ടവിധം ഉപയോഗപ്പെടുത്തുന്നതിന് സംഘടിതമായ പരിശ്രമം ഉണ്ടാകേണ്ടിയിരിക്കുന്നു.

70 വർഷങ്ങൾ സഭയുടെ മുതിരിത്തൊപ്പിൽ നല്ല ഇടയനായിരുന്ന ബാവ 1957 ജൂൺ 23-ാം തീയതി കാലം ചെയ്തു. ജൂൺ 27-ാം തീയതി ഹോംസിലെ സുനോറാ പള്ളിയുടെ വടക്കേ ത്രോണോസിന്റെ വടക്കുഭാഗത്തായി കബറടക്കി.

## പരിശുദ്ധ യാക്കോബ് തൃതീയൻ ബാവ (1912 - 1980)

പരിശുദ്ധ യാക്കോബ് തൃതീയൻ പാത്രിയർക്കീസ് ബാവായുടെ മാമോദീസാ പേര് ശബ്ദം എന്നായിരുന്നു. തോമായുടേയും ശ്മുനിയുടേയും മകനായ ശബ്ദം 1912 ഒക്ടോബർ 13-ാം തീയതി ഇറാഖിലെ മുസലിനടുത്തുള്ള ബർത്തലേ എന്ന ഗ്രാമത്തിൽ ജനിച്ചു. സ്വന്ത ഗ്രാമമായ ബർത്തലേയിൽ പ്രാഥമിക വിദ്യാഭ്യാസം നടത്തി.

1923 ൽ മോർ മത്തായിയുടെ ദയറായിൽ വൈദിക പഠനത്തിനായി ചേർന്നു. 1924 ൽ മോർ ക്ലിമ്മീസ് യൂഹാനോൻ മെത്രകാപ്പാലീത്തായിൽ നിന്നും കോറുയോ പട്ടവും, 1929 ൽ പരിശുദ്ധ ഏലിയാസ് തൃതീയൻ പാത്രിയർക്കീസ് ബാവായിൽനിന്നും യൗഹദിയക്കനൊ പട്ടവും സ്വീകരിച്ചു.

1931 മുതൽ 1933 വരെ ബെയ്റൂട്ടിലെ വൈദികപാഠശാലയിൽ സുറിയാനി മല്പാനായിരുന്നു. അറബി, ഇംഗ്ലീഷ്, ഫ്രഞ്ച് എന്നീ ഭാഷകൾ നന്നായി കൈകാര്യം ചെയ്യുമായിരുന്നു. 1933 കർക്കിടകം 20-ാം തീയതി പ. അപ്രേം പ്രഥമൻ പാത്രിയർക്കീസ് ബാവായുടെ തിരഞ്ഞെടുപ്പിൽ പങ്കെടുക്കുന്നതിനായി മലങ്കരയിൽ നിന്നെത്തിയ അന്ത്യോഖ്യാ സിംഹാസന പ്രതിനിധി മോർ യൂലിയോസ് ഏലിയാസ് ബാവായോടുകൂടെ അബ്ദുൾ ആഹാദ് റമ്പാൻ 1933 ൽ മലങ്കരയിൽ വന്നു.

1934 ൽ മോർ യൂലിയോസ് ഏലിയാസ് ബാവ അബ്ദുൾ ആഹാദ് റമ്പാനെ കശീശയാക്കി. റമ്പാച്ചൻ 1933 മുതൽ 1946 വരെ മഞ്ഞനിക്കരയിൽ താമസിക്കുകയും, തനിക്കു യൗഹദിയക്കനൊ

പട്ടം തന്ന പ. ഏലിയാസ് തൃതീയന്റെ കബറിങ്കൽ ശുശ്രൂഷിക്കുകയും, വൈദിക വിദ്യാർത്ഥികളെ പരിശീലിപ്പിക്കുകയും ചെയ്തു.

1946 ൽ അബ്ദുൾ ആഹാദ് റമ്പാച്ചൻ മുസലിലേക്കു (ഇറാക്ക്) മടങ്ങിപ്പോയി. ഇദ്ദേഹത്തോടൊന്നിച്ചാണ് കൊച്ചി ഭദ്രാസന മെത്രാപ്പോലീത്തയായി തിരഞ്ഞെടുക്കപ്പെട്ട, ചെറായി മുളയിരിക്കൽ പൗലോസ് റമ്പാച്ചനും വയലിപ്പറമ്പിൽ തോമസ് വറുഗീസ് കശീശായും മേല്പട്ട സ്ഥാനമേൽക്കുന്നതിനായി ഹോംസിലേക്കു യാത്രയായത്.

1946 മുതൽ 1950വരെ റമ്പാച്ചൻ മുസലിലെ മോർ അപ്രേം വൈദിക സെമിനാരിയുടെ ചുമതല വഹിച്ചു. 1950 ൽ അബ്ദുൾ ആഹാദ് റമ്പാച്ചനെ ബെയ്റൂട്ട്- ഡമാസ്കസ് ഇടവകകളുടെ മെത്രാപ്പോലീത്തയായി യാക്കോബ് മാർ സേവേറിയോസ് എന്ന പേരിൽ പ. അപ്രേം പ്രഥമൻ പാത്രീയർക്കീസ് ബാവ വാഴിച്ചു.

1957 ജൂൺ 23-ാം തീയതി പ. അപ്രേം പ്രഥമൻ പാത്രീയർക്കീസ് ബാവ കാലം ചെയ്തപ്പോൾ 1957 ഒക്ടോബർ 14-ാം തീയതി കൈമാഖാം കുരിയാക്കോസ് മാർ ഒസ്താന്തിയോസ് തിരുമേനിയുടെ അധ്യക്ഷതയിൽ കൂടിയ പരിശുദ്ധ സുന്നഹദോസ് യാക്കോബ് മോർ സേവേറിയോസ് മെത്രാപ്പോലീത്തായെ പാത്രീയർക്കീസായി തിരഞ്ഞെടുക്കുകയും 1957 ഒക്ടോബർ 27-ാം തീയതി സ്ഥാനാരോഹണം നടത്തുകയും ചെയ്തു.

പ. യാക്കോബ് തൃതീയൻ പാത്രീയർക്കീസ് ബാവ സ്ഥാനാരോഹണം ചെയ്ത ഉടനെ സഭാ സമാധാനത്തിനുള്ള താല്പര്യം വ്യക്തമാക്കിക്കൊണ്ട് 1957 നവംബർ 11-ാം തീയതി 82-ാം നമ്പരായി കല്പന പുറപ്പെടുവിച്ചു. പാത്രീയർക്കീസ് പക്ഷം ഹൈക്കോടതിയിൽ പൂർണ്ണമായി വിജയിച്ചിരുന്ന അവസരത്തിലായിരുന്നു ഈ കല്പന. 1958 ഡിസംബർ 16-ാം തീയതിയിലെ 497-ാം നമ്പർ കല്പന പ്രകാരം മാർ ബസ്സേലിയോസ് ഗീവറുഗീസ് ദിതീയനെ കാതോലിക്കയായി സ്വീകരിച്ചു. എന്നാൽ 1963 ജനുവരി 3-ാം തീയതി മാർ ബസ്സേലിയോസ് ഗീവറുഗീസ് ദിതീയൻ കാലം ചെയ്തു. തുടർന്ന് 1964 മെയ് 22-ാം തീയതി മോർ ഔഗേൻ തിമോത്തിയോസിനെ കാതോലിക്കയായി കോട്ടയത്തുവച്ച് വാഴിച്ചു.

പ. യാക്കോബ് തൃതീയൻ ബാവായുടെ, പാത്രീയർക്കീസെന്ന

നിലയിലുള്ള 23 വർഷങ്ങളിലെ ശുശ്രൂഷകൾ അഭിമാനാർഹമാണ്. ഈ കാലയളവിൽ രണ്ടു കാതോലിക്കന്മാരെയും, 13 മെത്രാപ്പോലീത്തന്മാരെയും വാഴിച്ചു. മലങ്കരയ്ക്കുവേണ്ടി 1970-75 കാലഘട്ടത്തിൽ 6 മെത്രാപ്പോലീത്തന്മാരെയും സിംഹാസന പ്രതിനിധിയായ മോർ തിമോത്തിയോസ് അഫ്രേം ആബൂദി മെത്രാപ്പോലീത്തായെയും വാഴിച്ചു.

പ. യാക്കോബ് തൃതീയൻ ബാവായുടെ സ്വരമായുര്യം പ്രശംസനീയമാണ്. നിരവധി മണിക്കൂറുകളെടുത്ത് പാടിയ എക്കാറകൾ (സുറിയാനി രാഗങ്ങൾ) കാസറ്റുകളിലായി ഇന്ന് പ്രചാരത്തിലുണ്ട്. 1971 ഒക്ടോബറിൽ West Germany യിലെ ഗോറ്റിൻഗൻ സർവ്വകലാശാലയിൽ സുറിയാനി ഓർത്തഡോക്സ് സഭയെ സംബന്ധിച്ച് അവതരിപ്പിച്ച പ്രബന്ധം പരിശുദ്ധ ബാവായുടെ പാണ്ഡിത്യത്തിനും സുറിയാനി സഭയ്ക്കും അംഗീകാരമുണ്ടാക്കി. 1971 ലും 1980 ലും റോമൻ കത്തോലിക്കാ സഭയുമായി സഭൈക്യ ചർച്ചകൾ നടത്തുകയും പോപ്പിനെ സന്ദർശിച്ച് സംഭാഷണങ്ങൾ നടത്തുകയും സഭാബന്ധം ശക്തിപ്പെടുത്തുകയും ചെയ്തു.

ലബനോനിലെ അച്ചാണിയിൽ ആധുനിക രീതിയിൽ പണികഴിപ്പിച്ചിട്ടുള്ള അനാഥമന്ദിരം, വൈദിക സെമിനാരി, ബെയ്റൂട്ടിലെ മാർ സേവേറിയോസ് കോളേജ്, സഹലയിലെ മെത്രാസന അരമന, ദമസ്കോസിലെ പാത്രിയർക്കാ ആസ്ഥാനം, മോർ അഫ്രേം ലൈബ്രറി എന്നിവ പരിശുദ്ധ ബാവായുടെ പരിശ്രമത്താൽ പരിപോഷിപ്പിക്കപ്പെട്ടവയാണ്.

1960 ൽ W. C. C.യിൽ, സുറിയാനി സഭ, അംഗമാകുകയും നിരവധി വൈദികരെയും മെത്രാപ്പോലീത്തന്മാരെയും വിദേശങ്ങളിൽ ഉപരിപഠനത്തിനയക്കുകയും, സഭാ സമ്മേളനങ്ങളിൽ പ്രതിനിധികളെ അയക്കുകയും അതുവഴി സഭയുടെ മഹത്വം ഉയർത്തിക്കാട്ടുന്നതിന് പരിശ്രമിക്കുകയും ചെയ്തു.

1980 ജൂൺ 25-ാം തീയതി പരിശുദ്ധ യാക്കോബ് തൃതീയൻ പാത്രിയർക്കീസ് ബാവ 68-ാംമത്തെ വയസ്സിൽ കാലം ചെയ്തു. ജൂൺ 28-ാം തീയതി ദമസ്കോസിലെ പാത്രിയർക്കാ അരമനയോടു ചേർന്നുള്ളസെൻറ് ജോർജ്ജ് കത്തീഡ്രലിന്റെ മദ്ബഹായുടെ കിഴക്കുഭാഗത്തായി കബറടക്കിയിരിക്കുന്നു. പ. ബാവായുടെ ഓർമ്മപ്പെരുന്നാൾ സുറിയാനി സഭ 25-ാം തീയതി ആഘോഷിക്കുന്നു.

## പരിശുദ്ധ മിഖായേൽ റാബോ ബാവ (A. D. 1126 - 1199)

മോർ മിഖായേൽ റാബോ പാത്രിയർക്കീസ് ബാവ 12-ാം നൂറ്റാണ്ടിൽ പരിശുദ്ധ അന്ത്യോഖ്യാ സിംഹാസന അധിപനായിരുന്നു. പന്ത്രണ്ടാം നൂറ്റാണ്ടിൽ സിറിയായും, മെസപ്പൊട്ടോമ്യയിലെ പലമേഖലകളും ജർമ്മൻ അധിനിവേശക്കാരുടെ കൈയേറ്റവും കവർച്ചയും കൊണ്ട് യുദ്ധത്തിന്റെ നിഴലിലായിരുന്നു. സുറിയാനി സഭാംഗങ്ങളും അന്നു നിലനിന്നിരുന്ന അസ്വസ്ഥവും അസ്ഥിരവുമായ സാമൂഹ്യവ്യവസ്ഥിതിയിൽ ഉൾപ്പെട്ടിരുന്നതിനാൽ, വിശ്വാസത്തിൽ കുറവുള്ളവരും, രക്ഷയെക്കുറിച്ച് പ്രത്യാശയില്ലാത്തവരും, ചഞ്ചലമനസ്കരും, ആശയകുഴപ്പത്തിലുൾപ്പെട്ടവരുമായിരുന്നു.

മേൽ വിവരിച്ച കാലഘട്ടത്തിലാണ് (എ. ഡി. 1126) മോർ മിഖായേൽ റാബോ (St. Michael , The Great) തുർക്കിയിലെ മിലാത്യ എന്ന സ്ഥലത്ത് ജനിച്ചത്. മിലാത്യ പരിശുദ്ധ അന്ത്യോഖ്യാ സിംഹാസനത്തിലുൾപ്പെട്ട സുറിയാനി സഭയുടെ ഒരു അതിരൂപതയായിരുന്നു. അന്ന് പരിശുദ്ധ സിംഹാസനത്തിൽ വാണിരുന്നത് മോർ അത്താനാസിയോസ് 7-ാ മൻ അബൂ അൽ ഫറാജ് (എ. ഡി. 1091-1129) ആയിരുന്നു. വളരെ പണ്ഡിതനായിരുന്ന മോർ അത്താനാസിയോസ് 7-ാമൻ ബാവ മല്പാനായിരുന്ന സെയ്ദ് ഐബൻ അൽസബൂനിയെ മിലാത്യയിലെ മെത്രാപ്പോലീത്തയായി വാഴിച്ചു. മെത്രാപ്പോലീത്തയായി 40 ദിവസം തികയുന്നതിനുമുമ്പ് മിലാത്യയിലെ ബൈസന്റീയൻ ഭരണാധികാരിയായ ഗബ്രിയേൽ, മെത്രാപ്പോലീത്തായെ വധിച്ചു. ക്രൂരനായ ഗബ്രിയേൽ മെത്രാപ്പോലീത്തയ്ക്കെതിരായി പല രാഷ്ട്രീയ കുറ്റങ്ങളും ആരോപിച്ചിരുന്നു.

യുവാവായിരുന്ന മിഖായേൽ യേശുക്രിസ്തുവിന്റെ പരിമളം

പരത്തുന്ന ഒരു സിറിയൻ കുടുംബത്തിലാണ് വളർന്നത്. അദ്ദേഹത്തിന്റെ പിതാവായ ഏലിയാ ഒരു നിർമ്മല പുരോഹിതനും കാനോസി കുടുംബത്തിലുൾപ്പെട്ടവനുമായിരുന്നു. ഈ കാനോസി കുടുംബം സഭയ്ക്ക് ധാരാളം ശുശ്രൂഷകരെ സംഭാവന ചെയ്തിട്ടുണ്ട്. അവരിൽ ചിലരാണ് അയൻ സർബയിലെ മെത്രാപ്പോലീത്തയായിരുന്ന അത്താനാസിയോസ് സഖാ; മോർ മിഖായേൽ ബാവായുടെ അമ്മാവനായിരുന്ന മൂഹിയാന ഗ്രിഗോറിയോസ് യാക്കോബ്; മോർ മിഖായേലിന്റെ മരുമകനായ മിഖായേൽ രണ്ടാമൻ പാത്രിയർക്കീസ്.

യുവാവായ മിഖായേൽ മിലാത്യയ്ക്കടുത്തുള്ള മോർബർസൗമയുടെ ദയറായിൽ താമസിക്കുകയും, പിന്നീട് ദയാധിപനാകുകയും ചെയ്തു. ആ സമയത്താണ് മോർ അത്താനാസിയോസ് 8-ാ മൻ പാത്രിയർക്കീസ് ബാവ കാലം ചെയ്തത്. അതേതുടർന്ന് ഗർഗാറിനടുത്തുള്ള ഫസ്കീൻ ദയറായിൽ പെന്തികൊസ്തി ദിവസം പരിശുദ്ധ സുറിയാനി സഭയുടെ സുന്നഹദോസ് കൂടുകയും പരിശുദ്ധാത്മനിയോഗത്താൽ മിഖായേൽ റമ്പാച്ചനെ പരിശുദ്ധ അന്ത്യോഖ്യാ സിംഹാസനത്തിന്റെ പാത്രിയർക്കീസായി ഏകമനസ്സോടെ തെരഞ്ഞെടുക്കുകയും ചെയ്തു. 18 മെത്രാപ്പോലീത്തമാർ അന്നത്തെ പരിശുദ്ധ സുന്നഹദോസിൽ പങ്കെടുത്തു.

തെരഞ്ഞെടുപ്പിനെക്കുറിച്ച് മനസ്സിലാക്കിയ വന്ദ്യ മിഖായേൽ റമ്പാച്ചൻ ഈ ഉന്നത പദവിയ്ക്ക് താൻ അയോഗ്യനാണെന്ന് ചിന്തിക്കുകയും, ഓടി ഒളിക്കുകയും ചെയ്തു. ഏതായാലും ആമീദിലെ മെത്രാപ്പോലീത്തയായിരുന്ന മോർ ദിവാന്നാസിയോസ് യാക്കോബ് ബർസ്സീബിയും സുന്നഹദോസിൽ പങ്കെടുത്ത മറ്റൊരു മെത്രാപ്പോലീത്തായും ചേർന്ന് മിഖായേൽ റമ്പാച്ചനെ അനുനയിപ്പിച്ചു. അതേതുടർന്ന് 1166 ഒക്ടോബർ മാസം 18-ാം തീയതി ചൊവ്വാഴ്ച മോർബർസൗമയുടെ ദയറായിൽ വെച്ച് പാത്രിയർക്കീസായി വാഴിക്കപ്പെടുകയും ചെയ്തു. ഈ വാഴ്ചക്ക് മൂഹിയാനയോട് കൂടി പന്ത്രണ്ട് മെത്രാപ്പോലീത്തന്മാർ പങ്കെടുത്തു.

പ. പാത്രിയർക്കീസ് മോർ മിഖായേൽ റാബോയുടെ ഏറ്റവും ശ്ലാഘനീയമായ പ്രവർത്തനമായി പരിഗണിക്കപ്പെടുന്നതാണ് പരിശുദ്ധ അന്ത്യോഖ്യാ സിംഹാസന ആസ്ഥാനം ആമീദിൽ നിന്ന്

സഹറാൻ എന്നറിയപ്പെടുന്ന മോർ ഹാനനിയ ദയറായിലേക്ക് മാറ്റിയത്. പുതിയ ആസ്ഥാനത്ത് പ. ബാവ എത്തി ഉപവിഷ്ടനായതിന്റെയും പാത്രിയർക്കാസ്ഥാനാരോഹണത്തിന്റേയും ആഘോഷവേളയിൽ മോർ ദിവനാസിയോസ് യാക്കോബ് ബർസ്സീബി ചെയ്ത പ്രസംഗത്തിൽ പരിശുദ്ധ പാത്രിയർക്കീസ് ബാവായുടെ സ്വഭാവ മഹിമയെ പ്രകീർത്തിക്കുകയും ആ ദിവസം ഏറ്റവും സന്തോഷദായകമാണെന്ന് പ്രസ്ഥാവിക്കുകയും ചെയ്തു.

പ. മിഖായേൽ റാബോ ബാവ വിവിധ ഭദ്രാസനങ്ങളിൽ അപ്പോസ്തോലിക സന്ദർശനങ്ങൾ നടത്തുകയും 1168 ൽ യെരൂശലേമിലെ ബാബ് അൽ ആമുദി (Damascus Gate) നടത്തുള്ള മറിയം മഗ്ദലൈത്തായുടെ ദയറായിൽ താമസിക്കുകയും ചെയ്തു. അവിടെ വച്ച് വിശുദ്ധ മൂറോൻ കൂദാശ ചെയ്യുകയും ഈസ്റ്റർ ദിവസം ദമസ്കൊസിനുവേണ്ടി യോഹന്നായെ മെത്രാപ്പോലീത്തായായി വാഴിക്കുകയും ചെയ്തു. തിരിച്ച് അപ്പോസ്തോലിക സിംഹാസന ആസ്ഥാനമായ ഹാനനിയ ദയറായിൽ എഴുന്നള്ളിയ ബാവ, മന്ദിരാനയായ മോർ ഗ്രിഗോറിയോസ് ബാർ എബ്രായ രേഖപ്പെടുത്തിയിരിക്കുന്ന പ്രകാരം സഭയെ സംബന്ധിക്കുന്ന പല കാനോനുകളും ക്രമീകരിച്ചു. 1169 ൽ മോർ ബർസൗമ്മയുടെ ദയറായിൽ ഒരു സുന്നഹദോസ് ചേരുകയുണ്ടായി.

1180 ൽ മോർ മിഖായേൽ റാബോ ബാവ വിളിച്ചു കൂട്ടിയ സുന്നഹദോസിൽ മിലാത്യയിലെ തിയഡോറോസ് ബാർ വഹ്ബുനെ സഭയ്ക്കിതരനായി പ്രഖ്യാപിച്ചു. ബാർ വഹ്ബുൻ മേലധികാരികളെ ധിക്കരിക്കുകയും, പുറത്താക്കപ്പെട്ട നാല് മെത്രാപ്പോലീത്തന്മാർ ചേർന്ന് ബാർ വഹ്ബുനെ മറ്റൊരു പാത്രിയർക്കീസായി (anti-patriarch) വാഴിക്കുകയും ചെയ്തു. പ. മിഖായേൽ റാബോ ബാവയുടെ ശിഷ്യനായിരിക്കുകയും, പാത്രിയർക്കാ അരമനയിൽ താമസിച്ച് പഠിക്കുകയും ചെയ്തിട്ടുള്ള ബാർ വഹ്ബുൻ 1193 ൽ നിര്യാതനായി.

മോർ മിഖായേൽ റാബോ ബാവ പൗരോഹിത്യ ശ്രേണിയെ സംബന്ധിച്ചും, വി. കുർബ്ബാന സ്വീകരണത്തെ സംബന്ധിച്ചും ക്രിസ്തുവിന്റെ ശിഷ്യനായിരിക്കുന്നതിനെ സംബന്ധിച്ചും വി. കുമ്പസാരം, മാനസാന്തരം എന്നിവയെ സംബന്ധിച്ചും പുസ്തകങ്ങൾ



എഴുതിയിട്ടുണ്ട്. ബാവായുടെ ഏറ്റവും വിലപ്പെട്ട ഗ്രന്ഥമെന്ന് കരുതുന്നത് സൂഷ്ഠിയുടെ ആരംഭം മുതൽ എ. ഡി. 1193 വരെയുള്ള ദിനവൃത്താന്തമാണ്. ഈ ദിനവൃത്താന്തത്തിന്റെ കയ്യെഴുത്ത് പ്രതി ആലപ്പോയിലെ സെന്റ് ജോർജ്ജ് പള്ളിയിൽ ഇന്നും സൂക്ഷിച്ചിരിക്കുന്നു.

പാത്രിയർക്കാ വാഴ്ചയെ തുടർന്ന് പുരാതന പാരമ്പര്യം അനുസരിച്ച് പരിശുദ്ധ മിഖായേൽ റാബോ ബാവ അലക്സന്ദ്രിയായിലെ പാത്രിയർക്കീസായിരുന്ന പോപ്പ് യോഹന്ന ഒന്നാമന് (ഇമ്പൻ അബി ഖാലിഫ്) ഒരു കത്തയക്കുകയും അതിൽ സുറിയാനി സഭയുടെ വിശ്വാസം ഏറ്റുപറയുകയും ചെയ്തു. പോപ്പ് യോഹന്ന ഒന്നാമൻ ബാവായുടെ പിൻഗാമിയായിരുന്ന പോപ്പ് മർക്കോസ് മൂന്നാമൻ വി. കുമ്പസാരത്തെ സംബന്ധിച്ച് ഒരു കത്തയക്കുകയും ചെയ്തു. അതിനുമുമ്പ് വേദവിപരീതിയായ മർക്കോസ് ഇമ്പൻ വി. കുമ്പസാരം എന്ന കൂദാശയെ നിരസിക്കുകയും സഹോദരി സഭയായ കോപ്റ്റിക് സഭയിൽ മർക്കോസ് ഇമ്പന്റെ പഠിപ്പിക്കലുകൾ ആശയക്കുഴപ്പങ്ങളും തെറ്റിദ്ധാരണകളും വരുത്തുകയും ചെയ്തിരുന്നു. പ. മിഖായേൽ റാബോ വി. കുമ്പസാരമെന്ന കൂദാശയുടെ ആവശ്യത്തെക്കുറിച്ചും അതിന്റെ പ്രായോഗികതയെ സംബന്ധിച്ചും ശക്തമായി എഴുതുകയും തെളിയിക്കുകയും ചെയ്തു.

മിഖായേൽ റാബോ ഒരു മഠിയാനയെയും 54 മെത്രാപ്പോലീത്തന്മാരെയും വാഴിച്ചു. 1199 നവംബർ മാസം 7-ാം തീയതി തന്റെ സർഗ്ഗീയ മോക്ഷത്തിൽ പ്രവേശിച്ചു. പ. ബാവ കാലം ചെയ്യുമ്പോൾ 73 വയസ്സുണ്ടായിരുന്നു. അതിൽ 33 വർഷം അന്ത്യോഖ്യാസിംഹാസനത്തിന്റെ അധിപനായിരുന്നു. മോർ ബർസൗമ്മയുടെ ദയറായിൽ പ. ബാവ നേരത്തെ തയ്യാറാക്കിയിരുന്ന കല്ലറയിൽ സംസ്കരിച്ചു. പ. പാത്രിയർക്കീസ് എഫ്രേം ബർസൗം ബാവ, മോർ മിഖായേൽ റാബോ ബാവയെ ഇങ്ങനെ വിശേഷിപ്പിച്ചിരിക്കുന്നു. “ദൈവത്തിന്റെ സഭയുടെ ശ്രേഷ്ഠ മഹാപുരോഹിതനും, അന്ത്യോഖ്യാ പാത്രിയർക്കീസന്മാരിൽ ഉന്നതനും, പണ്ഡിതനും, സുപ്രസിദ്ധ ചരിത്രകാരനും, അനശ്വര നാമമുള്ളവനും, മഹത്വ സത്യാന്വേഷകനും.” മാത്രമല്ല ; മോർ മിഖായേൽ റാബോയുടെ ബഹുമാന്യ നാമം ലോകത്തിലെ ചരിത്രകാരന്മാർ മുഴുവനും ആദരിക്കുന്നതിന് കാരണങ്ങളുണ്ട്. സൂഷ്ഠിയുടെ ആരംഭം മുതൽ എ. ഡി. 1193 വരെ

യുള്ള ദിനവൃത്താന്തങ്ങൾ എഴുതുക വഴി തലമുറകളുടെ ചരിത്രം രേഖപ്പെടുത്തപ്പെട്ടിരിക്കുന്നു. ചരിത്രം പ. ബാവയെ “The Great” എന്ന് വിശേഷിപ്പിച്ചിരിക്കുന്നത് എത്രയോ അമ്പർത്ഥമാണ്.

പ. പാത്രിയർക്കീസ് സാഖാ ബാവയുടെ മാർച്ച് 14, 1999 ലെ കല്പനയിൽ ഇപ്രകാരം എഴുതിയിരിക്കുന്നു.

ഏറ്റവും സ്നേഹിക്കപ്പെട്ടവരെ പരിശുദ്ധനായ മോർ മിഖായേൽ പാത്രിയർക്കീസ് ബാവയുടെ സ്വർഗ്ഗീയഅറകളിലേക്കുള്ള വേർപാടിന്റെ 800-മത് വാർഷികം ആഘോഷിക്കുന്ന ഈ അവസരത്തിൽ, അപ്പോസ്തോലികമായ അധികാരത്താൽ നാം ആജ്ഞാപിക്കുന്നത്, ലോകമെമ്പാടുമുള്ള വിശുദ്ധ സഭ 1999 ഒക്ടോബർ 17-ാം തീയതി ഈ ഓർമ്മ അനുസ്മരിക്കണം; ഇത് വലിയവനായ മിഖായേൽ പാത്രിയർക്കീസിന്റെ വർഷമായി നാം കരുതുന്നു. വീണ്ടും നാം ആജ്ഞാപിക്കുന്നത്, ഈ സന്തോഷ അവസരം വി. കുർബ്ബാനയോടുകൂടെ ആരംഭിക്കണം. ദൈവം തിരുമനസ്സായാൽ മറത്ത് സെയ്ദനായയിലെ വിശുദ്ധ എഫ്രേം ദയറായിൽ നാമും വി. ബലിയർപ്പിക്കും. എല്ലാ അഭിവന്ദ്യമെത്രാപ്പോലീത്താമാരും, സുറിയാനി ഓർത്തഡോക്സ് സഭയിലെ എല്ലാ വൈദികരും ലോകമെമ്പാടും ഒരേദിവസം ബലിയർപ്പിച്ച് ദൈവരാധന നടത്തുകയും മോർ മിഖായേലിന്റെ മദ്ധ്യസ്ഥതയിൽ അഭയപ്പെടുകയും വേണം. അന്നേദിവസം ആരുടെ ആദരണീയ നാമം ഓർക്കുന്നുവോ അദ്ദേഹത്തിന്റെ ജീവചരിത്രത്തെ സംബന്ധിച്ച് പ്രസംഗിക്കുകയും ചെയ്യണം. വൈദികരും ആത്മായരും സത്യകുന്വസാരം നടത്തുകയും സത്യവിശ്വാസത്തോടും നല്ല ദൈവഭക്തിയോടുംകൂടെ വി. കുർബ്ബാന അനുഭവിക്കുകയും ദൈവത്തിൽനിന്ന് അനുഗ്രഹങ്ങൾ പ്രാപിക്കുകയും വേണം. എന്തെന്നാൽ നീതിമാന്റെ ഓർമ്മ അനുഗ്രഹിക്കപ്പെട്ടത് (സഭ്യശ്യാവാക്യം 10 :7). അദ്ദേഹത്തിന്റെ ദൈവീക ജീവിതവും വിലയേറിയ എഴുത്തുകളേയും അടിസ്ഥാനമാക്കി അനുസ്മരണ സമ്മേളനങ്ങളും, പണ്ഡിതസദസ്സുകളും ആഘോഷങ്ങളുടെ ഭാഗമായി സംഘടിപ്പിക്കേണ്ടതാണ്. 1999 ഒക്ടോബർ 1 മുതൽ 8 വരെ സെയ്ദനായയിലെ സെന്റ് എഫ്രേം ദയറായിലുള്ള തിയോളജിക്കൽ സെമിനാരിയിൽ സെമിനാറുകളും, സിംപോസിയങ്ങളും സംഘടിപ്പിക്കുന്നുണ്ട്.

ഏറ്റവും സ്നേഹിക്കപ്പെട്ടവരെ, പരിശുദ്ധനായ മോർ മിഖായേലിന്റെ ജീവചരിത്രത്തെക്കുറിച്ച് വിചിന്തനം ചെയ്യുമ്പോൾ അന്നത്തെ സമകാലീന സംഭവങ്ങൾ വിലയിരുത്തുമ്പോൾ, സുറിയാനി സഭ വളരെ നിർണ്ണായകമായ ഒരു കാലഘട്ടത്തിലൂടെയാണ് കടന്നുപോയതെന്ന് കാണുവാൻ കഴിയും. യേശുക്രിസ്തു കയറിയ പടകുപോലെയായിരുന്നു അത്(മർക്കോസ് 4 : 35-41)

അതേ, വിശ്വാസക്കുറവ് പ്രതികൂല സന്ദർഭങ്ങളിൽ ഭയത്തിലേക്കും പരിഭ്രമത്തിലേക്കും നയിക്കും. എന്നാൽ യഥാർത്ഥവിശ്വാസികൾ യേശുക്രിസ്തുവിനെ പൂർണ്ണമായും ആശ്രയിക്കുകയും, അവന്റെ നടത്തിപ്പിലും, അവന്റെ കഴിവിലും വിശ്വാസമുള്ളവരായിരിക്കുകയും അതു മുഖാന്തിരം ഭയപ്പെടാത്തവരും, ഹൃദയചഞ്ചല്യമില്ലാത്തവരും, ലോകത്തിനെന്നുസംഭവിച്ചാലും ലോകാവസാനത്തോളം നിങ്ങളോട് കൂടെയുണ്ടെന്നുള്ള ക്രിസ്തുവിന്റെ വാഗ്ദാനത്തിൽ ധൈര്യപ്പെടുകയും ചെയ്യും. അവർ വിശ്വാസത്തിൽ നിലനിൽക്കണം. എന്തുകൊണ്ടെന്നാൽ ദൈവം സർവ്വശക്തനാകുന്നു. അവർ ഒരിക്കലും ഭയപ്പെടുകയില്ല. അവരുടെ ഹൃദയം കലങ്ങുകയില്ല (യോഹ: 14 : 1) ; ക്രിസ്തു അവരോടുകൂടെ തന്റെ സഭയിലുണ്ട്. എത്ര കഠിനമായ പ്രയാസങ്ങളുണ്ടായാലും നിരന്തരമായ പീഡനങ്ങൾ ക്രൈസ്തവ സഭയ്ക്കെതിരെ ഉണ്ടായാലും അത് കലങ്ങിപ്പോകയില്ല; ദൈവം അതിന്റെ മദ്ധ്യേയുണ്ട് (സങ്കീ. 46 : 5). യേശു ക്രിസ്തു സ്വർഗ്ഗീയ ആഹ്വാനത്താൽ വിശ്വാസമെന്ന പാറമേലാണ് സഭയ്ക്ക് അടിസ്ഥാനമിട്ടത്. അത് ശ്ലീഹന്മാരിൽ തലവനായ പത്രോസ് മുഖാന്തിരം ചെയ്ത വാഗ്ദാനത്താലായിരുന്നു. പാതാളഗോപുരങ്ങൾ അതിനെ ജയിക്കയില്ല (മത്തായി 16 : 18). എന്നിരുന്നാലും ശാപഗ്രസ്ഥനായ പിശാച് കഴിയുമെങ്കിൽ വ്യതന്ദരെയും തെറ്റിക്കുന്നു (മത്തായി 24:24). എന്നാൽ അവൻ യേശുക്രിസ്തുവിന് മുമ്പിലും അവനെ അനുഗമിക്കുന്ന നീതിമാന്മാരുടെ മുമ്പിലും എല്ലായ്പ്പോഴും പരാജിതനാകും. എന്നിരുന്നാലും, ചിലപ്പോൾ ലോകത്തിന് പ്രകാശമായിത്തീരുവാൻ ദൈവം തെരഞ്ഞെടുത്തവർ പിശാചിന്റെ തന്ത്രങ്ങളിൽ കുടുങ്ങി അവരുടെ പ്രകാശം അന്ധകാരത്തിലേക്കു തിരിയുന്നതായി കണ്ടാൽ നാം അതിശയിക്കരുത്. അവർ സഭയിലെ നല്ല ഇടയന്മാർക്ക് ഇടർച്ച വരുത്തുന്നവരാണ്. കർത്താവ് തന്റെ അന്ത്യകാലപ്രബോധനങ്ങളിൽ നമ്മോട് പറ

യൂനത്, അധർമ്മം പെരുകുന്നതുകൊണ്ട് അനേകരുടെ സ്നേഹം തണുത്ത് പോകും. എന്നാൽ അവസാനത്തോളം സഹിച്ചു നിൽക്കുന്നവൻ രക്ഷിക്കപ്പെടും എന്നാണ് (മത്തായി 24 :12-13).

നാം ദൈവത്തിന് നന്ദി പറയുന്നു. അവന്റെ നാമം ഉന്നതപ്പെട്ടുവെട്ടെ. അവൻ തന്റെ സഭയെ കരുണയിൽ കണ്ണാൽ കാണുന്നു. അവൻ തന്റെ സഭയെ ചുംബിക്കുകയും, സംരക്ഷിക്കുകയും, നല്ല ഇടയന്മാരെ നിയമിക്കുകയും, തന്റെ ആടുകളെ മേയ്ക്കുന്നതിന് നാം ആരുടെ സ്മരണയെ ആഘോഷിക്കുന്നുവോ ആ മോർ മിഖായേൽ പാത്രീയർക്കീസിനെപ്പോലെ തക്കസമയത്ത് ആത്മീയ ആഹാരം കൊടുക്കുന്ന നല്ല ഇടയന്മാരെ നിയമിക്കുകയും ചെയ്യട്ടെ. പരിശുദ്ധ പിതാക്കന്മാർ സുവിഷേഷം അനുസരിച്ച് ജീവിച്ചവരാകുന്നു. യേശുക്രിസ്തുവിന്റെ കല്പനപ്രകാരം പ്രവർത്തിച്ചവരാകുന്നു. തന്റെ രക്തം നൽകിയ വിശുദ്ധ സഭയുടെ കോനോനുകൾ അനുസരിച്ചവരും അതിനുവേണ്ടി ജീവിച്ചവരുമാകുന്നു. അങ്ങനെ അപ്പസ്തോലനായ വി. പൗലോസിനെപ്പോലെ അവർ കഷ്ടതകൾ സഹിച്ചു. നല്ല പോർപൊരുതി. ഓട്ടം തികച്ചു. വിശ്വാസം കാത്തു. നീതിയുള്ള ന്യായാധിപനായ കർത്താവ്, നീതിയുടെ കിരീടം അവർക്കായി സ്വർഗ്ഗത്തിൽ ഒരുക്കിയിരിക്കുന്നു. അത് അവർ ഓരോരുത്തർക്കും മാത്രമല്ല, അവന്റെ വീണ്ടും വരവ് കാത്തിരിക്കുന്നവരും പ്രാപിക്കും.

നാം മോർ മിഖായേൽ പാത്രീയർക്കീസ് ബാവായെ വിശ്വാസത്തിന് മാതൃകയാക്കുകയും, കർത്താവിന്റെ കല്പനകളെ രാവുപകലും പാലിക്കുന്നതിൽ ബദ്ധശ്രദ്ധരാകുകയും, പരിശുദ്ധാത്മനിയോഗത്താൽ നമ്മെ ക്രിസ്തുവിനോട് കൂടെ നിർത്തേണ്ടതിന് നിയമിക്കപ്പെട്ടിരിക്കുന്ന സഭയുടെ കാനോനുകളെ പാലിക്കുകയും ചെയ്യുമെങ്കിൽ, അന്ന് നമ്മൾ ഇടയന്മാരും ആട്ടിൻകൂട്ടങ്ങളും എത്ര സന്തോഷിക്കും.

ദൈവം ഈ സന്തോഷകരമായ ഓർമ്മ നിങ്ങൾക്കെല്ലാം അനുഗ്രഹത്തിന് കാരണമാക്കട്ടെ. ആയത് ദൈവമാതാവായ പ. കന്യകമറിയമിന്റേയും, പരിശുദ്ധ പാത്രീയർക്കീസ് മോർ മിഖായേലിന്റേയും, നീതിമാന്മാരായ രക്തസാക്ഷികളുടേയും എല്ലാ പരിശുദ്ധന്മാരുടേയും പ്രാർത്ഥനകളാൽ തന്നെ. കർത്താവിന്റെ കൃപ

നിങ്ങളോടുകൂടെ എന്നും എന്നാളും ഉണ്ടായിരിക്കട്ടെ..

ആമ്മീൻ

പാത്രീയർക്കാ അരമന,

ദമാസ്കസ്, സിറിയ

1999 മാർച്ച് 14

പാത്രീയർക്കാ വാഴ്ചയുടെ 19-ാം മാണ്ടിൽ

## **മോർ ഗ്രീഗോറിയോസ് യൂഹാനോൻ ബാർ എബ്രായ (A. D. 1226 - 1286)**

മോർ ഗ്രീഗോറിയോസ് യൂഹാനോൻ 1226 ൽ മെലിനീനിൽ (Meletine, now Malatya in Turkey) ജനിച്ചു. സുറിയാനിക്കാർ ഇദ്ദേഹത്തെ ബാർ എബ്രായ എന്നാണ് വിളിച്ചിരുന്നത്. ഇദ്ദേഹത്തിന്റെ അറബിനാമം അബു അൽ-ഫരാജ് (Abu al-Faraj or Abulfaraj) എന്നാണ്. ഇദ്ദേഹത്തിന് ജമാൻ അൽ-ഡിൻ എന്നൊരു വിളിപ്പേരുണ്ടായിരുന്നു.

പൗരസ്ത്യദേശക്കാർ ഇദ്ദേഹത്തിന് ഇബ്രി (Ibri) അഥവാ എബ്രായ (Hebraeus) എന്നു പേരുവിളിക്കാനുള്ള കാരണം ഇദ്ദേഹം യഹൂദ പാരമ്പര്യത്തിൽനിന്ന് വന്നവനായതുകൊണ്ടാണെന്നും ഇദ്ദേഹത്തിന്റെ പിതാവ് മതപരിവർത്തനം ചെയ്ത് ക്രിസ്ത്യാനിയായതുകൊണ്ടാണെന്നുമുള്ള തെറ്റായ വാദങ്ങൾ ഉന്നയിക്കുന്നുണ്ട് (e. g. Encarta Encyclopedia, 2001). പ. അഫ്രേം പ്രഥമൻ പാത്രിയർക്കീസ് ബാവ പുരാതന രേഖകൾ പരിശോധിച്ച്, ബാർ എബ്രായയുടെ തന്നെ ഒരു പദ്യശകലം ഉദ്ധരിച്ചുകൊണ്ട് ഈ വാദഗതി ഖണ്ഡിക്കുന്നുണ്ട്. (Aphrem 1, 2000, pp. 152 - 153). The truth is that he was called Hebraeus because either one of his forefathers or he himself was born during a crossing of the River Euphrates.

ബാർ എബ്രായയുടെ പിതാവ് ശൈമാശനായ റ്റാജൽ -ഡിൻ അഹറോൻ (Tajal-Din Aaron) ഒരു വൈദ്യനായിരുന്നു. എ. ഡി. 1243 ൽ ബാർ എബ്രായ പിതാവിനോടൊപ്പം അന്ത്യോഖ്യായിലേക്ക് (Antioch, now Antakya in Turkey) കുടിയേറിപ്പാർത്തു. ആഭ്യന്തര കലഹമാണ് മെലിറ്റിനിൽനിന്ന് അന്ത്യോഖ്യായിലേക്ക് മാറി താമസിച്ചത്.

കുന്നതിന് കാരണമായത്.

കുലീനമായ ക്രിസ്തീയ കുടുംബത്തിൽ ജനിച്ച ബാർ എബ്രായ പിതാവിൽനിന്ന് വൈദ്യം പഠിച്ചു. 18 വയസ്സുള്ളപ്പോൾ (1244 ൽ) ബാർ എബ്രായ സന്യാസം സ്വീകരിച്ചു. പ. പാത്രിയർക്കീസ് ഇഗ്നാത്തിയോസ് മൂന്നാമൻ ബാർ എബ്രായയെ ഏറെ സ്നേഹിക്കുകയും പുരോഹിതനായി പട്ടംകൊടുക്കുകയും ചെയ്തു. 20 വയസ്സുള്ളപ്പോൾ സെപ്റ്റംബർ 4, 1246 ൽ ഗ്രീഗോറിയോസ് എന്ന പേരിൽ ഗുബാസിന്റെ (Gubas/ Jubas) മെത്രാപ്പോലീത്തയായി വാഴിച്ചു. പിന്നീട് ലക്ഖബിൻ (Lakhbin/Laqbin) ആലപ്പോ എന്നീ ഭദ്രാസനങ്ങളിലേക്ക് പ. പാത്രിയർക്കീസ് ബാവ നിയമിക്കുകയും ചെയ്തു. 38 വയസ്സുള്ളപ്പോൾ ജനുവരി 19, 1264 ൽ കിഴക്കിന്റെ മന്ദിരാനയായി വാഴിച്ചു. ഇദ്ദേഹം സഭാശ്രേണിയിൽ പ. പാത്രിയർക്കീസിനു തൊട്ടുതാഴെ രണ്ടാം സ്ഥാനം അലങ്കരിക്കുന്ന മന്ദിരാനായി തെഗ്രീസ് ആസ്ഥാനമാക്കി ഭരണം നടത്തി.

മന്ദിരാനയായ ബാർ എബ്രായ 22 വർഷങ്ങൾ നിനുവ, ബാഗ്ദാദ്, മൂസൽ എന്നിവിടങ്ങളിൽ യാത്രചെയ്ത് സഭാശുശ്രൂഷകൾ നിർവ്വഹിച്ചു. നിർമ്മല ജീവിതം നയിക്കുന്നവരെ തെരഞ്ഞെടുത്ത് സന്യാസികളാക്കുകയും അവരിൽനിന്ന് 12 മെത്രാപ്പോലീത്തന്മാരെ വാഴിക്കുകയും ചെയ്തു. പള്ളികൾ, ആശ്രമങ്ങൾ, മെത്രാസന മന്ദിരങ്ങൾ, എന്നിവ പണികഴിപ്പിച്ചു. സന്ദർശിച്ച സ്ഥലങ്ങിലെല്ലാം വിദ്യാഭ്യാസനരായ പ്രഗത്ഭരുമായി ചർച്ചയിലേർപ്പെടുകയും അതുവഴിയായി ഇദ്ദേഹത്തിന്റെ അഗാധമായ പാണ്ഡിത്യം ശ്രദ്ധാകേന്ദ്രമാകുകയും ചെയ്തു. ഇദ്ദേഹത്തിന്റെ രാഷ്ട്രീയമായ നയം കൊണ്ട് മൂസ്ലീം ക്രിസ്ത്യൻ സമൂഹങ്ങൾക്കിടയിൽ സാംസ്കാരിക മെത്രെ സാധ്യമായി.

ബാർ എബ്രായ വിവിധ വിഷയങ്ങളിൽ പാണ്ഡിതനായിരുന്നു. വൈദ്യശാസ്ത്രം, ജ്യോതിശാസ്ത്രം, തത്വശാസ്ത്രം, നിയമം, സുറിയാനി വ്യാകരണം, ചരിത്രം എന്നീ വിഷയങ്ങളിൽ ഗ്രന്ഥങ്ങൾ എഴുതിയിട്ടുണ്ട്. ഇദ്ദേഹത്തിന്റെ സഭാചരിത്രഗ്രന്ഥം, മതേതരചരിത്രം, ലോകചരിത്രം എന്നിവയെല്ലാം ഏറെ വിലമതിക്കപ്പെടുന്നവയാണ്. മഹാനായ പരിശുദ്ധ മീഖായേൽ റാബോയുടെ (പ. അന്ത്യോഖ്യാ പാത്രിയർക്കീസ്, എ. ഡി. 1126- 1199) സൃഷ്ടി മുതൽ

അദ്ദേഹം ജീവിച്ചിരുന്ന കാലഘട്ടം (1193) വരെയുള്ള ചരിത്രത്തെ അടിസ്ഥാനമാക്കിയാണ് ചരിത്രം രചിച്ചിട്ടുള്ളത്.

സഭാചരിത്ര ഗ്രന്ഥങ്ങളിൽ പ. പത്രോസ് ശ്ലീഹാ മുതൽ എ. ഡി. 1285 വരെയുള്ള സുറിയാനി ഓർത്തഡോക്സ് പാത്രിയർക്കീ സന്മാരെ സംബന്ധിച്ചു പ്രതിപാദിച്ചിരിക്കുന്നു. രണ്ടാമത്തെ ഗ്രന്ഥത്തിൽ പ. തോമാശ്ലീഹാ മുതലുള്ള മന്ദിയാനന്മാരുടെ ചരിത്രം രേഖപ്പെടുത്തിയിട്ടുണ്ട്. ബാബോയ് (എ. ഡി. 457-484) കാതോലിക്കവരെയുള്ളവരെ മാത്രമേ സുറിയാനി ഓർത്തഡോക്സ് സഭ അംഗീകരിക്കുന്നുള്ളുവെങ്കിലും ബാർ എബ്രായ അതിനുശേഷമുള്ള നെസ്തോറിയൻ കാതോലിക്കന്മാരുടെ ചരിത്രവും ഉൾപ്പെടുത്തിയിട്ടുണ്ട്.

ബാർ എബ്രായ സുറിയാനിയിലെഴുതിയ ലോകചരിത്രം മുസ്ലീം സഹോദരങ്ങളുടെ താൽപര്യപ്രകാരം അറബിയിലും എഴുതുകയുണ്ടായി. 17-ാം നൂറ്റാണ്ടിൽ യൂറോപ്പിൽ പ്രചാരം നേടിയത് ഈ അറബി ഭാഷയിലുള്ള ചരിത്രപുസ്തകമായിരുന്നു.

ചരിത്രകാരനെന്ന നിലയിൽ മാത്രമല്ല മറ്റു ദൈവശാസ്ത്ര വിഷയങ്ങളിലും ധാരാളം ഗ്രന്ഥങ്ങൾ രചിച്ചിട്ടുണ്ട്. വെളിപാടൊഴികെയുള്ള പഴയ പുതിയ നിയമപുസ്തകങ്ങൾക്ക് വ്യാഖ്യാനം എഴുതിയിട്ടുണ്ട് (Store house of Secrets). ഈ വ്യാഖ്യാനങ്ങളിലെല്ലാം ആദിമ സഭാപിതാക്കന്മാർ തുടങ്ങി മോർ മീഖായേൽ റാബോ വരെയുള്ളവരുടെ എഴുത്തുകളിൽനിന്ന് ഉദ്ധരിച്ചിട്ടുണ്ട്. ഇവയിൽ സന്യാസജീവിതത്തെ സംബന്ധിക്കുന്ന പ്രാവ്, പ്രകാശങ്ങളുടെ പുസ്തകം, കാനോൻ എന്നിവ ഉൾപ്പെടുന്നു.

ബാർ എബ്രായയുടെ രചനകളിൽ ഭൂരിഭാഗവും സുറിയാനിയിലും അറബിയിലുമാണ്. ഇവയിൽ സന്യാസജീവിതത്തെ സംബന്ധിക്കുന്ന പ്രാവ്, കാനോൻ നിയമങ്ങളുടെ 10 അദ്ധ്യായങ്ങൾ എന്നിവ മലയാളത്തിൽ ലഭ്യമാണ്. ഈ രണ്ടുപുസ്തകങ്ങളുംപുണ്യശ്ലോകനായ മോർ യൂലിയോസ് യാക്കോബ് തിരുമേനിയുടേയും അഭിവന്ദ്യ മോർ യൂലിയോസ് കുറിയാക്കോസ് തിരുമേനിയുടേയും പരിശ്രമത്താലാണ് മലയാളഭാഷയിൽ പ്രസിദ്ധീകരിക്കാൻ സാധിച്ചത്.



ബാർ എബ്രായ ജ്ഞാനത്തിന്റെ സമുദ്രമെന്നും അറിയപ്പെടുന്നു. ഇദ്ദേഹത്തിന്റെ എഴുത്തുകളിൽ നോമ്പ്, പ്രാർത്ഥന എന്നീ അശയങ്ങളെ സംബന്ധിച്ച് ബഹുമാനപ്പെട്ട ചിറത്തലാട്ട് ബിജി സി. മർക്കോസച്ചൻ ഗവേഷണം നടത്തിയിട്ടുണ്ട് (Philipps University, Germany). മേൽപ്പറഞ്ഞ ഗവേഷണ പ്രബന്ധം മലയാളഭാഷയിൽ പ്രസദ്ധീകരിക്കുന്നത് സഭയ്ക്ക് ഒരു മുതൽകൂട്ടായിരിക്കും.

ഗ്രന്ഥ രചനയിലും, വായനയിലും മുഴുകിയ ബാർ എബ്രായ 1286 ജൂലൈ 30-ന് 60-ാം വയസ്സിൽ മറാഗയിൽ കാലം ചെയ്ത് മൂസലിലെ മോർ മത്തായിയുടെ ദയറായിൽ കബറടക്കി. ഇദ്ദേഹത്തിന്റെ കബറിടം ഒരു തീർത്ഥാടനകേന്ദ്രമാണ്.

**പുണ്യശ്ലോകനായ  
ബസ്തേലിയോസ് പൗലോസ് ദിതീയൻ  
കാതോലിക്കാ ബാവ  
(1914 - 1996)**

ചെറായി സെന്റ് മേരീസ് പള്ളി ഇടവകയിൽപ്പെട്ട പുതുശ്ശേരിൽ ബ. പി. പി. ജോസഫ് കശീശയുടേയും വടക്കൻ പറവൂർ ഈരാളിൽ എലിസബത്ത് തോമസിന്റേയും മകനായി പൗലോസ് 1914 ജൂൺ 12-ാം തീയതി ജനിച്ചു. മൂന്നാമത്തെ മകനായ പൗലോസിന് മൂന്നു സഹോദരന്മാരും നാല് സഹോദരികളുമുണ്ടായിരുന്നു. വൈദികനായ പിതാവിന്റെ പ്രാർത്ഥനയും ആരാധനയും, സുറിയാനി ഭാഷയിലുള്ള അവഗാഹവും, പ. അന്ത്യോഖ്യാ സിംഹാസന പ്രതിനിധികളായിരുന്ന പ. ഒസ്താത്തിയോസ് സ്ലീബ, പുണ്യവാനായ മോർ യൂലിയോസ് ഏലിയാസ് എന്നീ പിതാക്കന്മാരോടുള്ള സ്നേഹവും അടുപ്പവും പൗലോസിനെ വളരെയേറെ ആകർഷിച്ചു. ജോസഫ് കശീശ ശെമ്മാശനായിരുന്നപ്പോൾ പല സുറിയാനി പുസ്തകങ്ങളും മലയാളത്തിലേക്ക് തർജ്ജമ ചെയ്തിട്ടുണ്ട്. പ. ഒസ്താത്തിയോസ് സ്ലീബാ ബാവായുടേയും ഭാഗ്യ സ്മരണാർഹനായ പുലിക്കോട്ടിൽ ദീവനാസിയോസ് ജോസഫ് മെത്രാപ്പോലീത്തായുടേയും സെക്രട്ടറി എന്ന നിലയിലും ബ. ജോസഫ് കശീശ പ്രവർത്തിച്ചിട്ടുണ്ട്. പൗലോസിന്റെ ബാല്യത്തിൽ തന്റെ പിതാവിന്റെ പ്രവർത്തനങ്ങൾ അദ്ധ്യാത്മിക കാര്യങ്ങളിൽ താല്പര്യമുണ്ടാക്കുന്നതിനിടയാക്കി.

**വിദ്യാഭ്യാസം**

ചെറായി രാമവർമ്മ ഹൈസ്കൂളിൽനിന്ന് പൗലോസ് സെക്കന്ററി വിദ്യാഭ്യാസം പൂർത്തിയാക്കി. ബാല്യത്തിൽതന്നെ

സ്വപിതാവിന്റേയും വെള്ളക്കുന്നത്ത് മത്തായി കശീശായുടേയും കീഴിൽ സുറിയാനി ഭാഷാപഠനം തുടങ്ങിയിരുന്നു. കോട്ടയം സി. എം. എസ്. കോളേജിൽ നിന്നും ഇന്റർമീഡിയറ്റും, ആലുവ യു. സി. കോളേജിൽനിന്നും ബി. എ. യും പാസ്സായി. തുടർന്ന് സുറിയാനി പഠനം മഞ്ഞിനിക്കരയിൽ അബ്ദുൾ ആഹാദ് റമ്പാന്റെ (പിന്നീട് പ. ഇഗ്നാത്തിയോസ് യാക്കോബ് തൃതീയൻ പാത്രിയർക്കീസ് ബാവ) കീഴിലായിരുന്നു.

**പൗരോഹിത്യവും പ്രവർത്തനങ്ങളും**

അന്ത്യോഖ്യായുടെ ഇന്ത്യയിലെ പ്രതിനിധിയായിരുന്ന പുണ്യശ്ലോകനായ മാർ യൂലിയോസ് ഏലിയാസ് ബാവ ആലുവയിൽ വന്ന അവസരത്തിൽ പിതാവായ ജോസഫ് കശീശായോടൊപ്പം മക്കളായ പൗലൂസും കുറിയാക്കോസും ബാവായെ ആലുവായിൽ ചെന്നുകണ്ടു. ആ അവസരത്തിൽ മക്കളെ ആരെയെങ്കിലും ദൈവത്തിന് സമർപ്പിച്ചിട്ടുണ്ടോ എന്ന് ബാവ ചോദിച്ചു. മുത്ത മകനെ (കുറിയാക്കോസിനെ) കശീശ ചൂണ്ടിക്കാണിച്ചു. എന്നാൽ ഇളയമകന്റെ തലയിൽ കൈവെച്ച് ബാവ കല്പിച്ചു. ഇവനാണ് ദൈവത്താൽ വിളിക്കപ്പെട്ടവൻ. അന്നുമുതൽ മോർ യൂലിയോസ് ബാവായ്ക്കു പൗലൂസ് പ്രിയപ്പെട്ടവനായിത്തീർന്നു.

1933-ൽ കോട്ടയം വലിയപള്ളിയിൽവെച്ച് പൗലൂസിനെ (19-ാം വയസ്സിൽ) ശെമ്മാശനാക്കി. മഞ്ഞിനിക്കര ദയറായിൽവെച്ച് 1938-ൽ (24-ാം വയസ്സിൽ) കശീശയാക്കി. പിന്നീട് ബ. പി. ജെ. പൗലോസച്ചൻ യൂലിയോസ് ബാവായുടെ സെക്രട്ടറിയും മഞ്ഞിനിക്കര ദയറായിലെ മല്പാനുമായി.

അന്ത്യോഖ്യായാണ് പൗരോഹിത്യത്തിന്റെ ഉറവയെന്ന് വിശ്വസിച്ചിരുന്ന ബ. പൗലോസച്ചനെ യൂലിയോസ് ബാവ തന്റെ മുത്തപുത്രനെന്ന് വിശേഷിപ്പിക്കുമായിരുന്നു. കണ്ടനാട് ഭദ്രാസനത്തിന്റെ ചുമതലകൂടി വഹിച്ചിരുന്ന മലങ്കര മെത്രാപ്പോലീത്തായായിരുന്ന (ആലുവയിലെ) പൗലോസ് മാർ അത്താനാസിയോസ് തിരുമേനിയുടെ അനാരോഗ്യത്തെത്തുടർന്ന് 1952 ഏപ്രിൽ 25-ാം തീയതി ആലുവ തൃക്കുന്നത്തു സെമിനാരിയിൽ ചേർന്ന കണ്ടനാട് ഭദ്രാസനപ്പള്ളി പ്രതിപുരുഷയോഗം ബ. പി. ജെ. പൗലോസച്ചനെ മെത്രാൻ സ്ഥാനത്തേക്ക് തെരഞ്ഞെടുത്തു. നിയുക്ത മെത്രാൻ തന്റെ ഗുരു

വായ യൂലിയോസ് ബാവായുമൊത്ത് 1952 സെപ്റ്റംബർ 11-ാം തീയതി ഹോംസിലേക്കു പോയി. പ. അഫ്രേം പ്രഥമൻ പാത്രിയർക്കീസ് ബാവ പൗലോസച്ചനെ പൗലോസ് മാർ ഫീലക്സിനോസ് എന്ന നാമത്തിൽ 1952 ഒക്ടോബർ 19-ാം തീയതി മെത്രാപ്പോലീത്തയായി വാഴിച്ചു. അഭിനവ മെത്രാപ്പോലീത്ത 1953 ജനുവരി 12-ാം തീയതി ആലുവ തൃക്കുന്നത്ത് സെമിനാരിയിലെത്തി കണ്ടനാട് ഭദ്രാസനത്തിന്റെ ചുമതലയേറ്റു.

കണ്ടനാട് ഭദ്രാസനത്തിന്റെ ഭരണം നിർവഹിക്കുന്നതിനു വേണ്ടി പാത്രിയർക്കീസ് പക്ഷത്തിന് ആസ്ഥാനമില്ലാത്തതിനാൽ അന്ത്യോഖ്യായുടെ ഇന്ത്യയിലെ പ്രതിനിധിയായിരുന്ന പരിശുദ്ധനായ ഒസ്താന്തിയോസ് സ്ലീബാ ബാവായുടെ പേർക്ക് അയ്ക്കരനാട് പകുതിയിൽ വടയമ്പാടികരയിൽ വാളിയാൽ കുറിയാക്കോ കുരിയാക്കോ ഇഷ്ടദാനമായി കൊടുത്ത മലേക്കൂരിൽ ദയറായിൽ താമസിച്ച് (1953-1958) ഭരണം നടത്തി.

പുണ്യശ്ലോകനായ മീഖായേൽ മോർ ദീവന്നാസിയോസ് തിരുമേനി ക്ഷീണിതനായ അവസരത്തിലും കാലം ചെയ്ത ശേഷവും (1956) കോട്ടയം, കൊല്ലം ഭദ്രാസനങ്ങളുടെ ചുമതലകൂടി പൗലോസ് മാർ ഫീലക്സിനോസ് തിരുമേനി വഹിച്ചിട്ടുണ്ട്. സഭാ സമാധാനത്തെ തുടർന്ന് 1966-1974 കാലഘട്ടത്തിൽ പൗരസ്ത്യ ഓർത്തഡോക്സ് സിറിയൻ സഭയ്ക്കുവേണ്ടി അസോസിയേഷൻ പ്രസിഡന്റായിരുന്നു.

സഭാ ഭിന്നതയെതുടർന്ന് 1975 സെപ്റ്റംബർ 7-ാം തീയതി പ. ഇഗ്നാത്തിയോസ് യാക്കോബ് തൃതീയൻ ബാവ പൗലോസ് മാർ ഫീലക്സിനോസ് തിരുമേനിയെ ബസ്സേലിയോസ് പൗലോസ് ദിതീയൻ എന്ന പേരിൽ കിഴക്കിന്റെ കാതോലിക്കയായി വാഴിച്ചു. പ്രക്ഷുബ്ധമായ അന്തരീക്ഷത്തിൽ സഭാനായകരെ രണ്ട് ദശാബ്ദകാലം നയിച്ചു. കേരളത്തിലും, ബാഹ്യകേരളത്തിലും നിരവധി ദേവാലയങ്ങൾക്ക് ബാവ തറക്കല്ലിട്ടു. പൗരോഹിത്യത്തിന്റെ വിവിധ ശ്രേണിയിലുള്ളവരെ ബാവ പട്ടംകെട്ടി. ഈ ഗ്രന്ഥകർത്താവിന് 1978 ജൂലൈ 23-ാം തീയതി തൃക്കോതമംഗലം ദയറാ പള്ളിയിൽ വച്ച് യൗഹദ്യക്കിനൊ പട്ടം നൽകി.

1980 ജൂൺ 25-ാം തീയതി പ. യാക്കോബ് തൃതീയൻ പാത്രിയർക്കീസ് ബാവ കാലംചെയ്തശേഷം ഇപ്പോഴത്തെ പ. പാത്രി

യർക്കീസ് ഇഗ്നാത്തിയോസ് സഖാ ഇവാസ് ഒന്നാമൻ ബാവയുടെ സ്ഥാനാരോഹണത്തിന് (1980 സെപ്റ്റംബർ 14-ാം തീയതി) മുഖ്യ കാർമ്മികനായി. സഭാചരിത്രത്തിൽ ഈ ദൗത്യം ഒരത്യപൂർവ്വ സംഭവമായി. അന്ത്യോഖ്യാ പ്രതിനിധിയായാൽ ശെമ്മാശനായി, അന്ത്യോഖ്യാ പാത്രിയർക്കീസിന്റെ സ്ഥാനാരോഹണത്തിന് മുഖ്യ കാർമ്മികനായി, അന്ത്യോഖ്യാ സിംഹാസനത്തിന്റെ പേരിൽ തീറെഴുതപ്പെട്ട മലേക്കുരിശിൽ കബറടക്കപ്പെട്ട ബാവ മലങ്കരസഭയ്ക്കും ആകമാന സുറിയാനി സഭയ്ക്കും അവിസ്മരണീയനാണ്.

**മാതൃകകൾ**

1972 മുതൽ സഭാന്തരീക്ഷം കലുഷിതമായിരുന്നു. മലങ്കരസഭ സ്വയം ശീർഷകമല്ല എന്നും മാർ തോമ്മാ ശ്ലീഹായുടെ പാരമ്പര്യം ബലികഴിക്കാതെ തന്നെ അന്ത്യോഖ്യാ സിംഹാസനത്തെ പൗരോഹിത്യത്തിന്റെ ഉറവയായി അംഗീകരിക്കേണ്ടതാണെന്നും ബാവ വിശ്വസിച്ചു. “നീ മരിക്കേണ്ടി വന്നാലും അന്ത്യോഖ്യയെ മറക്കരുതെന്ന്” ഗുരുവായ അന്ത്യോഖ്യാ പ്രതിനിധി മോർ യൂലിയോസ് ഏലിയാസ് ബാവ കല്പിച്ചത് ശ്രേഷ്ഠകാതോലിക്ക ബാവ മരണം വരെയും മറന്നില്ല. കേസ്സുകൾ തുടർക്കഥയാകുമ്പോൾ കേസിന്റെ വിജയവും പരാജയവും അല്ല പ്രധാനം “സത്യവിശ്വാസവും ആചാര്യത്വവും നഷ്ടപ്പെടാതിരുന്നാൽ നാം വിജയിച്ചു” എന്ന് ബാവ വിശ്വസിച്ചു. യാമ പ്രാർത്ഥനകൾ മുടക്കാതിരിക്കുക, അതിഥികളെ സൽക്കരിക്കുക തുടങ്ങിയ ബാവായുടെ അനുകരണീയ മാതൃകകൾ ജീവിതത്തിൽ പകർത്തുന്നതിന് സഭാമക്കൾക്ക് ഇടവരട്ടെ.

നിങ്ങളോടു ദൈവവചനം സംസാരിച്ചിട്ടുള്ള നിങ്ങളുടെ ഭരണകർത്താക്കളെ ഓർത്തുകൊള്ളണം. അവരുടെ ജീവിത ക്രമങ്ങളും അവസാനവും ഓർത്ത് അവരുടെ വിശ്വാസത്തെ അനുകരിക്കണം (എബ്രോ. 13 : 7) എന്ന പ്രബോധനം ശിരസാ വഹിക്കുന്നതിന് വിശ്വാസികൾക്ക് സാധിക്കട്ടെ. “എന്റെ വാത്സല്യ ഭാജനങ്ങളെ” എന്ന ബാവായുടെ ആശീർവാദം നമ്മുടെ ഹൃദയങ്ങളിൽ എന്നും പച്ചയായി നിലനിൽക്കട്ടെ. 1996 സെപ്റ്റംബർ 1-ാം തീയതി ഞായറാഴ്ച കാലം ചെയ്ത ശ്രേഷ്ഠ ബാവ പുണ്യവാന്മാരുടെ ഗണത്തിൽ ആമോദിക്കുന്നതിന് ഇടയാകുമെന്ന് പ്രത്യാശിക്കാം. കർത്താവിന്റെ വീണ്ടും വരവുവരെയും ബാവ തന്റെ അജഗണത്തിനുവേണ്ടി തുടർന്ന് പ്രാർത്ഥിക്കുന്നുവെന്ന് വിശ്വസിക്കാം.

**പുണ്യശ്ലോകനായ**  
**യാക്കോബ് മാർ യൂലിയോസ് തിരുമേനി**  
**(1912 - 1992)**

**ബാല്യവും വിദ്യാഭ്യാസവും**

പാമ്പാടി മാടപ്പാട്ട് ചാക്കോയുടെയും അന്നയുടെയും മകനായി കുഞ്ഞപ്പൻ എന്നു വിളിച്ചിരുന്ന ജേക്കബ് 1912 ഡിസംബർ 27 ന് ജനിച്ചു. ബാല്യത്തിൽതന്നെ മാതാപിതാക്കൾ മരിച്ചതിനാൽ ജ്യേഷ്ഠന്റെ സംരക്ഷണയിൽ വളർന്നു. പാമ്പാടിയിലും വാഴൂരിലുമായി പ്രാഥമിക വിദ്യാഭ്യാസം പൂർത്തിയാക്കി. കറുകച്ചാൽ എൻ. എസ്സ്. എസ്സ്. ഹൈസ്കൂളിൽ പഠിക്കുമ്പോൾ മലമ്പനി പിടിപെടുകയാൽ വിദ്യാഭ്യാസം നിർത്തേണ്ടിവന്നു.

സ്കൂൾ വിദ്യാർത്ഥിയായിരുന്ന കാലഘട്ടത്തിൽ വെള്ളൂർ സെന്റ് സൈമൺസ് പള്ളിയിൽ വി. കുർബ്ബാനയിൽ സംബന്ധിച്ചിരുന്ന അവസരത്തിൽ കടവുണ്ടാഗത്ത് അലക്സന്ദ്രയോസ് കോർ എപ്പിസ്കോപ്പായുടെ ഭക്തിനിർഭരമായ ആരാധന മാടപ്പാട്ടു കുഞ്ഞപ്പനിൽ വലിയ സ്വാധീനം ചെലുത്തിയിരുന്നതായി മെത്രാപ്പോലീത്തയായ ശേഷവും തിരുമേനി അനുസ്മരിക്കുമായിരുന്നു. വൈദികപഠനത്തിനായി തൃക്കോതമംഗലം ശർബീൽ ദയറായിൽ കൊച്ചുപറമ്പിൽ ഗീവറുഗീസ് റമ്പാന്റെയും വഞ്ചിത്താറ്റിൽ കുര്യാക്കോസ് റമ്പാന്റെയും ശിഷ്യനായി അവിടെ താമസിച്ചു. പുണ്യശ്ലോകനായ മിഖായേൽ മാർ ദീവന്നാസിയോസ് തിരുമേനിയും അക്കാലത്ത് അവിടെ താമസിച്ചിരുന്നു. ആ ശിക്ഷണവും, മാതൃകയും ഏറെ ശക്തമായിരുന്നു. അന്നു കൂടെ പഠിച്ചവരായിരുന്നു കാലം ചെയ്ത പരയകുളത്തെ യാക്കോബ് മാർ തിമൊത്തിയോസ് തിരുമേനിയും

പിതൃസഹോദരി പുത്രനായ കൊച്ചിയുടെ കാലംചെയ്ത യുഹാ നോൻ മോർ സേവേറിയോസ് തിരുമേനിയും.

**പൗരോഹിത്യം**

1942 മെയ് 24-ാം തീയതി മണർകാട് വി. മർത്തമറിയം പള്ളിയിൽ വച്ച് മീഖായേൽ മാർ ദീവന്നാസിയോസ് തിരുമേനി ശെമ്മാശനാക്കി. 1945 ഓഗസ്റ്റ് 19 ന് ചെങ്ങളം സെന്റ് തോമസ് പള്ളിയിൽവെച്ച് മോർ മീഖായേൽ തിരുമേനി കശീശ്ശാ പട്ടം നൽകി. ഏറെ താമസിയാതെ മഞ്ഞനിക്കരയിലേക്ക് താമസം മാറ്റിയ മാടപ്പാട്ട്യാക്കോബച്ചന് 1955 ജൂൺ 19 ന് അന്ത്യോഖ്യാ പ്രതിനിധി ഏലിയാസ് മോർ യൂലിയോസ് ബാവ റമ്പാൻ സ്ഥാനം നൽകി. മഞ്ഞനിക്കരയിലും, 1962-64 കാലഘട്ടത്തിൽ മലേക്കുരിശിലും താമസിച്ചു. നിരവധി വൈദിക വിദ്യാർത്ഥികളെ സുറിയാനിയും ആരാധനാക്രമവും അഭ്യസിപ്പിച്ചു. 1975 ജൂൺ 12 ന് ദെമസ്കോസിലെ സെൻറ് ജോർജ്ജ് കത്തീഡ്രലിൽവെച്ച് പരി. യാക്കോബ് തൃതീയൻ പാത്രീയർക്കീസ് ബാവ വന്ദ്യ എം. സി. യാക്കോബ് റമ്പാച്ചനെ യൂലിയോസ് എന്ന പേരിൽ സിംഹാസനപ്പള്ളിയുടെ മെത്രാപ്പോലീത്തയായി വാഴിച്ചു. 1990 നവംബറിൽ പരിശുദ്ധ സഖാ ഒന്നാമൻ പാത്രീയർക്കീസ് ബാവ മ്ശബലോനോ തോബോ അഥവാ ആത്മീയ ഗുരുശ്രേഷ്ഠൻ എന്ന ബഹുമതി നൽകി അദ്ദേഹത്തെ ആദരിച്ചു.

**സഭാ സേവനം**

ഏതാണ്ട് അരനൂറ്റാണ്ടുകാലം മഞ്ഞനിക്കരയിൽ പരിശുദ്ധനായ ഏലിയാസ് തൃതീയൻ പാത്രീയർക്കീസ് ബാവായുടെ കബറികൽ ശുശ്രൂഷിച്ചു. നിരവധി വൈദികരെ സുറിയാനിയും ആരാധനാക്രമങ്ങളും പഠിപ്പിച്ചു. 1962 ൽ കുന്നംകുളം സിംഹാസനപ്പള്ളിയിൽ ശുശ്രൂഷകൾ നടത്തുകയും 1963-64 കാലഘട്ടത്തിൽ പൗരസ്ത്യ സുവിശേഷസമാജം പ്രസിഡന്റായും 1974 ൽ എം. ജെ. എസ്. എസ്. എ. യുടെ പ്രസിഡന്റായും പ്രവർത്തിച്ചു.

അന്ത്യോഖ്യാ സിംഹാസന പ്രതിനിധിയായിരുന്ന പുണ്യവാനായ ഏലിയാസ് മോർ യൂലിയോസ് ബാവായുടെ ദീഭാഷിയായും സെക്രട്ടറിയായും ഏറെനാൾ പ്രവർത്തിച്ചു. അഭിവന്ദ്യ തിരുമേനി

സുറിയാനിയിൽനിന്ന് പ്രാർത്ഥനകളും പ്രൊമിയോൻ സെദറാകളും പുസ്തകങ്ങളും തർജ്ജിമ ചെയ്തിട്ടുണ്ട്. അവയിൽ പ്രധാനപ്പെട്ടവയാണ് (1) മോർ യൂഹന്നാൻ മ്ഹഹമോനോയുടെ ജീവചരിത്രം (2) ദയറാക്കാരുടെ നിയമങ്ങളടങ്ങിയ ബാർ എബ്രായ എഴുതിയ യൗനൊ (3) താപസ ശ്രേഷ്ഠനായ മോർ ഔഗേന്റെ ജീവചരിത്രം (4) ഹുദായകാനോൻ (5) വിവാഹ കുദാശയുടെ ശീമക്രമം എന്നിവ.

**അനുകരണീയ മാതൃകകൾ**

നോമ്പ് കൃത്യമായി നോൽക്കുകയും പ്രാർത്ഥനമുടക്കുംകൂടാതെ നിർവ്വഹിക്കുകയും ചെയ്തിരുന്ന തിരുമേനിയുടെ നിഷ്ഠദയറായിൽ താമസിക്കുന്നവർക്കെല്ലാം ശക്തമായ പ്രേരണ നൽകിയിരുന്നു. എത്ര പ്രധാനപ്പെട്ട ആളുകൾ വന്നാലും പ്രാർത്ഥനയുടെ സമയം മാറ്റുകയോ, പ്രാർത്ഥനയിൽ പങ്കുചേരാതിരിക്കുകയോ ചെയ്യുമായിരുന്നില്ല. പ്രാർത്ഥനയ്ക്ക് കുമ്പിടുന്ന രീതി വാർദ്ധക്യത്തിലും നിർവ്വഹിച്ചിരുന്നു.

ഭക്ഷണത്തിലോ, വസ്ത്രത്തിലോ, യാത്രയിലോ, താമസസൗകര്യത്തിലോ ആർഭാടങ്ങളില്ലാത്ത ലളിതജീവിതമായിരുന്നുതിരുമേനിയുടേത്. ഒരേവിഭവം തന്നെ തിരുമേനി എന്നും രാവിലെ കഴിക്കുന്നത് കാണുമ്പോൾ ഇതെങ്ങനെ സാധിക്കുന്നുവെന്ന് തോന്നിയിട്ടുണ്ട്. കുദാശാനുഷ്ഠാനങ്ങളിൽ മോർ മിഖായേൽ തിരുമേനി, മോർ യൂലിയോസ് ബാവ എന്നിവരിൽനിന്ന് കേട്ടും കണ്ടും പഠിച്ചിട്ടുള്ളത് അടുത്ത തലമുറയ്ക്ക് കൈമാറുന്നതിന് തിരുമേനി ഏറെ ഉത്സാഹം കാണിച്ചു. തെറ്റുകൾ തിരുത്തുന്നതിൽ തിരുമേനിക്ക് മുഖപക്ഷം ഇല്ലായിരുന്നു. ഗായകസംഘങ്ങളുടെ നൃതനരാഗങ്ങൾ, വി. കുർബ്ബാനയിൽ വൈദികർ വരുത്തുന്ന തെറ്റുകൾ എന്നിവ തിരുമേനി യഥാവസരം തിരുത്തുമായിരുന്നു. കാലംചെയ്യുന്നതിന് ഒരാഴ്ച മുൻ മഞ്ഞനിക്കര ദയറായിൽ വി. കുർബ്ബാന അർപ്പിച്ചപ്പോൾ ഈ ഗ്രന്ഥകർത്താവിനെ തിരുത്തിയതും നന്ദിയോടെ ഓർക്കുന്നു. 1976 മാർച്ച് 14 ന് ഗ്രന്ഥകർത്താവിനെ കോറുയോ പട്ടം നൽകിയ പുണ്യവാനായ തിരുമേനിയോടുള്ള കടപ്പാടുകൾ ഏറെയാണ്.



## അന്ത്യനാളുകൾ

പ്രായത്തിന്റെ ക്ഷീണവും ഹൃദ്രോഗത്തെ തുടർന്നുള്ള പ്രയാസങ്ങളും മൂലം നിത്യതയിലേക്കുള്ള യാത്രയുടെ ഒരുക്കം തിരുമേനി ത്വരിതപ്പെടുത്തി എന്നു പറയാം. തിരുമേനി തനിക്കുവേണ്ടി കബർ പണിതു. കാലംചെയ്യുമ്പോൾ ഇരിക്കാനുള്ള കസേര സജ്ജീകരിച്ചു. (അതിലിരുന്ന് ഏതാണ്ട് പത്തുവർഷത്തോളം വി. കുർബ്ബാനയിൽ സംബന്ധിച്ചു) തനിക്കു പിൻഗാമിയെ നിയമിക്കുന്നതിന് പരിശുദ്ധ പാത്രിയർക്കീസ് ബാവയോടപേക്ഷിച്ചു. 1988 ജനുവരി 21-ാം തീയതി ശ്രേഷ്ഠ കാതോലിക്കാ ബാവായുടെ നേതൃത്വത്തിലും മറ്റുമെത്രാപ്പോലീത്തന്മാരുടെ സഹകരണത്തിലും കന്തീല ശുശ്രൂഷ നടത്തി. ആ അവസരത്തിൽ തിരുമേനി ചെയ്ത പ്രസംഗത്തിൽ ഉയരത്തിലേക്കു ക്ഷണിക്കുന്ന വിളികേൾക്കാൻ നോക്കി പാർത്തിരിക്കുകയാണെന്നും സുബോധവും, ആരോഗ്യവും ഉള്ളപ്പോൾ ചെയ്തുതീർക്കേണ്ട കാര്യങ്ങൾ ചെയ്തു തീർക്കണം എന്ന ചിന്തയാണ് കന്തീല നടത്തുന്നതിന് തന്നെ പ്രേരിപ്പിച്ചതെന്നും കുടുംബസ്വത്തായി കിട്ടിയ സ്ഥലത്ത് ഒരു ദൈവാലയം പണി കഴിപ്പിച്ചിട്ടുണ്ടെന്നും അതിന്റെ സുഗമമായ നടത്തിപ്പിന് ക്രമീകരണങ്ങൾ ചെയ്തിട്ടുണ്ടെന്നും പറയുകയുണ്ടായി.

1992 ജനുവരി 21-ാം തീയതി പ്രഭാതക്ഷണം കഴിച്ചുകൊണ്ടിരുന്നപ്പോൾ കൈകൾ വിറയ്ക്കുകയും ക്ഷീണം തോന്നുകയും ചെയ്തതിനെത്തുടർന്ന് അഭിവന്ദ്യനായ ബെന്യാമിൻ തിരുമേനിയും റമ്പാച്ചന്മാരും കൂടി തൈലാഭിഷേകം നടത്തുകയും ആശുപത്രിയിൽ പ്രവേശിപ്പിക്കുകയും ചെയ്തു. 1992 ജനപവരി 24-ാം തീയതി വെള്ളിയാഴ്ച പുലർച്ചെ 1.05 ന് തിരുമേനി കാലംചെയ്തു. പിറ്റേന്ന് ജനുവരി 25-ാം തീയതി മഞ്ഞനിക്കരയിൽ കബറടക്കി. ആ പുണ്യപിതാവിന്റെ സ്മരണ ഇന്നും അനേകരിൽ സജീവമായിരിക്കുന്നു. ആ പുണ്യപിതാവിന്റെ മാതൃക അനുകരിക്കുന്നതിന് ആ സ്മരണ പ്രചോദനമാകട്ടെ.

**പുണ്യശ്ലോകനായ  
യാക്കോബ് മോർ തിമോത്തിയോസ് തിരുമേനി  
(1916 - 1986)**

തൃക്കോതമംഗലം പരേക്കുളത്ത് ഫീലിപ്പോസിന്റേയും മറിയാമ്മയുടേയും രണ്ടാമത്തെ പുത്രനായി യാക്കോബ് 1916 ജൂലൈ 31-ാം തീയതി (1091 കർക്കിടകം 15) ജനിച്ചു. ബാല്യത്തിൽ “കുഞ്ഞി” എന്ന ഓമനപ്പേരിലാണ് അറിയപ്പെട്ടിരുന്നത്.

വിദ്യാഭ്യാസം വാകത്താനം മിഡിൽ സ്കൂളിലും പുതുപ്പള്ളി ഹൈസ്കൂളിലുമാണ് നിർവ്വഹിച്ചത്. വൈദികവിദ്യാഭ്യാസം പണ്ഡിതന്മാരായ ഇട്ടീര മല്പാനച്ചൻ, ഔഗേൻ മാർ തിമോത്തിയോസ് മെത്രാപ്പോലീത്ത, കൊച്ചുപറമ്പിൽ ഗീവറുഗീസ് റമ്പാച്ചൻ, സത്യവിശ്വാസ വീരനെന് അറിയപ്പെട്ടിരുന്ന മീഖായേൽ മോർ ദീവനാസിയോസ് തിരുമേനി എന്നിവരുടെ മേൽനോട്ടത്തിലായിരുന്നു.

1932 ൽ പരിശുദ്ധ ഇഗ്നാത്തിയോസ് ഏലിയാസ് തൃതീയൻ ബാവ കോറുയൊ പട്ടം നൽകി. കൊല്ലവർഷം 1107 മേടമാസം 24-ാം തീയതി മീഖായേൽ മോർ ദീവനാസിയോസ് തിരുമേനിയിൽനിന്ന് ശെമ്മാശപട്ടം സ്വീകരിച്ചു. 1941 ൽ സ്വർഗ്ഗാരോഹണ പെരുന്നാൾ ദിവസം കോട്ടയം സിംഹാസനപള്ളിയിൽവെച്ച് കശീശസ്ഥാനം സ്വീകരിച്ചു. 1976 സെപ്റ്റംബർ 11-ാം തീയതി റമ്പാനായി. 1979 ഏപ്രിൽ 19-ാം തീയതി വെള്ളൂർ സെന്റ് സൈമൺസ് പള്ളിയിൽവെച്ച് തോമസ് മോർ തെയോഫീലോസ്, ഫീലിപ്പോസ് മോർ ഈവാനിയോസ് എന്നിവരോടൊന്നിച്ച് യാക്കോബ് മോർ തിമോത്തിയോസ് എന്നപേരിൽ ശ്രേഷ്ഠ കാതോലിക്കാ ബസ്സേലിയോസ് പൗലോസ് രണ്ടാമൻ അദ്ദേഹത്തെ മെത്രാപ്പോലീത്തയായി വാഴിച്ചു.

ബാല്യത്തിൽത്തന്നെ കളിവിനോദങ്ങളിൽനിന്നും വ്യർത്ഥസംസാരങ്ങളിൽ നിന്നും ഒഴിഞ്ഞുനിന്നിരുന്ന വ്യക്തിയായിരുന്നു പുണ്യശ്ലോകനായ തിരുമേനി. ശൈശവനായിരുന്നപ്പോൾ യാത്രയിലും വി. വേദപുസ്തകവും നമസ്കാരക്രമവും കൂടെ കൊണ്ടുപോകുമായിരുന്നു. 1985 ലെ മഞ്ഞനിക്കരപെരുനാളിന് തിരുമേനി തലേന് സന്ധ്യക്ക് എത്തിയപ്പോഴേയ്ക്കും സന്ധ്യാപ്രാർത്ഥന കഴിഞ്ഞിരുന്നു. കറന്റില്ലാത്തതിനാൽ ഈ ഗ്രന്ഥകർത്താവ് ഒരു മെഴുകുതിരി നമസ്കാരമേശയിൽ കത്തിച്ചുവെച്ചുകൊടുത്തു. ഏകനായി അവിടെ നിന്നുകൊണ്ട് തിരുമേനി പ്രാർത്ഥന നിർവ്വഹിച്ചു. പലരിലും പ്രാർത്ഥനാശീലം വളർത്തുന്നതിന് തിരുമേനി മാതൃകയായിട്ടുണ്ട്. യാമപ്രാർത്ഥന, രഹസ്യ പ്രാർത്ഥന, നോമ്പ് എന്നിവ ഏറെ ചിട്ടയോടെ അനുഷ്ഠിക്കുമായിരുന്നു.

മറ്റുള്ളവരെ കാണിക്കുവാൻ വേണ്ടി ദീർഘമായി പ്രാർത്ഥിക്കുന്നവരും, ഇല്ലാത്തശബ്ദം കൃത്രിമമായി ഉണ്ടാക്കി ആരാധന നടത്തുന്നവരും, ശുശ്രൂഷ ക്രമങ്ങളിൽ ഇല്ലാത്ത വാചകങ്ങൾ ഉപയോഗിക്കുന്നവരും ഏറെയുള്ള ഇക്കാലത്ത് തിരുമേനി ഒരു നല്ല മാതൃകയായിരുന്നു. വിശുദ്ധ കുർബ്ബാനയ്ക്ക് ഒരുക്കിയ കൈകൾ, പിന്നീട് മുറിപ്പട്ടാൻ ഉപയോഗിക്കുന്ന താക്കോലിലെങ്കിലും സ്പർശിക്കാൻ ഇടയായാൽ കൈകൾ വീണ്ടും കഴുകുമായിരുന്നു. കർത്താവിന്റെ വിശുദ്ധ ശരീരത്തെക്കുറിച്ചുള്ള ഭയബഹുമാന ആദരവുകൾ അത്രയ്ക്ക് തീവ്രമായിരുന്നു. വീട്ടിൽ മേശപ്പുറത്ത് അഴിച്ചുവെച്ച വാച്ച്, ത്രോണോസിൽ വയ്ക്കുന്നതിനുമുമ്പ് കഴുകിയതിനാൽ ഒരിക്കൽ വാച്ച് നിന്നുപോയ ഒരു സംഭവവും ഉണ്ടായിട്ടുണ്ട്.

ചിങ്ങവനം മോർ അപ്രേം സെമിനാരി, പെരുമ്പള്ളി സെന്റ് ജയിംസ് സെമിനാരി, മലേക്കുരിശ് ദയറാ, വെട്ടിക്കൽ എം. എസ്. ഒ. റ്റി. സെമിനാരി എന്നിവിടങ്ങളിൽ മല്പാനെന്ന നിലയിൽ നിരവധി ദൈവിക വിദ്യാർത്ഥികളെ പഠിപ്പിച്ചിട്ടുണ്ട്. പെരുമ്പള്ളി സെമിനാരിയിൽ മല്പാനായിരുന്നപ്പോൾ സ്വന്തം വസ്ത്രങ്ങൾ സ്വയം കഴുകിയിടുമായിരുന്നു. സെമിനാരി വിദ്യാർത്ഥികൾ അത് ചെയ്യുന്നതിന് താല്പര്യപ്പെട്ടിരുന്നെങ്കിലും അതനുവദിക്കുമായിരുന്നില്ല.

മെത്രാൻ വാഴ്ചയുടെ അവസരത്തിൽ മൂന്ന് സ്ഥാനാർത്ഥികളിൽ പ്രായം കൂടുതലുണ്ടായിരുന്നത് വന്ദ്യയാക്കോബ് റമ്പാച്ചനായിരുന്നു. എന്നാൽ വന്ദ്യ മുത്തേടം റമ്പാച്ചൻ കോറേപ്പിസ്കോപ്പാ

യായിരുന്നതിനാൽ, പ്രായമുപ്പിനെ വകവെയ്ക്കാതെ, സ്ഥാനമുപ്പിനെ ബഹുമാനിച്ച്, തനിക്കു ലഭിക്കുമായിരുന്ന മുപ്പ് സ്ഥാനം ഉപേക്ഷിക്കുകയാണുണ്ടായത്. മുപ്പുസ്ഥാനം കൈവശപ്പെടുത്തുന്ന വർക്കും ഫോട്ടോയ്ക്കുവേണ്ടി മുൻനിരയിൽ തള്ളി കയറുന്ന വർക്കും നല്ല മാതൃകയായിരുന്നു തിരുമേനി.

പുണ്യശ്ലോകനായ മീഖായേൽ മോർ ദീവന്നാസിയോസ് തിരുമേനിയുടെ ഓർമ്മദിവസം, 1986 ജനുവരി 18-ാം തീയതി, പാണമ്പടി സെന്റ് മേരീസ് പള്ളിയിലായിരുന്നു അവസാനമായി തിരുമേനി കുർബ്ബാനയർപ്പിച്ചത്. തന്റെ ഗുരുവിന്റെ കബറിങ്കൽ പോകുന്ന പതിവ് തെറ്റിക്കാതെ മരണം വരെ പിന്തുടർന്നു.

സത്യവിശ്വാസത്തിൽ ജീവിക്കുന്നതിന് 1975 ജനുവരി 26-ാം തീയതി സ്വന്തം സ്ഥലത്ത് സെന്റ് മേരീസ് ബേതലഹേം പള്ളി സ്ഥാപിച്ചു. തന്റെ ഭൗതികശരീരം അടക്കം ചെയ്യുന്നതിനുള്ള സ്ഥലം അന്നുതന്നെ തിരഞ്ഞെടുത്തു. വിശ്വാസത്തിന്റെ ആഴം വ്യക്തമാക്കുന്ന യഥാർത്ഥ തിരഞ്ഞെടുപ്പ്.

1986 ജനുവരി 22-ാം തീയതി പൊയ്ക്കാട്ടുശ്ശേരി പ. ബഹനാൻ സഹദായുടെ പള്ളിയിൽ പ. ബഹനാൻ സഹദായുടെ തിരുശേഷിപ്പ് സ്ഥാപിക്കുന്നതിനുവേണ്ടി എഴുന്നള്ളിയ തിരുമേനി തിരുശേഷിപ്പുകളുടെ മാഹാത്മ്യത്തെ സംബന്ധിച്ച് ദീർഘമായി പ്രസംഗിച്ചു. അന്നു സന്ധ്യാപ്രാർത്ഥനയ്ക്കുശേഷം (സെറിബറൽ ഹെമറേജ്) രോഗബാധിതനായി. 1986 ഫെബ്രുവരി 10-ാം തീയതി രാത്രി 9.10 ന് (വലിയനോമ്പ് ആരംഭദിവസം) കാലം ചെയ്തു. കാലം ചെയ്ത വിവരം അറിഞ്ഞ് മോർ ക്ലീമീസ് എബ്രാഹം, മോർ തോമസ് ദീവന്നാസിയോസ് എന്നീ തിരുമേനിമാരും മഞ്ഞനിക്കര പെരുന്നാളിൽ സംബന്ധിക്കുന്നതിനായി മലങ്കരയിൽ എത്തിയിരുന്ന മോർ അപ്രേം തീമോത്തിയോസ് ആബുദി, മോർ ജോർജ്ജ് സലീബ തെയോഫിലോസ് എന്നീ തിരുമേനിമാരും അങ്കമാലിയിലെത്തി പ്രാർത്ഥനകൾ നടത്തി. പുണ്യശ്ലോകനായ തിരുമേനി പിതാക്കന്മാരുടെ ഗണത്തോടുചേർന്ന് നമുക്കുവേണ്ടി പ്രാർത്ഥിക്കുന്നു. സെന്റ് മേരീസ് ബേതലഹേം പള്ളിയിലെ പുണ്യശ്ലോകനായ തിരുമേനിയുടെ കബർ തൃക്കോതമംഗലത്തിനും മലങ്കരയ്ക്കു മുഴുവനും അഭയ യാചനയ്ക്കു കാരണമായിരിക്കുന്നു.

## മോർ മോശെ ബർ കീപ്പാ (A. D. 813 - 903)

മോശയുടെ ജനനം എ. ഡി. 813 ൽ ദക്കില നദീതീരത്തുള്ള കുഹായൽ (Kuhayl) എന്ന ബലാദ് (Balad, Eski Mosul) പട്ടണത്തിലായിരുന്നു. ഇദ്ദേഹത്തിന്റെ മാതാപിതാക്കന്മാരുടെ പേര് ശീമോൻ കേപ്പാ (Simon) എന്നും മറിയാം എന്നുമായിരുന്നു. മോശ (Moses bar Simon) ചെറിയ പ്രായത്തിൽതന്നെ സിഞ്ചാറിനും (Sinjar) ബലാദിനും ഇടയ്ക്കുള്ള മലയിൽ മോർ സർഗ്ഗീസിന്റെ (Sergius) ദയറായിൽ ചേർന്നു. ദയറായിലെ കുരിയാക്കോസ് (Cyriacus) റമ്പാന്റെ കീഴിൽ സന്യാസ പരിശീലനം നേടി.

എ. ഡി. 863 ൽ ബെത്കിയോനായുടേയും (Beth Kiyona) മുസലിന്റെയും മെത്രാപ്പോലീത്തയായി സേവേറിയോസ് എന്ന പേരിൽ അഭിഷിക്തനായി. മോർ ദീവനാസിയോസ് ബർസ്തീബി (d,1171) മോശെ ബർകീപ്പായുടെ എഴുത്തുകളെപ്പറ്റി പരാമർശിച്ചിട്ടുണ്ട്. എന്നാൽ ഭൂരിഭാഗം വിജ്ഞാനകോശങ്ങളിലും മോശെ ബർകീപ്പായെ സംബന്ധിക്കുന്ന വിവരങ്ങൾ ലഭ്യമല്ല.

മോർ മോശെ ബർ കീപ്പാ മാലാഖാന്മാരുടെ സൃഷ്ടിയെ സംബന്ധിച്ച് 54 അദ്ധ്യായങ്ങളുള്ള ഒരു പ്രബന്ധം എഴുതിയിട്ടുണ്ട്. സുറിയാനി സഭാപിതാക്കന്മാരായ മോർ അപ്രോ (306-373), കൈസര്യയിലെ മോർ ബാസ്തേലിയോസ് (329-379) , നസിയാൻസിലെ മോർ ഗ്രീഗോറിയോസ് (329-390), നൈസയിലെ മോർ ഗ്രീഗോറിയോസ് (330-395), സ്വർണ്ണനാവുകാരനായ മോർ ഈവാനിയോസ് (347-407), അന്ത്യോഖ്യായുടെ മോർ സേവേറിയോസ് (460-538), ഉറഹായിലെ മോർ യാക്കോബ് (640-708) എന്നിവരുടെ എഴുത്തുകളാണ് ഈ പ്രബന്ധം എഴുതുന്നതിന് ആശ്രയിച്ചിട്ടുള്ളത്.

മോർ മോശെ ബർ കീപ്പാ വളരെയധികം ഗ്രന്ഥങ്ങൾ രചിച്ചിട്ടുണ്ട്. പഴയനിയമപുസ്തകങ്ങളുടെ വ്യാഖ്യാനം, സുവിശേഷങ്ങൾ, അപ്പസ്തോല പ്രവർത്തികൾ എന്നിവയുടെ വ്യാഖ്യാനം, പരുദീസയെ സംബന്ധിച്ച്, പുനരുത്ഥാനത്തെ സംബന്ധിച്ച്, സ്വേച്ഛയാ പ്രവർത്തിക്കാനുള്ള സ്വാതന്ത്ര്യം, ദൈവവിധി, പ്രകൃതിക്ഷോഭങ്ങൾ എന്നിവയെ സംബന്ധിച്ച്, സഭയിലെ വിശുദ്ധ കൂദാശകളായ മാമോദീസാ, കുർബ്ബാന, മൂറോൻ എന്നിവയെ സംബന്ധിച്ച്, ശെമ്മാശൻ, പുരോഹിതൻ, മെത്രാപ്പോലീത്ത എന്നീ പൗരോഹിത്യ ക്രമങ്ങളിലെ രഹസ്യങ്ങളെ സംബന്ധിച്ച്, കൂദാശ് ഇൗത്തോ മുതൽ സ്റ്റീബാ പെരുന്നാൾ വരെയുള്ള ഞായറാഴ്ചകളിലേക്കുള്ള (പ്രായോഗിക തയ്ക്കു ഉന്നത നൽകിക്കൊണ്ടുള്ള) പ്രബോധനങ്ങൾ, സഭാ ചരിത്രം, നാല് ചരമപ്രസംഗങ്ങൾ, രണ്ട് കുർബ്ബാന തക്സാകൾ എന്നിവ അവയിൽ പ്രധാനപ്പെട്ടവയാണ്. ഇവയിൽ വി. കുർബ്ബാന വ്യാഖ്യാനത്തിന്റെ മലയാള പരിഭാഷ ലഭ്യമാണ്.

മോർ മോശെ ബർ കീപ്പായ്ക്കു (Moshe bar Kipho) 90 വയസ്സായപ്പോൾ എ. ഡി. 903 ഫെബ്രുവരി 12-ാം തീയതി ശനിയാഴ്ച കാലം ചെയ്തു. മോർ സർഗ്ഗീസിന്റെ ദയറായിൽ കബറടക്കി. ഇദ്ദേഹം 40 സംവത്സരങ്ങൾ മെത്രാപ്പോലീത്തയായിരുന്നു. ഇദ്ദേഹത്തിന്റെ പെരുന്നാൾ ഫെബ്രുവരി 12-ാം തീയതി സുറിയാനി സഭ ആചരിക്കുന്നു.

**പുണ്യശ്ലോകനായ  
യേശു ശമുവേൽ മോർ അത്താനാസിയോസ്  
(1907 - 1995)**

യേശു ശമുവേലിന്റെ ജനനം 1907 ഡിസംബർ 25-ാം തീയതിയായിരുന്നു. നിസിബിന് തെക്കുള്ള ഒരു മെസപ്പൊട്ടോമ്യ ഗ്രാമമായ ഹിൽവയാണ് ജന്മസ്ഥലം. യേശു ശമുവേലിന്റെ പിതാവായ സൗമെ (Soumay) മിദിയാത്തുകാരനാണ്. മാതാവായ കത്തൂൺ (Khatoum) ബാസബറിനിലെ തുറബ്ദീനിൽ നിന്നുള്ളവളായിരുന്നു. യേശു ശമുവേലിന് 7 വയസ്സുള്ളപ്പോൾ പിതാവ് കോളറ ബാധിച്ച് മരിച്ചു. യേശു ശമുവേലിന് മൽക്കി എന്ന ഒരു ഇളയ സഹോദരനുണ്ടായിരുന്നു.

പിതാവിന്റെ മരണശേഷം അമ്മയായ കത്തൂണും രണ്ടുമക്കളും കൂടി പിതൃസഹോദരനായ ജോസഫിന്റെ സഹായത്തോടെ ഹിൽവയിൽനിന്ന് മാറിത്താമസിച്ചു. അക്കാലത്ത് സുന്നി മുസ്ലീമുകളായ കുർദ്ദുകൾ ഹിൽവ ഗ്രാമത്തിൽനിന്നും ക്രിസ്ത്യാനികളെ തുരത്തി. തുറബ്ദീനിലെ ധാരാളം സുറിയാനിക്കാരും, മോർ ഗബ്രിയേൽ, മോർ ഔഗേൻ എന്നീ ദയറാകളും ആക്രമിക്കപ്പെടുകയും ഒട്ടേറെ ദയറാക്കാരും, പുരോഹിതന്മാരും കൊല്ലപ്പെടുകയും ചെയ്തു. കാത്തൂൺ തുറബ്ദീനിൽവന്ന് അവിടെ താമസിച്ചു.

അഭയം തേടിയുള്ള യാത്രയിൽ യേശു ശമുവേലിനെ കൊണ്ടുപോയി എങ്കിലും അവരുടെ യാത്രയ്ക്ക് കുറെ താമസം നേരിട്ടു. മാത്രമല്ല, മലകൾ കയറിയുള്ള യാത്ര ബുദ്ധിമുട്ടായതിനാൽ യേശു ശമുവേലിനെ വഴിയിൽ ഉപേക്ഷിക്കുന്നതിന് അവർ നിർബന്ധിതരായി. ദൈവനടത്തിപ്പനുസരിച്ച് ഉപേക്ഷിക്കപ്പെട്ട യേശു ശമുവേ

ലിനെ ഫാ. ഡിമിട്രിയസും ഭാര്യ മേരിയും കണ്ടെത്തി സംരക്ഷിക്കുന്നതിനിടയായി. അവിടെവെച്ച് യേശു ശമുവേൽ അമ്മയെ വീണ്ടും കണ്ടുമുട്ടി. (സുറിയാനിക്കാർ ടർക്കി, സിറിയ, പലസ്തീൻ, എന്നീ ദേശങ്ങളിൽ അനുഭവിച്ച പീഡകൾക്കു ശേഷവും ഇത്രയും അംഗങ്ങൾ ശേഷിക്കുന്നുവെന്നത് മഹാ അത്ഭുതം തന്നെ).

യേശു ശമുവേലിന് ഏകദേശം 13 വയസ്സുള്ളപ്പോൾ അഥേനയിലെ സ്കൂളിൽ ചേർന്നു. അവിടെയുണ്ടായിരുന്ന ഹന്ന ദൊലബാനി എന്ന പുരോഹിതൻ യേശു ശമുവേലിനെ വളരെയേറെ സ്വാധീനിച്ചു. പിന്നീട് ഹോംസിലെ സ്കൂളിൽ ഏതാനും മാസങ്ങൾ പഠിച്ചിട്ട ദമസ്ക്കൊസിലും ബെയ്റൂട്ടിലും താമസിച്ചു പഠിച്ചു. വിശുദ്ധ പട്ടണത്തിൽ പോകാമെന്ന് കത്തൂൺ നേർച്ച നേർന്നിരുന്നത് നിവൃത്തിയാക്കാൻ യേശുവിന് 15 വയസ്സുള്ളപ്പോൾ ജറുസലേമിലേക്കു പോയി.

യേശു ശമുവേലിന് 19 വയസ്സുള്ളപ്പോൾ (1926 ൽ) പ. ഇഗ്നാത്തിയോസ് ഏലിയാസ് തൃതീയൻ ബാവ ജറുസലേമിലെ വിശുദ്ധ മർക്കോസിന്റെ മാളിക സന്ദർശിച്ച സന്ദർഭത്തിൽ യേശു ശമുവേലിനെ ദയറാക്കാരനായി പട്ടംകൊടുക്കുന്നതിനെ സംബന്ധിച്ച് ചോദിച്ചു. യേശു ചിന്തിച്ചു. ഞാൻ ലോകത്തേയും അതിന്റെ മോദങ്ങളേയും ഉപേക്ഷിക്കാൻ തയ്യാറാണോ? എന്റെ സ്വന്തം താത്പര്യങ്ങളേക്കാൾ ദൈവത്തിന്റേയും സഭയുടേയും ആവശ്യങ്ങളെ പരിഗണിക്കുവാൻ എനിക്കു കഴിയുമോ? പുരാതീന കാലം മുതൽ ദയറാക്കാർ കാത്തു സൂക്ഷിക്കുന്ന ദാരിദ്ര്യം, പാതിവ്രത്യം, അനുസരണം, എന്നിവ വ്രതമായി കാക്കുന്നതിന് എനിക്കു സാധിക്കുമോ? ഞാൻ യഥാർത്ഥമായും വിളിക്കപ്പെട്ടിട്ടുണ്ടോ? ഞാൻ ഞ്ഞെടുക്കപ്പെട്ടവനാണോ?

പരിശുദ്ധ ബാവ കല്പിച്ചു. നിങ്ങൾ ഏകാന്തമായി പ്രാർത്ഥിപ്പിൻ. നിങ്ങൾക്ക് നമ്മുടെ നല്ല നാഥൻ ഉത്തരം നൽകും. ദൈവത്തെയല്ലാതെ സന്ന്യാസ ജീവിതത്തിൽ മറ്റെന്തെങ്കിലും ആഗ്രഹിക്കുന്നവൻ അസന്തുഷ്ടിയും വിരക്തിയുമായിരിക്കും കണ്ടെത്തുക.

1926 ൽ പ. ഏലിയാസ് തൃതീയൻ പാത്രിയർക്കീസ് ബാവായിൽനിന്ന് ശർവ്വോയോ റമ്പാൻ പട്ടമേറ്റ് കെയ്റോയിലെ മഹമഷ



യിലുള്ള കോപ്റ്റിക് സെമിനാരിയിൽ രണ്ടുവർഷം പഠിച്ചു. പിന്നീട് ജറുസലേമിലെത്തി താമസിച്ചുകൊണ്ടിരുന്നപ്പോൾ പ. ഏലിയാസ് തൂതീയൻ ബാവയോടുകൂടെ ഇന്ത്യ സന്ദർശിക്കുന്നതിനായി മൂസലിലെത്തണമെന്നറിയിച്ചുകൊണ്ടുള്ള കമ്പിസന്ദേശം ലഭിച്ചു. 1931 ഫെബ്രുവരി 13-ാം തീയതി യേശു റമ്പാൻ ജറുസലേമിൽ നിന്നു യാത്ര തിരിച്ചു. മൂസലിലെ പ. ബാവായുടെ ഡോക്ടർ യാത്രചെയ്യരുതെന്ന് നിർദ്ദേശിച്ചപ്പോൾ “സഭയിലെ മുറിവുണക്കുന്നതാണ് നമ്മുടെ ദൗത്യം അതിന് ഒരു ദിവസംപോലും നഷ്ടപ്പെടുത്തിക്കൂടാ” എന്നു കല്പിച്ച് യാത്രതിരിച്ചു.

1932 ഫെബ്രുവരി 13-ാം തീയതി ഏലിയാസ് തൂതീയൻ ബാവ മഞ്ഞനിക്കരയിൽ കാലം ചെയ്തപ്പോൾ യേശു റമ്പാൻ ഏറെ ദുഃഖിതനായി. അന്ന് അന്ത്യോഖ്യാ സിംഹാസന പ്രതിനിധിയായിരുന്ന മോർ യൂലിയോസ് ഏലിയാസ് ബാവായോടൊപ്പം മഞ്ഞനിക്കരയിൽ താമസിച്ച് പ. കബറിക്കൽ ശുശ്രൂഷ ചെയ്തു.

1932 ഏപ്രിൽ 4-ാം തീയതി മോർ യൂലിയോസ് ഏലിയാസ് ബാവ യേശു റമ്പാനെ കശീശയായി പട്ടം കൊടുത്തു. നവാഭിഷിക്തനായ പ. അഫ്രേം പ്രഥമൻ പാത്രിയർക്കീസ് ബാവായുടെ നിർദ്ദേശമനുസരിച്ച് 1932 അവസാനത്തോടെ ജറുസലേമിലേക്കു മടങ്ങിപ്പോയി.

1940 കളിൽ യേശു അച്ചൻ പാത്രിയർക്കൽ മാസികയുടെ എഡിറ്ററായും ജറുസലേമിലെ മോർ ഫീലക്സിനോസ് ജേക്കബ് തിരുമേനി ക്ഷീണിതനായതിനാൽ പാത്രിയർക്കാ പ്രതിനിധി എന്ന നിലയിലും പ്രവർത്തിച്ചു.

1946 ക്രിസ്തുമസ്സിനു മുമ്പ് യേശു ശമുവേൽ അച്ചനെ പ. അഫ്രേം പ്രഥമൻ ബാവ ഹോംസിൽ വച്ച് പലസ്തീനിയുടെയും ജോർദ്ദാനിയുടെയും മെത്രാപ്പോലീത്തയായി വാഴിച്ചു. 1947 ൽ ജെറിഹോയ്ക്കടുത്തുള്ള ഐയിൻ ഫെഷ്കയിലെ (Ain Feshka) ഗൃഹയിൽ നിന്ന് ബെഡുവിയർ (സ്ഥിരമായ വീടുകളില്ലാത്ത ആട്ടിടയന്മാരായ അറബികൾ) കണ്ടെടുത്ത ചാവുകടൽ ചുരുളുകൾ (Dead Sea Scrolls) യേശു ശമുവേൽ മാർ അത്തനാസിയോസ് (ഏപ്രിൽ 5 ന്) 60 ദിനാറിന് വാങ്ങി. ഇതിന്റെ വില ഏതാണ്ട് 250 അമേരിക്കൻ ഡോളറാണ് . ഈ ചുരുളുകൾ കുമാറൻ ചുരുളുകൾ എന്നും അറി

യപ്പെടുന്നു.

1948 ഒക്ടോബർ 19 ന് പ. അഫ്രേം പ്രഥമൻ ബാവ അഭിവന്ദ്യ തിരുമേനിയെ അമേരിക്കയിലേക്കും കാനഡയിലേക്കും അപ്പോസ്തോലിക പ്രതിനിധിയായി അയച്ചു. പ്രധാനമായും ജറുസലേമിൽ അഭയാർത്ഥികളെപ്പോലെ ജീവിക്കുന്ന സുറിയാനിക്കാരെ സഹായിക്കുന്നതിനഭ്യർത്ഥിക്കുന്നതിനായിരുന്നു യാത്ര എങ്കിലും ഏറെ പഴക്കമുള്ള ചാവുകടൽ ചുരുളുകൾ വിലക്കുന്നതിന് അവ അമേരിക്കയിൽ പ്രദർശിപ്പിക്കുന്നത് നല്ലതാണെന്ന് ചിന്തിക്കുമ്പോഴായിരുന്നു പുതിയ നിയമന കല്പന കിട്ടിയത്. 1948 ക്രിസ്തുമസ്സിനുശേഷം എക്സ് കാലിബർ എന്ന കപ്പലിൽ യാത്രചെയ്ത് ന്യൂജേഴ്സിയിലെത്തി. 1949 ഏപ്രിൽ മാസത്തിൽ വി. എഫ്രേമിന്റെ നാമത്തിൽ ന്യൂജേഴ്സിയിലും, ആഗസ്റ്റിൽ സ്വർണ്ണ നാവുകാരനായ വി. ഈവാനിയോസിന്റെ നാമത്തിൽ ഡിട്രോയിറ്റിലും പള്ളികൾ കൂദാശ ചെയ്തു.

1949 ഒക്ടോബറിൽ ലൈബ്രറി ഓഫ് കോൺഗ്രസിലും നവംബറിൽ ബാൾട്ടിമോറിലെ വാൾട്ടേഴ്സ് ആർട്ട് ഗാലറിയിലും, 1950 ഫെബ്രുവരിയിൽ വടക്കൻ കരോലിനയിലെ ഡർഹാമിലെ ഡ്യൂക്ക് സർവകലാശാലയിലും, നവംബറിൽ ചിക്കാഗോ യൂണിവേഴ്സിറ്റിയിലും ചാവുകടൽ ചുരുളുകൾ പ്രദർശിപ്പിച്ചു. മേൽപറഞ്ഞ ചുരുളുകളിൽ യേശുവിന്റെ പ്രവചനം, ഹബബുക്കിന്റെ പുസ്തകത്തിലെ ഉദ്ധരണികൾ, അതിന്റെ വ്യാഖ്യാനം, വേദപുസ്തകസംബന്ധിയല്ലാത്ത ഒരു യഹൂദ കൂട്ടത്തിന്റെ ആരാധന, വിശ്വാസം, നിയമങ്ങൾ എന്നിവയടങ്ങിയ ലാമേക്കിന്റെ ചുരുളുകൾ എന്നിവയും ഉൾപ്പെടുന്നു.

1951 ജനുവരി 9 ന് University Institute for Nuclear Studies ലെ Dr. Willard F. Libby ചാവുകടൽ ചുരുളുകളിൽ കാർബൺ 14 ടെസ്റ്റ് (ചുരുളിന്റെ പഴക്കം ശാസ്ത്രീയമായി നിർണ്ണയിക്കുന്ന രീതി) നടത്തുകയും അവ ഉദ്ദേശം എ. ഡി. 33 ൽ എഴുതപ്പെട്ടവയാണെന്ന നിഗമനത്തിലെത്തുകയും ചെയ്തു.

അതിനിടെ ജറുസലേം, ലബനോൻ, ജോർദ്ദാൻ എന്നിവിടങ്ങളിലെ സുറിയാനിക്കാരായ അഭയാർത്ഥികൾക്കായി വസ്ത്രങ്ങളും 15,000/- അമേരിക്കൻ ഡോളറും എത്തിച്ചുകൊടുത്തു. 1951

ഒക്ടോബർ കഴിഞ്ഞ് കാനഡയിലേക്കു പോയി. 1952 മെയ് 13-ാം തീയതി മോർ അത്താനാസിയോസ് യേശു ശമുവേൽ തിരുമേനിയെ അമേരിക്കയുടെയും കാനഡയുടെയും പാത്രീയർക്കൽ വികാരിയായി പ. പാത്രീയർക്കീസ് ബാവ നിയമിച്ചു. 1952 ആഗസ്റ്റിൽ ഷെർബ്രൂക്കിൽ (Quebec, Canada) വി. അഫ്രെമിന്റെ നാമത്തിൽ പള്ളി കുദാശ ചെയ്തു. 1953 ൽ Hackensack (New Jersey, U. S. A) ൽ ഒരു സ്ഥിരമായ അരമന വാങ്ങി അവിടെത്തന്നെ ആരാധനയും ക്രമമായി ആരംഭിച്ചു.

1954 ജൂൺ 1-ാം തീയതി വോൾസ്ട്രീറ്റ് ജേണലിൽ ചാവുകടൽ ചുരുളുകൾ വില്പനയ്ക്കായി പരസ്യം ചെയ്തു. ജൂലൈ 1-ാം തീയതി Mr. Sidney Esteridge 250,000 ഡോളറിന് അവ വാങ്ങി. 1954 ഒക്ടോബർ 7ന് “Archbishop Samuel Trust” രൂപീകരിച്ച് അതിൽ തുക നിക്ഷേപിച്ച് സുറിയാനി സഭയ്ക്ക് സാമ്പത്തികമായി നല്ല ഒരടിത്തറ പാകി.

1957 നവംബർ 15 ന് പുതുതായി സ്ഥാനാരോഹണം ചെയ്ത പ. ഇഗ്നാത്തിയോസ് യാക്കോബ് തൃതീയൻ ബാവ അഭിവന്ദ്യ തിരുമേനിയെ അമേരിക്കയിലും കാനഡയിലുമുള്ള എല്ലാ പള്ളികളുടേയും ആർച്ച് ബിഷപ്പായി നിയമിച്ച് കല്പനയായി. 1992 ൽ മലയാളികൾക്ക് മലയാളിമെത്രാനെന്ന ആശയം ശക്തമായി. അതിന്റെ ഫലമായി വാഴിക്കപ്പെട്ട മെത്രാപ്പോലീത്തായുടെ തുടക്കംപോലെ തന്നെ ഒടുക്കവും സംഭവിച്ചു.

1958 ൽ ന്യൂജേഴ്സിയിൽ St. Marks കത്തീഡ്രൽ കുദാശ ചെയ്തു ആരാധന തുടങ്ങി. കേരളത്തിൽനിന്ന് അമേരിക്കയുടെ വിവിധ ഭാഗങ്ങളിലുള്ള വിശ്വാസികൾക്കുവേണ്ടി 25 ൽപരം ആരാധന കൂട്ടങ്ങൾ സംഘടിപ്പിക്കുകയും വളരെയേറെ വൈദികരെ അമേരിക്കയിലേക്ക് സ്പോൺസർ ചെയ്തതും തിരുമേനിയാണ്. ഈ ഗ്രന്ഥകാരനും ആ കൂട്ടത്തിൽപ്പെടുന്നു.

1958 മുതൽ 1993 വരെ അമേരിക്കൻ ഐക്യനാടുകളിലും കാനഡയിലും പള്ളികൾ സ്ഥാപിച്ചും, വൈദികരെ അയച്ചും അഭിവന്ദ്യ തിരുമേനി ശുശ്രൂഷ തുടർന്നു. മഞ്ഞനിക്കരയിൽ കാലംചെയ്ത് കബറടക്കപ്പെടണമെന്ന് തിരുമേനി ആഗ്രഹിച്ചിരുന്നു. എന്നാൽ മലയാളികളുടെ “മണ്ണിന്റെ മക്കൾ” വാദം തിരുമേനിയെ വേദനിപ്പിച്ചു.

കാലിഫോർണിയയിലെ ലോസ് ഏഞ്ചൽസിലെ സുറിയാനിക്കാരുടെ പള്ളിയിൽ കബറടക്കപ്പെടാൻ നഗരസഭാ അധികൃതർ അനുവാദം നൽകാതിരുന്ന സാഹചര്യത്തിൽ (അമേരിക്കയിൽ പ്രത്യേകം നിശ്ചയിക്കപ്പെട്ട സ്ഥലങ്ങളിൽ മാത്രമേ കബറടക്കം അനുവദിച്ചിട്ടുള്ളൂ) തിരുമേനി തിരഞ്ഞെടുത്ത സ്ഥലമായിരുന്നു നെതർലാണ്ട്.

അഭിവന്ദ്യ തിരുമേനി മലങ്കരയിൽ പലതവണ വരികയും താമസിക്കുകയും ചെയ്തിട്ടുണ്ട്. പ. പാത്രിയർക്കീസ് സാഖാ ഒന്നാമൻ ബാവ 1982 ൽ മലങ്കര സന്ദർശിച്ചപ്പോഴും അഭിവന്ദ്യ തിരുമേനി മലങ്കരയിൽ വന്നിരുന്നു. കാലം ചെയ്ത മോർ കുറിലോസ് കുര്യാക്കോസ് തിരുമേനിയെപ്പോലെ പലരും അദ്ദേഹത്തിൽ നിന്ന് പൗരോഹിത്യ പദവികൾ സ്വീകരിച്ചിട്ടുണ്ട്.

സുറിയാനിയിൽനിന്ന് വി. കുർബ്ബാന തക്സാകൾ ഇംഗ്ലീഷിലേക്ക് വിവർത്തനം ചെയ്തു പ്രസിദ്ധീകരിച്ചിട്ടുണ്ട്. ആണ്ടു തക്സ്, ആനീദാ പുസ്തകങ്ങളും ഇംഗ്ലീഷിൽ പ്രസിദ്ധീകരിച്ചിട്ടുണ്ട്.

**ദേഹവിയോഗം**

1995 ഏപ്രിൽ 16-ാം തീയതി (ഉറശാന യായറാഴ്ച) രാത്രി 8.00 മണിക്ക് ന്യൂജേഴ്സിയിലെ അരമനയിൽവെച്ച് കാലംചെയ്തു. ഏപ്രിൽ 26-ാം തീയതി ഹോളണ്ടിലെ മോർ യൂലിയോസ് യേശുശീശക് തിരുമേനി, മോർ ക്ലീമീസ് ഔഗേൻ ക്ലാൻ എന്നീ തിരുമേനിമാരും മലയാളികളുടെ ആദ്യത്തെ മെത്രാപ്പോലീത്ത മോർ നിക്കോളാവോസ് സഖറിയാസ് തിരുമേനിയും (പിന്നീട് സഭ വിട്ടുപോയി) പ്രാർത്ഥനകൾ നടത്തി.

1995 മെയ് 2-ാം തീയതി പ. പാത്രിയർക്കീസ് സാ ഇവാസ് ഒന്നാമൻ ബാവ ന്യൂജേഴ്സിയിലേക്കെഴുന്നള്ളി St. Marks Cathedral ൽ വി. കുർബ്ബാനയർപ്പിച്ചു. അന്ന് ഉച്ചയ്ക്കുശേഷം അഭിവന്ദ്യ തിരുമേനിയുടെ ശരീരം ഒരു പ്രത്യേക പേടകത്തിൽ വിമാന മാർഗ്ഗം ഹോളണ്ടിലേക്ക് കൊണ്ടുപോയി. മെയ് 5-ാം തീയതി ഉച്ചയ്ക്കുശേഷം 2 മണിക്ക് കബറടക്ക ശുശ്രൂഷകൾ St. Ephrem Monastery യിൽ നടന്നു. പ. ബാവായുടെ പ്രധാന കാർമ്മികത്വത്തിൽ നടന്ന കബറടക്ക ശുശ്രൂഷയിൽ ഇറാക്കിലെ മോർ സേവേറിയോസ് സഖാ, ലബനോനിലെ മോർ തെയോഫീലോസ് ജോർജ്ജ് സ്ലീബാ, ജറു

സലേമിലെ മോർ ഒസ്താന്തിയോസ് മത്താ റോഹം, മോർ ഈവാ നിയോസ് പൗലോസ് അൽസുഖി, മോർ നിക്കോളാവോസ് സഖ റിയ എന്നീ തിരുമേനിമാരും നിരവധി വൈദികരും യൂറോപ്പിന്റെ വിവിധ ഭാഗങ്ങളിൽ നിന്നായി 5000 ത്തിലധികം വിശ്വാസികളും സംബന്ധിച്ചു.

പുണ്യശ്ലോകനായ പിതാവിന്റെ ശുശ്രൂഷകളും പ്രാർത്ഥന കളും സഭയുടെ മുന്തിരിത്തോപ്പിൽ നിറവേറ്റിയ പ്രയത്നങ്ങളും നമുക്ക് പ്രചോദനം നൽകട്ടെ. പിതാവെ! കർത്യസന്നിധിയിൽ ഞങ്ങൾ അങ്ങയെ കാണുന്നതിന് ഞങ്ങൾക്കുവേണ്ടി പ്രാർത്ഥി ക്കണമെ.

**പുണ്യശ്ലോകനായ**  
**മോർ അത്താനാസിയോസ് ശൈമവൂൻ ബാവ**  
**(A. D. ? - 1889)**

പ. പത്രോസ് നാലാമൻ (മൂന്നാമൻ) പാത്രിയർക്കീസ് ബാവ 1876 ലെ മുളന്തുരുത്തി സുന്നഹദോസിനുശേഷം 1877 മെയ് 16-ാം തീയതി ബോംബെയിൽ നിന്നു തിരിച്ചുപോയി. ആ കാലഘട്ടത്തിൽ പഴയ സെമിനാരിയും വസ്തുവകകളും നവീകരണക്കാരുടെ കൈവശമായിരുന്നു. നവീകരണക്കാർ, പരേതർക്കുവേണ്ടിയുള്ള പ്രാർത്ഥന, വി. കന്യകമറിയാമിനോടുള്ള മദ്ധ്യസ്ഥ പ്രാർത്ഥന എന്നിവയും അനുബന്ധമായ രീതികളും മാറ്റുന്നതിന് പ്രയത്നിച്ച മിഷനറിമാരോടു കൂട്ടുചേർന്നവരാണ്.

അന്നത്തെ തിരുവിതാംകൂർ കോടതി പ്രൊട്ടസ്റ്റന്റ് (നവീകരണക്കാർ) അനുഭാവകളുള്ള പള്ളികളിൽ ഒരുതവണ അവരുടെ പട്ടക്കാർക്കുമുണ്ടായിരിക്കത്തക്ക വിധം വിധി പ്രസ്ഥാവിച്ചിരുന്നു. ആയതിനാൽ ഒന്നിടവിട്ട ആഴ്ചകളിൽ രണ്ടുകൂട്ടരും ശുശ്രൂഷകൾ നടത്തിപ്പോന്നു. എന്നാൽ കോട്ടയം ചെറിയ പള്ളി ആലപ്പുഴ മുൻസീഫ്- നവീകരണക്കാർക്ക് അനുകൂലമായി വിധിച്ചതിനാൽ സത്യവിശ്വാസികൾ ആ പള്ളിയുപേക്ഷിച്ച് തൊട്ടടുത്തുള്ള പുത്തൻപള്ളിയിൽ ആരാധനകൾ നിർവ്വഹിക്കേണ്ടതായി വന്നു.

നവീകരണ പ്രവർത്തനങ്ങൾ ശക്തിപ്പെടുവന്നതിനാൽ 1865-ൽ പ. ഇഗ്നാത്തിയോസ് യാക്കൂബ് ദ്വിതീയൻ പാത്രിയർക്കീസ് ബാവായാൽ മലങ്കര മെത്രാപ്പോലീത്തയായി വാഴിക്കപ്പെട്ട ജോസഫ് മാർ ദീവനാനാസിയോസ് (മൂമ്പ് ആർത്താറ്റ് കുറുനംകുളം പള്ളി വികാരിമാരിലൊരാളും , പിന്നീട് മുളന്തുരുത്തി പള്ളിയിൽ

കബറടങ്ങിയ യുയാക്കീം മാർ കുറിലോസ് ബാവായുടെ സെക്രട്ടറിയുമായ പുലിക്കോട്ടിൽ ജോസഫ് കശീശ്ശ് 1879 ൽ നവീകരണവക്താവായ പാലക്കുന്നത്ത് മാത്യൂസ് അത്താനാസിയോസിന്റെ പിൻഗാമിയായ തോമസ് അത്താനാസിയോസിനെ പ്രതിയാക്കി അന്യായം ബോധിപ്പിച്ചു.

1880 ൽ പ. പത്രോസ് നാലാമൻ പാത്രിയർക്കീസ് ബാവായ്ക്കു ജോസഫ് മാർ ദിവനാസിയോസ് തിരുമേനിയും പരിശുദ്ധനായ പരുമല തിരുമേനിയും ചേർന്ന് ഒരു കത്തയച്ചു. കത്തിൽ നവീകരണക്കാരിൽനിന്ന് അനുഭവിക്കുന്ന പ്രയാസങ്ങളും ബുദ്ധിമുട്ടുകളും വിവരിച്ചിരുന്നു. വിവരങ്ങൾ അറിഞ്ഞ് ദുഃഖിതനായ ബാവ, 1849 ൽ തുറബ്ദീൻകാരനായ സ്തേഫാനോസ് മോർ അത്താനാസിയോസിനോടു കൂടെ മലങ്കരയിൽ വന്നിട്ടുള്ള എസ്ഫസ്കാർൻ ശൈവുൻ റമ്പാച്ചനെ മോർ അത്താനാസിയോസ് എന്ന പേരിൽ മെത്രാപ്പോലീത്തയായി വാഴിച്ച് 1880 ൽ സ്ലീബാ ശൈമാശനോടുകൂടെ (പിന്നീട് അന്ത്യോഖ്യാ സിംഹാസന പ്രതിനിധിയായി വന്ന ആർത്താറ്റ് സിംഹാസന പള്ളിയിൽ കബറടങ്ങിയ പരിശുദ്ധനായ സ്ലീബാ മാർ ഒസ്താന്തിയോസ് ബാവ) മലങ്കരയിലേക്കയച്ചു. അവർ 1881 ജനുവരി 1-ാം തീയതി കൊച്ചിയിലെത്തി.

മേൽപ്പറഞ്ഞ കാലഘട്ടത്തിൽ മലങ്കരയിലുണ്ടായിരുന്ന സിംഹാസന പ്രതിനിധി യുയാക്കീം മാർ കുറിലോസ് ബാവ 1874 ൽ കാലം ചെയ്ത് മുളന്തുരുത്തി മാർത്തോമൻ പള്ളിയിൽ കബറടങ്ങി. ഈ പിതാവ് 1846 മുതൽ 28 വർഷങ്ങൾ മലങ്കരയിൽ സത്യവിശ്വാസത്തെപ്രതി യത്നിച്ച ദൈവവേലചെയ്തു.

മിഷനറിമാർക്ക് ഭരണാധികാരികളുടെ ഒത്താശയുണ്ടായിരുന്നതിനാൽ സത്യവിശ്വാസം നിലനിർത്തുന്നതിന് പുണ്യശ്ലോകനായ ജോസഫ് മോർ ദിവനാസിയോസ് (പുലിക്കോട്ടിൽ) തിരുമേനിയും, സ്ലീബാ ശൈമാശനും പുത്തൻപള്ളിയിൽ താമസിച്ച് കഠിനാദ്ധ്വാനം ചെയ്തു. സത്യവിശ്വാസം സത്യസഭയിൽ ദൈവം നിലനിർത്തുന്നതായി സുറിയാനി സഭാമക്കൾ അനുഭവിച്ചറിഞ്ഞു. 1889 ൽ പഴയ സെമിനാരിയും സ്വത്തുക്കളും ജോസഫ് മാർ ദിവനാസിയോസ് തിരുമേനിക്കു വിധിയിലൂടെ ലഭിച്ചപ്പോൾ പുത്തൻപള്ളിയിൽനിന്ന് പഴയ സെമിനാരിയിലേക്കു താമസം മാറി.

വിധിയുടെ പശ്ചാത്തലത്തിൽ നവീകരണം പ്രചരിപ്പിച്ച മിഷനറിമാർക്ക് സെമിനാരിയിൽ പ്രവേശിക്കുവാൻ സാധിക്കാതെയായി അപ്പോൾ അവർ ഇന്ന് സി. എം. എസ് കോളേജ് സ്ഥിതിചെയ്യുന്ന സ്ഥലത്ത് പുതിയ സെമിനാരി ആരംഭിച്ചു. അന്നുമുതൽ ആദ്യത്തെ സെമിനാരി പഴയ സെമിനാരി എന്നറിയപ്പെടാൻ തുടങ്ങി.

സുറിയാനി സഭയിൽ സത്യവിശ്വാസം നിലനിർത്തുന്നതിന് മലങ്കരയിൽ റമ്പാച്ചനെന്ന നിലയിൽ 1849 ൽ വന്ന് 1881-1889 വരെ മെത്രാപ്പോലീത്തായെന്ന നിലയിൽ ശുശ്രൂഷിച്ച ശൈമവുൻ മോർ അത്താനാസിയോസ് ബാവ 1889 ജൂൺമാസം 11-ാം തീയതി പഴയ സെമിനാരിയിൽവെച്ച് കാലം ചെയ്തു. കോട്ടയം പുത്തൻപള്ളിയുടെ മദ്ബഹായുടെ വടക്കുവശത്തു കബറടക്കപ്പെട്ടു മലങ്കരയുടെ മണ്ണിൽ കബറടങ്ങിയ ബാവ അന്ത്യോഖ്യാ മലങ്കര ബന്ധത്തിന്റെ മങ്ങാത്ത സ്മാരകമായി പ്രശോഭിക്കുന്നു.



## References

- Abraham Malpan, K. (1981). *Prarthanakramam* (2<sup>nd</sup> ed.) Pampakuda: Mor Julius Press.
- Anna Benchamin (1987) *Vedapusthakathile Sthreekal* Thiruvalla: C.L.S
- Aphrem I (2000). *The history of Syriac literature and sciences* (Matti Moosa, Trans.) Pueblo: Passeggiate Press.
- Aphrem Paulose Ramban (1963). *Vellinakshathrangal*. (Fr. T. J. Abraham, Trans.). Manjhinnikara: Mor Ignatius Dayara.
- Aphrem Paulose Ramban (1964). *Sheemakkaraya Pithakkanmar* (Fr. T. J. Abraham, Trans.) Manjanikkara: Mor Ignatius Dayara.
- Aprem Aboodi Ramban (1966). *Stuthi chowayakkapetta suriyani sabha*. (Madappattu Yacoub Ramban, Trans). Pathanamthitta: Ajantha Press.
- Athanatius of Alexandria (1932). *Mor Anthoniyosinte Jeevacharithram*. (Fr. M. Kuriakose, Trans.) Kizhakkambalam: Religious Movement of Ancient Syrians.
- Athanatius Yeshue Samuel (1966). *Treasure of Qumaran: My story of the Dead Sea Scrolls*. Philedelphia: Westministers Press.
- Britannica (2001). C. D. Britannica Inc.
- Brock, S. P., & Taylor, D. G. K. (Eds.) (2001) *The hidden pearl - The Ancient Aramaic heritage* (Vol. I). Rome: Trans World Film Italia.
- Brock, S. P., & Taylor, D. G. K. (Eds.) (2001) *The hidden pearl - The heirs of the Ancient Aramaic heritage* (Vol. II). Rome: Trans World Film Italia.
- Brock, S. P., & Taylor, D. G. K. (Eds.) (2001). *The hidden pearl - At the turn of the third millenium; The Syrian Orthodox witness*. (Vol. III) Italia: Trans World Film.
- Brown, R. E, Fitmyer, J. A., & Murphy, R. E. (Eds.) (1920). *The new Jerome biblical commentary*. New Jersey: Prentice Hall Inc.

- Cayre, A. A. (1935). *Manual of Patrology* (Vol. 1). (A. A. Howitt, Trans.). Paris: Desclee & Co.
- Cayre, A. A. (1935). *Manual of Patrology*. (Vol. 2). (A. A. Howitt, Trans.). Paris: Desclee & Co.
- Chacko, P. N. (1971). *Sleebea Mor Osthatheos Bava*. Kunnamkulam: Simhasanapally.
- Chediath, G. (1988). *Sabhapithakanmar - II*. Kottayam: Oriental Institute of Religious Studies.
- Cross, F. L., & Livingstone, E. A. (Eds.) (1974). *The Oxford Dictionary of the Christian Church* (2nd ed.). London: Oxford University Press.
- D'souza, H. (1952). *In the steps of St. Thomas*. Madras: The Diocese of Mylapore.
- Douglas, J. D. (Ed.) (1978). *The new international dictionary of the Christian Church* (rev. ed.). Michigan: Zondervan Publishing House.
- Encyclopaedia Americana* (1988). Connecticut: Grolier Incorporated.
- Encyclopaedia Britannica* (1943). Chicago: Encyclopaedia Britannica.
- Encarta Encyclopaedia* (2001). C. D. Microsoft Corporation
- Encyclopaedia Britannica* (2001). Encyclopaedia Britannica, Inc.
- Eusebius (1980). *The ecclesiastical history* (Vol. 1). (Kirsopp Lake, Trans.). London: William Heinemann Ltd.
- Hoever, H. (1989). *Lives of the saints*. (rev.ed). New York: Catholic Book Publishing Company.
- Ignatius of Antioch. (1968). *Early Christian writings: The apostolic fathers*. (Maxwell Staniforth, Trans.). New York: Dorset Press.
- Jacob of Serugh. (1997). *Select Festal homilies*. (Fr. Thomas Kollamparambil CMI, Trans.). Bangalore: Dharmaram Publications.
- John Chrysostom. (1963). *The ancient Christian writers: Baptismal instruction*. (Paul W. Hakens, Trans.). New York: Newman Press
- John Chrysostom (1984). *Six Books on Priesthood*. (Gram Neville, Trans.). New York: St. Vladimir Seminary.
- Jospeh, Kulathramannil (1992). *Suriyani Sabapithakanmar*. Mulanthuruthy: Seminary Publications.

- Joseph, Kulathramannil (1996). *Suriyani sabha jyothissukal*. Mulanthuruthy: Seminary Publicaions.
- Josephus (1992). *The works of Jesephus* (William Whiston, Trans.). Massachusetts: Hendrickson Publishers.
- Kolangadan, J. (1995-96). The historicity of apostle Thomas evangelisation in Kerala. *The Harp*, VIII & IX, 305-327.
- Koodpuzha, S. (Ed.) (1984). *Thirusabha charithram* (2nd ed.). Kottayam: Oriental Institue of Religious Studies.
- Lovaski; L. G. (n.d). *The apostles of Jesus*. New York: Catholic Book Publishing Co.
- Mathen Corpiscopa, K. (1996). *Syrian Orthodox sabhayude prarthanakramam*. Mulamthuruthy: Seminary Publications
- Mathews, V. H. (1991). *Manners and customs in the Bible*. (rev.ed.). Masschusetts: Hendrickcon Publishers.
- Menachery, G. (Ed.) (1973). *The St.Thomas Chistian encyclopaedia of India* (Vol. II). Trichur.
- Moothedan, Thomas (2001). *Anudhina Visudhar* (5th ed.). Trivandrum: Carmel Publishing Centre
- n.a. (1930). *Forty Matyrs of Sebastea*. Kunnamkulam:Syrian Christian Book Depot.
- Nelson's Encyclopaedia*. (1913). New York: Thomas Nelson & Sons.
- Panicker, G. (1989). St.Thomas in India according to Jacob of Sarug. *The Harp*, 2 (1&2), 59-64
- Paul, Babu (1977). *Vedashabda Rathnakaram*. Thiruvananthapuram: The State Institute of Languages.
- Philip, E. M.(1992). *Marthomasleehayude Indian Sabha*. Mulamthuruthy: Seminary Publications.
- Pollock, John (1985). *The Apostle: A life of Paul*. Illinois: Victor Books
- Semavoon & Barhathor. (1979). *Dukkithanmaril Thalavanaya Mor Shemavoon Desthoono*. (Fr.Varghese Philip, Trans.) Velloor, Kottayam: St. Simon's Church.
- Smith, W., & Wace, H. (Eds.). (1877). *A dictionary of Christian biography*. (Vol. 1). London: John Murray.

- Smith, W. & Wace, H. (Eds.). (1880). *A dictionary of Christian biography*. (Vol. 2). London: John Murray.
- Smith, W., & Wace, H. (Eds.) (1882). *A dictionary of Christian biography*. (Vol. 3). London: John Murray.
- Smith, W., & Wace, H. (Eds.). (1887). *A dictionary of Christian biography* (Vol. 4). London: John Murray.
- The Encyclopaedia Americana*. (1988). Connecticut: Grolier Incorporated
- The new encyclopaedia Britannica*. (1988). Encyclopaedia Britannica Inc.
- The Orthodox Study Bible*. (1993). Tennessee: Thomas Nelson Publishers.
- White, K. E. (1991). *A guide to the saints*. New York: Ivy Books.
- Yacob III, Ignatius H. H. (1958). *History of the Syrian Church in India*. Aleppo: Syrian Orthodox Diocese.
- Yacoub III, Ignatius, H. H. (1985). *The Syrian Orthodox Church*. Holland: St. Ephrem the Syrian Church
- Zakka I, Ignatius H. H. (1999). *Patriarchal Encyclical dated 14<sup>th</sup> March on the occasion of 800<sup>th</sup> memorial celebrations of Patriarch Mor Michael Rabo*. Damascus, Syria.

**Name Index**  
**Vol. I**

|                                      |     |
|--------------------------------------|-----|
| Antonius of Egypt .....              | 34  |
| Aphrem I, Patriarch .....            | 88  |
| Athanasius Shemavoon .....           | 126 |
| Athantius Yeshu Samuel .....         | 119 |
| Bar Hebraeus, Maphrian .....         | 102 |
| Barsoumo .....                       | 40  |
| Baselus Paulose II, Catholicos ..... | 106 |
| Fourty martyrs of Sebesthe .....     | 6   |
| George, Saint .....                  | 9   |
| Gregorius of Chathuruthil .....      | 63  |
| Ignatius, Noorono .....              | 22  |
| Ivanus, Gold-mouthed .....           | 70  |
| Jacob of Sarug .....                 | 80  |
| Jacob, The disciple .....            | 12  |
| James Bardeaus .....                 | 75  |
| John, the Baptist .....              | 1   |
| Julius Yacob .....                   | 110 |
| Luke, the Evangelist .....           | 61  |
| Mathew, the disciple .....           | 55  |
| Michael Rabo, Patriarch .....        | 94  |
| Moshe Bar Kipho .....                | 117 |
| Osthatheos Sleeba .....              | 44  |
| Paul, the apostle .....              | 19  |
| Peter III (IV), Patriarch .....      | 83  |
| Peter, Chief among apostles .....    | 15  |
| Simon, the stylite .....             | 51  |
| Thekkla, the Saint .....             | 57  |
| Thimotheos Yacoub .....              | 114 |
| Thomas, the apostle .....            | 27  |
| Yacoub III, Patriarch .....          | 91  |

## Name Index

### Vol. II

|   |    |
|---|----|
| Abgar V, the Black .....                    | 48 |
| Agatha, Martyr .....                        | 4  |
| Aphrem, the Syrian .....                    | 60 |
| Athanatius Paulose, Saint .....             | 37 |
| Barbara and Juliana, Martyrs .....          | 18 |
| Baselius of Caesera, Saint .....            | 32 |
| Cipriyan, Martyr .....                      | 14 |
| Clemis Abraham .....                        | 82 |
| Cyril of Alexandria .....                   | 63 |
| Dionysius Michael .....                     | 74 |
| Elias III, the Patriarch of Antioch .....   | 43 |
| Gregorius Abdul Jaleel, Saint .....         | 51 |
| Gregory of Nyssa, Saint .....               | 35 |
| Helen, Queen .....                          | 58 |
| James of Jerusalem, Martyr .....            | 10 |
| James of Nisbis .....                       | 56 |
| John bar Aphthoonia .....                   | 67 |
| John, the Disciple .....                    | 54 |
| Julius Elias, the delegate of Antioch ..... | 78 |
| Kuriakose and Yulithi, Martyrs .....        | 12 |
| Mark, Martyr .....                          | 6  |
| Marutha, the Maphrian .....                 | 72 |
| Mary, Magdalena .....                       | 65 |
| Mary, Mother of God .....                   | 22 |
| Osthatheos, the Patriarch of Antioch .....  | 70 |
| Philexenus of Mabbug, Martyr .....          | 20 |
| Rabula of Edessa .....                      | 80 |
| Sergius and Baccus, Martyrs .....           | 17 |
| Severius, the Patriarch of Antioch .....    | 40 |
| Stephen, Martyr .....                       | 1  |

## Name Index

Vol. III

|                                       |    |
|---------------------------------------|----|
| Abahai, Martyr .....                  | 12 |
| Abded Aloho II, Patriarch .....       | 50 |
| Ahudemeh, The Great Bishop .....      | 53 |
| Ambrose, Saint .....                  | 32 |
| Andrew, The Disciple .....            | 20 |
| Athanasius of Alexandria .....        | 40 |
| Babula, Patriarch .....               | 1  |
| Bartholomew, The Disciple .....       | 8  |
| Dionysius of Alexandria .....         | 48 |
| Dioscoros of Alexandria .....         | 44 |
| Gregorius Gheevarghese .....          | 63 |
| Gregorius Yuhanon .....               | 79 |
| Gregory of Nazianzen, .....           | 26 |
| Jacob of Edessa .....                 | 68 |
| James, Son of Alphaeus .....          | 16 |
| Joseph, The Just .....                | 35 |
| Juda, The Disciple .....              | 6  |
| Julius of Rome, .....                 | 38 |
| Julius Yeshu Cicek .....              | 82 |
| Mathias, The Disciple .....           | 10 |
| Osthatheos Bennyamin Joseph .....     | 74 |
| Pachomius, Saint .....                | 29 |
| Pelagia, Saint .....                  | 14 |
| Philip, The Disciple .....            | 18 |
| Philoxenos Samuel .....               | 60 |
| Polycarp of Smirna, Martyr .....      | 23 |
| Severius Gheevarghese .....           | 70 |
| Shukr Allah of Aleppo, Maphrian ..... | 57 |
| Simeon, The Zeolot .....              | 3  |
| Yeldho Baselius Maphrian, Saint ..... | 54 |

## Name Index

Vol. IV

|                                   |    |
|-----------------------------------|----|
| Anthimus of Constantinople .....  | 62 |
| Aphrahat, Hermit .....            | 25 |
| Athanasius Paulose .....          | 75 |
| Athanasius Paulose, Kadavil ..... | 82 |
| Augen of Clysmas .....            | 23 |
| Balai, Bishop of Balsh .....      | 39 |
| Clement of Rome .....             | 1  |
| Coorilos Kuriakose .....          | 84 |
| Coorilos Paulose .....            | 51 |
| Coorilos Yuyakim .....            | 47 |
| Dionysius Joseph .....            | 71 |
| Epiphanius of Salamis .....       | 33 |
| Eusebius of Caesaria .....        | 16 |
| Isaac, the Doctor .....           | 40 |
| Ivanios Hidayathulla .....        | 64 |
| Ivanios Yuhanon .....             | 68 |
| Joachim & Hannah .....            | 14 |
| John of Damascus .....            | 44 |
| Macrina .....                     | 28 |
| Osthatheos Thomas .....           | 86 |
| Paul of Thebaid .....             | 20 |
| Phocas of Sinope, Gardner .....   | 8  |
| Severios Paulose .....            | 78 |
| Sharbil, Martyr .....             | 4  |
| Simon, the Potter .....           | 42 |
| Themotheos of Alexandria .....    | 59 |
| Theophilus Thomas .....           | 89 |
| Theophilus of Alexandria .....    | 56 |
| Yacoub, M'fasquo .....            | 12 |
| Zeno .....                        | 37 |



## **Other Church related books by the author**

1. Rajan, K. M. (1991). *Queen of the Sacraments*. California, U.S.A.: St. Mary's J.S.O Church.
2. Rajan, K. M. (1993). *The prayer book of the Syrian Orthodox Church*. California, U.S.A.: St. Mary's J.S.O Church.
3. Rajan, K. M. (2003). *Suriyani Sabhayile Rekthasakshikalum, Parishudhanmarum, Meladhyakshanmarum*. (Vol. I) Trivandrum: Lotus Publications.
4. Rajan, K. M. (2004). *Suriyani Sabhayile Rekthasakshikalum, Parishudhanmarum, Meladhyakshanmarum* (Vol. II). Trivandrum: Lotus Publications.
5. Rajan, K. M. (2006). *Suriyani Sabhayile Rekthasakshikalum, Parishudhanmarum, Meladhyakshanmarum* (Vol. III). Trivandrum: Lotus Publications.
6. Rajan, K. M. (2007). *Martyrs, Saints & Prelates of The Syriac Orthodox Church*. Kottayam: The Travancore Syriac Orthodox Publishers.

## **Books compiled, edited & reprinted by the author**

1. *Mar Anthoniyosinte Jeevacharithram* (2003). Kizhakkambalam: Religious Movement of Ancient Syrians (R.M.A.S.) - REPRINT
2. *Calendar of the Syrian Orthodox Church*. (2004). Kottayam: The Travancore Syriac Orthodox Publishers.- EDITED
3. *Nidraprapikkunnnavarkkuvendiyulla Prarthanakalum, kramangalum*.(2004). Arthat, Kunnamkulam: St. Mary's Simhasanapally - COMPILED
4. *Suriyanisabha Perunal Visheshadivasangalil Vishudha Kurbanayil Upayogickavunna Geethangal*. (2005). Kurichy, Kottayam: Vishudha Magdhalana Mariyam Mandiram Chapel. - COMPILED
5. *Angel of peace - Platinum Jubilee Souvenir of St. Elias III* (2007). Manjanikkara: Manjanikkara Dayara Committee -EDITED

## **Sponsors of these publications**

Commander Dr. C. A. Ninan, Trivandrum.

Dr. Kurian Mani, California, U.S.A.

M/s Cheeran Kurian Trust, Kochi.

Mor Osthathos Memorial Vanitha Samajam, Kunnamkulam.

Mr. Kuruvilla Abraham, Texas, U.S.A.

Mr. Zachariah Varghese, Kochi.

Ms. Ann Abraham, Portland, U.S.A.

Simhasana Church, Kottayam.

St. Mary's Church, California, U.S.A.

Rev. Fr. Zachariah Therambil, Kottayam

Mr. K. O. Kurian, Kanjirathil, Kottayam

Mr. Mathews Chakkinakuzhiyil, U.S.A.

Mr. John Thomas, Murikkolipuzha, Kottayam

## ഗ്രന്ഥകർത്താവ്

ഫാ. കെ. മാണി രാജൻ 1958 ആഗസ്റ്റ് 10-ാം തീയതി ജനിച്ചു. ഇന്ദ്രേഹം രസതന്ത്രത്തിൽ B.Sc., M.Sc. എന്നീ ബിരുദങ്ങളും വിദ്യാഭ്യാസത്തിൽ B.Ed., M.Ed. എന്നീ ബിരുദങ്ങളും രസതന്ത്രബോധനരീതികളിൽ Ph. D. ബിരുദവും കരസ്ഥമാക്കി.

1971 ജനുവരി 31-ാം തീയതി ശുശ്രൂഷയ്ക്കായി ബ. കെ. വി. കുര്യാക്കോസച്ചൻ (ഇപ്പോൾ അഭിവന്ദ്യ കുരിയാക്കോസ് മോർ യൂലിയോസ് മെത്രാപ്പോലീത്ത) മദ്ബഹായിൽ പ്രവേശിപ്പിച്ചു. 1976 മാർച്ച് 14-ാം തീയതി B.Sc. വിദ്യാർത്ഥിയായിരുന്നപ്പോൾ മഞ്ഞനിക്കരയിൽ വച്ച് മോർ യൂലിയോസ് യാക്കോബ് മെത്രാപ്പോലീത്തായിൽ നിന്നും കോറുയോ പട്ടവും, 1978 ജൂലൈ 23-ാം തീയതി ശ്രേഷ്ഠ ബസ്സേലിയോസ് പൗലോസ് രണ്ടാമൻ ബാവായിൽ നിന്നും യൗഹദയക്കിനൊ പട്ടവും സ്വീകരിച്ചു. 1984 ഒക്ടോബർ 12-ാം തീയതി മോർ ഒസ്താന്തിയോസ് ബെന്യാമിൻ ജോസഫ് മെത്രാപ്പോലീത്തായിൽ നിന്നും പൂർണ്ണ ശെമ്മാശപട്ടവും 1984 ഒക്ടോബർ 14-ാം തീയതി ദമസ്കോസിൽ വച്ച് പരിശുദ്ധ ഇഗ്നാത്തിയോസ് സഖാ ഇവാസ് ഒന്നാമൻ പാത്രിയർക്കീസ് ബാവായിൽ നിന്നും കശീശ പട്ടവും സ്വീകരിച്ചു. കുന്നംകുളം സിംഹാസനപള്ളിയിലെയും സഭയിലെയും ശുശ്രൂഷകളെ അംഗീകരിച്ച് പരിശുദ്ധ പാത്രിയർക്കീസ് ബാവ 2000 മെയ് 12-ാം തീയതി ദമസ്കോസിൽ വച്ച് കുരിശുമാല നൽകി ആദരിച്ചു.

1982 ൽ കൊച്ചി കേന്ദ്രീയവിദ്യാലയത്തിൽ (P. G. T. in Chemistry) അദ്ധ്യാപകനായി ഔദ്യോഗിക ജീവിതമാരംഭിച്ചു. 1983 ൽ മാനാനം, സെന്റ് ജോസഫ്സ് ട്രെയിനിംഗ് കോളജിൽ അദ്ധ്യാപകനായി ജോലിയിൽ ചേർന്നു. 1984 മുതൽ കുന്നംകുളം സെന്റ് മേരീസ് പള്ളിയിൽ ശുശ്രൂഷകൾ നിർവ്വഹിച്ചുവരുന്നു. കാലിഫോർണിയ സർവ്വകലാശാലയിൽ ഗവേഷണ വിദ്യാർത്ഥിയായിരുന്ന കാലഘട്ടത്തിൽ (1989-1993) ലോസ് ഏഞ്ചലസിലെ സെന്റ് മേരീസ് സിറിയൻ ഓർത്തഡോക്സ്

സിംഹാസനപള്ളിയിൽ സേവനമനുഷ്ഠിച്ചു. 1994-2003 കാലഘട്ടത്തിൽ ഇത്തിത്താനം M.M.D.M. Patriarchal centreൽ ശുശ്രൂഷകൾ നിർവ്വഹിച്ചു.

Queen of the Sacraments, The prayer book of the Syrian Orthodox Church, Perspectives in physical science teaching, A treatise on form and style of thesis and dissertation, Science of science education, Teaching of Physical Science: Theory, Perspectives & Practice, സുറിയാനിസഭയിലെ രക്തസാക്ഷികളും പരിശുദ്ധന്മാരും മേലദ്ധ്യക്ഷന്മാരും (Vol. I, II, III, IV) എന്നീ പുസ്തകങ്ങളും അമ്പതിലധികം സഭാസംബന്ധമായ ചെറിയ പുസ്തകങ്ങളും, ലഘുലേഖകളും, ലേഖനങ്ങളും, ഒരു ഡസനിലധികം ഗവേഷണ പ്രബന്ധങ്ങളും ഇദ്ദേഹം പ്രസിദ്ധീകരിച്ചിട്ടുണ്ട്.

ദേശീയ അന്തർദേശീയ സെമിനാറുകളിൽ പ്രബന്ധങ്ങൾ അവതരിപ്പിക്കുകയും, 1998 ൽ മികച്ച ഗവേഷണപ്രബന്ധത്തിനുള്ള അവാർഡ് ലഭിക്കുകയും ചെയ്തു. U. G. C., K. P. S. C., S. C. E. R. T., I. A. S. E., S. M. E. എന്നിവയിൽ Subject expert, Resource person എന്നീ നിലകളിൽ പ്രവർത്തിച്ചിട്ടുണ്ട്. മഹാത്മാഗാന്ധി സർവ്വകലാശാലയിൽ വിദ്യാഭ്യാസഗവേഷണത്തിന് ഗൈഡ് എന്ന നിലയിലും പ്രവർത്തിക്കുന്നു.